
АД ПЕРАКЛАДЧЫКА 


Маё асабістае знаёмства з аўтарам гэтай кнігі адбылося 
тады, калі ён быў ужо безнадзейна хворы. На ложку Міка- 
лая Мікалаевіча Улашчыка ў ягонай маскоўскай кватэры 
ляжалі свежыя нумары «ЛіМа» з першымі вострымі і ба- 
лючымі публікацыямі памятнай дыскусіі пра становішча і 
будучы лёс беларускай мовы і культуры. «Вось і мы дачака- 
ліся слова праўды»,-- елаба ўсміхнуўся гаспадар. 

Ён ведаў, што ў яго застаюцца ўжо нават не тыдні, а 
дні жыцця, і не хацеў губляць ні хвіліны часу. Яму было 
цяжка гаварыць, але ў той кароткі мой візіт ён паспеў 
прадыктаваць мне ліст у Браслаў: за некалькі тыдняў да 
хваробы Мікалай Мікалаевіч знайшоў у Яраслаўлі павятовы 
браслаўскі архіў, вывезены ў глыбіню Расіі падчас першай 
сусветнай вайны. Улашчык быў гісторыкам да канца. 

Праз некалькі дзён з Масквы прыйшла жалобная вестка. 
Страта напаткала не толькі навуковы свет, у якім доктар 
гістарычных навук М. М. Улашчык быў добра вядомы як 
аўтар грунтоўных манаграфій, прысвечаных мінуламу Бе- 
ларусі, каментатар, перакладчык і публікатар беларуска-лі- 
тоўскіх летапісаў. Вялікая страта напаткала ўсю беларус- 
кую культуру, ахвярным праціўнікам якой Мікалай Міка- 
лаевіч Улашчык быў усё сваё жыццё. 

Кпіга пра вёску Віцкаўшчыну, якую вы трымаеце ў ру- 
ках, была адпым з апошніх ягоных клопатаў. Яна напісана 
па-руску для маскоўскага выдавецтва «Наука», але аўтар 
марыў выдаць свой нарые пра родную вёску і на радзіме. 

На жаль, сам Мікалай Мікалаевіч зрабіць пераклад ужо не 
паспеў. 

Гэтая кніга--помнік адной з тысяч нашых вёсак, 
своеасаблівая энцыклапедыя жыцця беларускага селяніна ў 
дакастрычніцкі час. У гэтай энцыклапедыі знойдуць для 
сябе цікавыя старонкі не толькі гісторыкі і этнографы, эка- 
намісты і журналісты, пісьменнікі і вучоныя-філолагі, але 
нават хатнія гаспадыні. Праўда, аматараў лёгкай чытаніны 
хочацца перасцерагчы. Мікола Улашчык ідзе ўглыб. Гэтак- 
сама няспешна і дбайна, як многія пакаленні ягоных прод- 
каў аралі зямлю, ён апавядае нам, бадай, пра ўсе сферы 
жыцця нашай старой вёскі -- заходзіць у хату, зазірае ў 
хлеў і ў свіран, разам з землякамі-віцкаўцамі падлічвае 
ўраджай, выпраўляецца на рынак, садзіцца за будзённы і 
за святочны стол... г 

Міколу Улашчыку, які скончыў Беларускі дзяржаўны 
упіверсітэт у 1929 годзе, быў наканаваны цярністы шлях. 
На ім былі беспадстаўныя абвінавачванні, арышты, лагер... 
Падчас аднаго з такіх выпрабаванняў на мужнасць паміж 
маладым яшчэ вучоным-гісторыкам і следчым адбылася 
размова, якая выглядае сімвалічнай. На допыце Улашчык 
папрасіў перадаць у камеру ягоныя работы. «Міл-чалавек,-- 
шчыра зарагатаў следчы,-- ды твае работы ўжо нікому не 
спатрэбяцца». 

Але вышэйшы суддзя -- Часе рассудзіў па-свойму. 


Уладзімір Арлоў 


Памяці бацькоў маіх Мікалая Феліцыянавіча 
і Соф'і Іосіфаўны Улашчыкаў прысвячаю 





УВОДЗІНЫ 


Здавён усталявалася думка, што дарэвалюцыйная 
Беларусь была «адной з самых адсталых ускраін Ра- 
сійскай імперыі», а гэта значыць, што на пачатку 
ХХ ст. тут толькі зараджаліся феадальныя адносіны. 
Такое меркаванне настолькі недарэчнае, што нават 
не патрабуе абвяржэння. 

Наогул, узровень развіцця прадукцыйных сіл бе- 
ларускай вёскі быў нізкі, аднак там было нямала га- 
спадарак, якія напярэдадні першай сусветнай вайны 
мелі розныя машыны (малатарні, жняяркі, арфы), 
шырока выкарыстоўвалі наёмную працу і асноўную 
частку прадукцыі збывалі на рынку. Але, калі адкі- 
нуць крайнія меркаванні пра прымітыўнасць дарэва- 
люцыйнай беларускай вёскі, можна сцвярджаць, што 
дагэтуль пануе ўяўленне, нібыта ці не ўсе беларускія 
сяляне аралі сахою, хадзілі ў лапцях і былі непісь- 
менныя. Шмат хто з іх сапраўды араў сахою і ха- 
дзіў у лапцях, але пямала было і тых, хто араў плу- 
гам, насіў боты, малаціў малатарняй, чытаў кнігі і 
выпісваў газеты. Няма патрэбы пераконваць каго-не- 
будзь у тым, што ў вёсцы разам з беднымі былі і ба- 
гатыя, але якой была гаспадарка заможнага селяніна, 
як яна развівалася -- дагэтуль не зусім ясна, тым 
больш што не ўсюды гэты працэс ішоў аднолькава. 

У маёй працы развіццё капіталістычных адносін 
у беларускіх вёсках паказана на матэрыяле адной з 
іх -- Віцкаўшчыны. Вёска гэтая нічым не знакамітая, 
якіх-небудзь значных падзей тут не было, славутых 
дзеячаў з яе не выйшла. Ці варта ў такім разе пісаць 
пра яе? Пытанне даволі слушнае, бо ў Беларусі ёсць 
тысячы паселішчаў, якія перажылі вельмі драматыч- 
ныя падзеі. На гэта можна адказаць, што аб'ектам 
даследавання мае права быць кожны населены пункт, 
і вельмі шкада, што гісторыі вёсак і певялікіх пасе- 
лішчаў наогул у нас няма. Шкада, бо без вывучэння 
гісторыі гарадоў, вёсак, хутароў немагчыма і глыбо- 
кае веданне гісторыі краіны. 

Цікавасць менавіта да Віцкаўшчыны тлумачыцца 
тым, што ў ёй прайшло маё дзяцінства, што я ведаў 
там не толькі ўсіх жыхароў, але таксама ўсіх коней, 
кароў, сабак, карацей кажучы, я ведаю вёску не толь- 
кі па крыніцах, але і «ў твар». 

Дадамо, што мінулае такой вёскі пакуль што дрэн- 
па ведаюць не толькі шырокі чытач, але і спецыя- 
лісты, 

Займацца гісторыяй Віцкаўшчыны аўтар пачаў у 
1926 годзе. На год раней студэнты пераважна гумані- 
тарных аддзяленняў педагагічнага факультэта Бела- 
рускага дзяржаўнага універсітэта стварылі края- 
знаўчы гурток, які пазней вырас у краязнаўчае тава- 
рыства. Сябры гуртка, якія мелі па 19--90 гадоў, ніяк 
не маглі вызначыць, чым яны павінны займацца. Са- 
мым модным у тагачасных краязнаўцаў было запіс- 
ванне песень, на другім месцы стаяла археалогія. 
Мая цікавасць да міпулага роднай Віцкаўшчыны ўз- 
нікла пасля прачытання кнігі М. Я. Фенаменава 
«Современная деревня» !, У той час, калі я пачынаў 





“ Фепомепов М. Я. Современная деревня, Опыт краевед- 
ческого обследования одной деревий, М.-Л., Госиздат, 1925, 

сваю працу, яшчэ жылі людзі, якія будавалі вёску 
(яна заснаваная ў 1889 г.) і да драбніц памяталі ўсю 
гісторыю не толькі паселішча, але і кожнай сям'і. 
Відаць, тады можна было ўведаць і такую «таямніцу», 
як колькасць грошай, што мелі будучыя віцкаўцы, 
купляючы сабе зямлю, і, мажліва, нават тое, колькі 
папяровых грошай жыхары вёскі сабралі ў 1917-- 
1920 гг. На жаль, у той час аўтар меў вельмі малую 
практыку доследнай работы, не ведаў, на што трэба 
ўважаць найперш, і выпусціў дэталі, аднавіць якія 
цяпер немагчыма. 

Аднак мая праца пачалася ўсё ж менавіта з аса- 
бістых студэнцкіх запісаў. Пазней іх дапоўнілі назі- 
ранні, зробленыя ў іншых раёнах Беларусі, у пры- 
ватнасці на Палессі, у Тураўскім і Жыткавіцкім ра- 
ёнах тагачаснай Мазырскай акругі. Гэтыя назіранні 
не мелі непасрэднага дачынення да Віцкаўшчыны, 
але яны дазволілі глыбей зазірнуць у далёкую мінуў- 
шчыну беларускай вёскі, бо на Палессі захоўвалася 
шмат асаблівасцяў, якія ў Віцкаўшчыне і наогул у 
ваколіцах Мінска даўно зніклі. Высветліць і асэнса- 
ваць умовы жыцця ў больш далёкім мінулым дапама- 
глі таксама аповяды, пачутыя ў дзяцінстве ў роднай 
хаце. 

Некаторыя з іх так уразілі, што захаваліся ў па- 
мяці на ўсё жыццё. Вось маці апавядае, як жылі ў 
70-я гады ХІХ ст., на якія прыпадала яе дзяцінства, 
у вёсцы Некрашэвічы (на той час яна была ўскраінай 
вядомага мястэчка Шчорсы, з якім цяпер цалкам 
злілася) былога Наваградскага павета Мінскай гу- 
берні. Увесну сялянка, сям'я якой памірала з голаду, 
прыбегла да суседа, таксама не бог ведае якога бага- 
цея, ўкленчыла перад ім і, цалуючы рукі, папрасіла 
даць кошык бульбы, абяцаючы адпрацаваць за гэта 
ўлетку. З кошыкам бульбы сям'я магла пражыць яшчэ 
тры-чатыры дні. А што было рабіць далей? 


Хлопчык гадоў дзесяці раніцою выгнаў на пашу 
каровы. Вёска стаяла ўскрай вялікага балота, і ад- 
туль раптам выбег і кінуўся да чарады воўк. Пасту- 
шок, у руках у якога быў адно дубец, закінуў на га- 
лаву вывернуты кажушок і закрычаў так страшна, 
што воўк мусіў адступіць. Вядома, хлопчык смяротна 
баяўся ваўка, але страціць карову або цяля было зна- 
чна страшней. 

Усё наваколле абляцела чутка, што ў нядзелю ў 
царкве будзе вянчацца фарсун, які пашыў сабе на вя- 
селле порткі і кашулю з крамніны. Падзівіцца на та- 
кую праяву каля царквы сабраўся велізарны збой 
тутэйшых сялян, якія заўсёды хадзілі ў палатняным 
адзенні. 

Усё гэта нібыта малюнкі з жыцця нейкай іншай 
краіны. У Віцкаўшчыне чалавек зазвычай вяртаўся 
з поля галодны, але ў вёсцы ніхто не галадаваў. Воўк 
быў звер хутчэй казачны, чым рэальны, а ўсе вяскоў- 
цы нават у будзённыя дні хадзілі ў кашулях і ў порт- 
ках з фабрычнай тканіны. 

Асабліва шмат аповядаў пра тое, «як даўней бы- 
ло», давялося пачуць на начлегах, калі старыя, стры- 
ножыўшы сваіх коней, распыхквалі люлькі. Часта 
прыгадвалі мінулае і ўцекачы, што прыехалі ў на- 
шыя мясціны ў 1915 годзе з Наваградскага павета, а 
таксама з іншых мясцін сучаснай Гродзеншчыны. 
Такім чынам, матэрыял пра вёску і яе мінуўшчыну 

(адкуль прыехалі пакупнікі, што заснавалі Віцкаў- 
шчыну, кім былі і дзе жылі гэтыя людзі раней, як 
яны набывалі зямлю, як і чым яе ўраблялі, як апра- 
наліся 1 харчаваліся, што і якім коштам прадавалі і 
куплялі і г.д.) сабраны па ўспамінах старажылаў. 
Раздзелы, пра бытавыя ўмовы і культурны ўзровень 
віцкауцаў грунтуюцца пераважна на назіраннях са- 
мога аўтара. 

Што да пісьмовых крыніц, дык яны небагатыя. 

Матэрыялы аб перадрэформенным фальварку (тады 
гэта было ўладанне Вітгенштэйна) удалося знайсці ў 
архівах Вільнюса і Мінска. Звесткі з анкеты Паў- 
ночна-Заходняга аддзялення Рускага геаграфічнага 
таварыства, запоўненай у 1873 годзе ў маёнтку Ру- 
сіпавічы за 8 кіламетраў ад Віцкаўшчыны, дазволілі 
параўнаць ураджаі, цэны на жывёлу і збожжа, кошт 
рабочай сілы ў 70-я гады ХІХ ст. з апалагічнымі зве- 
сткамі на першыя дзесяцігоддзі ХХ ст. У сувязі з 
гэтым хачу падзякаваць супрацоўніку Інстытута гі- 
сторыі АН БССР В. П. Панюцічу, які перадаў мне 
фотакопію вышэйпамянёнай анкеты. 

Каб зразумець некаторыя бакі жыцця Віцкаўшчы- 
ны, трэба браць пад увагу, што яе заснавальнікі, хоць 
і з'ехаліся з розных мясцін, былі падобныя, прынамсі, 
у адным -- у сваім імкненні набыць зямлю, а гэтая 
мэта змушала іх быць бязлітасна патрабавальнымі не 
толькі да сябе, але і да сваіх дзяцей, у тым ліку іда 
самых малых. 

Зямля, дзе ў 1883 годзе заснавалі Віцкаўшчыну, 
належала спачатку Радзівілам, а затым Вітгенштэй- 
нам. З продажу невялікага (539 дзес.) фальварка 
пачалася распрадажа велізарнай (каля 700 тыс. дзе- 
сяцін) колькасці зямлі, на якой узнікла шмат невя- 
лікіх вёсак, засценкаў і хутароў. Купленыя сялянамі 
ўчасткі былі розныя па плошчы, але сярод іх трап- 
лялася нямала і такіх, што мелі па 40, б0 і нават па 
80 дзесяцін. Распрадажа былой радзівілаўскай спад- 
чыны была працэсам ліквідацыі найбуйнейшага на 
Беларусі зямельнага ўладання і стварэння на гэтых 
землях безлічы сярэдніх і буйных сялянскіх гаспа- 
дарак. 

Навуковых прац, прысвечаных беларускай вёсцы 
ў эпоху капіталізму, даволі шмат, але даследаванняў, 
напісаных у такім плане, як гэтае, вельмі мала. Калі 
казаць дакладней, дык апісанняў асобных вёсак у іх 

гістарычным развіцці наогул няма. Ці не найбліжэй- 
шым па зместу з'яўляецца артыкул вядомага бела- 
рускага этнографа Е. Р. Раманава!. Але там ідзе га- 
ворка пра цэлы раён (59 населеных пунктаў) у між- 
рэччы Дняпра і Друці. Даследаваныя Е. Р. Раманавым 
вёскі адрозніваліся ад нашай, у прыватнасці, тым, 
што там жылі былыя прыгонныя, а сярод заснаваль- 
нікаў Віцкаўшчыны было нямала колішніх вольных 
людзей. Розныя былі і прыродныя ўмовы (у апіса- 
ным Раманавым раёне, напрыклад, шмат рэк і лясоў, 
а ў ваколіцах Віцкаўшчыны «рака» амаль дазвання 
перасохла, а лясы вельмі невялікія). Аднак хоць ма- 
гілёўская вёска і адставала ў сваім развіцці ад Віц- 
каўшчыны і навакольных паселішчаў Мінскай губер- 
ні, яна ішла па тым самым шляху: і на Магілёўшчы- 
не саху пачаў замяняць плуг, курныя хаты зніклі, 
сяляне ўсё часцей насілі адзенне з крамніны. Наогул 
жа праца Е. Р. Раманава -- чыста этнаграфічная, яе 
аўтар меў на мэце найбольш поўна адлюстраваць 
адметнасці жыцця вёскі ў перыяд прыкладна з 1905 
да 1910 тт. 

Капітальную працу аб парэформеннай вёсцы ў Рэ- 
чыцкім павеце напісаў польскі даследчык Чэслаў 
Пяткевіч, але ягоная мапаграфія -- пра цэлы вялікі 
раён Палесся, умовы жыцця якога вельмі адрозніва- 
ліся ад умоў Мінскага павета. 

Манаграфія Л. А. Малчанавай «Материальная 
культура белорусов» (Мінск, 1968) падае звесткі пра 
ўсю Беларусь, прычым за вельмі вялікі перыяд (най- 
больш займаючыся канцом ХІХ -- пачаткам ХХ стст. 
даследчыца часам звяртаецца і да ХУІ ст.). Зразуме- 
ла, што сказаць тут пра асобныя вёскі і нават пра 


"Романов Е. Р. Впешняй быт быховского белоруса. 
«Записки Северо-Западного отдела Русского географического 
обіцества», Вильна. 4911, ки, 92, Стар. 76, 77, 79, 86, 94, 95, 

адметнасці Цэлых раёнаў можна толькі ў самай 
агульнай форме. Аўтар карыстаўся таксама кнігай 
«Беларускае народнае жыллё» (Мінск, 1973), але ў 
ёй разглядаецца ўсяго адно са шматлікіх пытанняў, 
якія закранае гэты нарысе. 

Што да літаратуры па гісторыі Беларусі ў цэлым, 
дык аўтары такіх прац паведамляюць статыстычныя 
дадзеныя з сумарнымі звесткамі па пэўных катэго- 
рыях насельніцтва, да таго ж звычайна па цэлых гу- 
бернях, а таму спецыфіка асобных раёнаў і пагатоў 
вёсак губляецца !. 

Нарысе асвятляе гісторыю Віцкаўшчыны ў 1883-- 
4917 гг. Вёска існуе і цяпер, але прасачыць яе далей- 
шы лёс аўтар не меў магчымасці. 

У тагачаснай Беларусі вёска Віцкаўшчына -- 
шмат у чым нетыповая: яна значна багацейшая за 
тыповыя вёскі, у ёй няма шэрагу тыповых бытавых 
рысаў. У невялікай Віцкаўшчыне перад першай су- 
светнай вайной было Э жняярак, але дазвання знікла 
нацыянальнае адзенне, амаль усе ўмелі чытаць і 
пісаць, але вясельныя, купальскія і іншыя абрады 
былі амаль цалкам забытыя. Тым не менш Віцкаў- 
шчыну нельга ўяўляць нечым выключным і непадоб- 
ным на беларускую вёску таго часу. Віцкаўцы знач- 
на адрозніваліся ад сваіх суседзяў, былых прыгон- 
ных сялян, але былі вельмі падобныя да жыхароў 
тых вёсак, засценкаў і хутароў, што ўзніклі на зям- 
лі, купленай у паноў, гэта значыць, да тых сялян, 
якія былі адносна добра забяспечаныя зямлёю 
і на якіх не вісеў цяжар прыгоннай мінуўшчы- 
ны. Нетыповая для тагачаснай беларускай вёскі нао- 


1 Найбольш грунтоўныя з гэтых прац: Шабуня К. И. 
Аграрный вопрос и революция 1905- 4907 гг. Мн. Изд. Мин. 
высш., средн. спец. и проф. образования, 1962; Паню- 
тич В. П. Из история формирования пролетариата в Бело- 
русеиий. Мінск. «Навука і тэхніка», 1969. 

гул Віцкаўшчына была тыповаю для населеных 
пунктаў, створаных на куплёнай зямлі, а такіх пасе- 
лішчаў Беларусь на мяжы двух стагоддзяў мела 
багата. 

Шмат увагі ў нарысе аўтар аддае пытанням этна- 
графіі. Разам з тым пададзены этнаграфічны матэ- 
рыял не прэтэндуе на паўнату, бо аўтар у гэтай галі- 
не не спецыяліст. Галоўную сваю задачу ён бачыў у 
тым, каб паказаць значныя змены, што, нягледзячы 
на знешнюю маларухомасць жыцця, адбыліся ў вёс- 
цы за адносна кароткі час. 

Найбольш звестак пра Віцкаўшчыну аўтар у свой 
час запісаў ад бацькі -- М. Ф. Улашчыка і ад брата 
П. М. Улашчыка. Каштоўныя звесткі пра быт, абра- 
ды і звычаі паведамілі А. М. Дубовік і А. Ю. Стані- 
шэўская. 


ТАМ, 
ДЗЕ ВЫРАСЛА 
ВЁСКА 





У гэтых мясцінах людзі жылі ўжо, прынамсі, 900 
гадоў таму: раней у наваколлі было даволі шмат 
дрыгавіцкіх курганоў, якія людзі называлі француз- 
скімі або шведскімі магіламі. Але з тае прычыны, 
што сама вёска была заснаваная ў другой палове 
ХІХ ст., мы абмяжуемся больш познімі звесткамі. 

У ХУШ -- пачатку ХІХ стст. Віцкаўшчына (та- 
ды яшчэ фальварак) належала Радзівілам. Адзін з 
прадстаўнікоў гэтага роду, князь Дамінік, разам з 
палком уланаў, які ён сваім коштам сфарміраваў і 
ўзброіў, у 1812 г. дайшоў з Напалеонам да Масквы. 
Князь Дамінік быў сярод тых нямногіх, каму па- 
шчасціла вярнуцца з паходу. З рэшткамі напалео- 
наўскай арміі ён адступаў да самай Францыі і ў 
1843 г. недзе пад Парыжам памёр, пакінуўшы сваё 
бязмежнае багацце адзінай дачцэ Стафаніі. Праз 
колькі гадоў па смерці бацькі Стафанія выйшла за- 
муж за князя Льва Пятровіча Вітгенштэйна, сына 
фельдмаршала Пятра Хрысціянавіча Вітгенштэйна. 
У той час уладанні Радзівілаў падзяляліся на мая- 
ратныя (пераходзілі ў спадчыну старэйшаму сыну 
або старэйшаму ў родзе) і аладзіяльныя (былі ў сва- 
бодным распараджэнні ўладальніка). Стафанія атры- 
мала ў спадчыну аладзіяльныя, якія і прынесла ў 
пасаг свайму мужу. У 1829 г. Антон Радзівіл і Леў Віт- 
генштэйн падпісалі ў Познані падзельны акт, павод- 

ле якога ўсе аладзіяльныя ўладанні Радзівілаў зама- 
цоўваліся за Стафаніяй і Львом Вітгенштэйнамі. 
У выніку гэтага Л. П. Вітгенштэйн зрабіўся самым 
буйным землеўладальнікам у Беларусі. Паводле пры- 
блізных падлікаў тады ва ўладаннях Вітгенштэйна 
жыло 110--120 тыс. душ, а зямлі было прыкладна 
1200--1300 тыс. дзесяцін!. Разам з усім астатнім да 
Вітгенштэйна перайшоў і фальварак Віцкаўшчына. 

Аўтар мае дадзеныя інвентароў 1840 і 4845 гг., а 
таксама абавязковага інвентару 1845 г. Апошні ака- 
заўся найбольш поўны, згодна з ім і даём апісанне 
Віцкаўшчыны на 1845 год. 

Агулам у маёнтку налічвалася 5593 дзесяціны, 
пры гэтым фальварковай, гэта значыць той, якую меў 
непасрэдна пан, было 398 дзес. ворыва, 80 дзес. сена- 
жацяў і 842 дзес. лесу, а ўсяго разам 1320 дзесяцін. 
Прыгонныя сяляне, што жылі ў размешчанай побач 
вёсцы Грычыне, мелі 818 дзес. ворыва і 133 дзес. се- 
нажаці. Зрэшты, інвентар адзначае, што маянтковыя 
сяляне і зямяне мелі яшчэ 214 дзес. пашы; найбольш 
верагодна, што большая яе частка (калі не ўся) 
была ў карыстанні ў сялян. 

Інвентар 1845 г. складаўся, каб зацвердзіць павін- 
насці прыгонных сялян, а таму наконт непрыгоннага 
насельніцтва, якое мела ў карыстанні астатнія 3322 
дзес., У 1м не гаворыцца нічога, апрача таго, што да 
маёнтка належалі яшчэ 20 засценкаў, дзе жылі воль- 
ныя людзі -- зямяне. У дарэформеннай Беларусі, у 
прыватнасці, у першай палове ХІХ ст., зямянамі і 
баярамі называлі нашчадкаў людзей, якія ў ХУ-- 
ХХІ стст. належалі да нізоў феадальнага класа. За- 
тым, падчас кансалідацыі класаў, яны не ўвайшлі ў 
склад шляхты, але не зрабіліся (прынамсі, у абса- 





І Улашцик Н. Н. Предпосылкий крестьянской 
1861 г. в Литве и Западной Белоруссии, М., 1965; рна 420. 

лютнай большасці) і прыгоннымі, а занялі прамеж- 
кавае становішча. Звычайна яны не працавалі на 
паншчыне, а плацілі грашовы чынш і, апрача таго, 
адбывалі падводную павіннасць і часам выходзілі на 
згоны. Тое самае было і ў Віцкаўшчыне. Цікава, што 
з цягам часу фальварак Віцкаўшчыну купілі таксама 
былыя вольныя людзі, але не тыя, што за прыгонам 
жылі побач, а прыезджыя. 

Пра назвы засценкаў, дзе жылі зямяне, інвентары 
маўчаць, адно ў мініскім інвентары 1845 г. згадваец- 
ца размешчаны на поўнач ад Грычына засценак 
Шпількі. На мяжы ХІХ- ХХ стст. вакол Віцкаўшчы- 
ны былі засценкі Ракаедаўшчына, Брумараўшчына, 
Журы, Гнідаўшчына, Сухадолы і іншыя. Відавочна, 
яны мелі дачыненне да тых 20 засценкаў, пра якія 
паведамляе інвентар. На час складання інвентару 
маёнтак трымаў у дванаццацігадовай арэндзе Ігнат 
Багдашэўскі, які быў, здаецца, гаспадаром паблізна- 
га маёнтка Вязань. 

Маёнтак на той час складаўся з двух фальвар- 
каў -- Віцкаўшчыны і Казлоўшчыны,-- і хоць, мяр- 
куючы па ўсім, яны былі адным цэлым, прыгонных 
сялян Грычына прыпісвалі асобна да нейкага аднаго 
з гэтых маленькіх фальваркаў. 

У Грычыне ў 1845 г. лічылася 55 цяглых і З ба- 
быльскія двары; дваровых у маёнтку не было. Павод- 
ле восьмай рэвізіі 1834 г. у Грычыне было 228 душ 
мужчынскага полу, але ў 1845 г. іх аказалася толь- 
кі 183, а жаночага 172 душы. Такім чынам, за 11 га- 
доў мужчынскае насельніцтва скарацілася на 20 
працэнтаў, што малаверагодна, бо ніякіх пошасцяў у 
той час не было (халерныя паморкі прыпалі на 1831 і 
на 1848-4849 гг.). На самой справе ніякага скара- 
чэння, відаць, не адбылося, а разбежка ў лічбах тлу- 
мачыцца недакладным улікам у 1834 годзе. 

Сяляне ў 1845 г. мелі 48 коней (мабыць, дарос- 

лых, бо згадак пра жарабятаў няма), 126 валоў, 69 
кароў, 209 авечак, 191 свінню, 27 цялятаў і 80 вул- 
лёў пчолаў. Заўважым, што валоў нашмат болей, чым 
коней. Але ўжо з канца ХІХ ст. і ў Грычыне, і ва 
ўсім наваколлі валоў наогул не трымалі: іх цалкам 
замянялі коні. Аднак частка грычынцаў мела ад 
1613 да 147/3 дзес. ворыва і 21/9 дзес. сенажаці на гас- 
падарку, другая -- адпаведна 10 і 2 дзесяціны. На- 
пэўна, першая група сялян працавала ў фальварку 
Віцкаўшчына, другая ў фальварку Казлоўшчына. 
Што да вольных людзей або зямян, дык яны маюць 
надзелы «ў асоба выразанай колькасці», гэта зна- 
чыць участкі розных памераў. Апрача зямлі, сяляне 
атрымлівалі лес на пабудовы і на дровы, а ў ліку 
дадатковых «выгад», якія яны мелі ад пана, было за- 
пісана, што калі ў маёнтку будзе «лішняя ліпа», дык 
грычынцам можна драць з яе лыка сабе на лацці. 
Аўтарам гэтага пункта яўна быў нейкі гумарыст. 

З кожнага сялянскага двара трэба было праца- 
ваць у маёнтку два дні на тыдзень з канём і адзін 
дзень без каня. Апрача паншчыны сяляне адбывалі 
так званыя згоны -- надзвычайны выхад на нейкую 
работу ўсяго працаздольнага насельніцтва, пачынаю- 
чы з дванаццацігадовых дзяцей. Згонаў было ў год па 
б дзён з душы; звычайна яны прыпадалі на час се- 
накосу і жніва. Да таго ж сяляне мусілі папраўляць 
фальварковыя і скарбовыя дарогі, будаваць і раман- 
таваць масты і стаяць начную варту. Кожная гаспа- 
дарка давала так званыя дані: асьміну (тры пуды) 
жыта, асьміну аўса, палову гуся, курыцу, дзесятак 
яек і яшчэ 90 капеек срэбрам. Сялянкі павінны былі 
штогод напрасці з панскага лёну чатыры талькі па 
40 пасмаў. (Пасмай называўся маток на 30--40 ні- 
так, даўжынёю прыкладна 60--70 см. Талька скла- 
далася з некалькіх пасмаў.) 

Зямяне плацілі па 6 рублёў срэбрам з дзесяціны, 

апрача таго, мусілі два разы на год даваць фурманку 
ў Мінск, а таксама дзве асьміны аўса і палову мёду 
з кожнай калоды. У маёнтку лічылася 82 зямяніны і 
17 баяраў. Напэўна, столькі было мужчын. 

У 4854 г. Леў Пятровіч Вітгенштэйн перадаў свае 
ўладанні сыну -- Пятру Львовічу, які ў 1979 г. пра- 
даў Віцкаўшчыну з усімі фальваркамі і засценкамі 
пану Ігуменскага павета Мінскай губерні Івану 
Андрэевічу Бунге. Прыгон быў ужо скасаваны, і да 
Бунге перайшлі толькі самі фальваркі. З 1880 г. 
Бунге пачаў распрадаваць набытыя ўладанні, і адной 
з першых прадаў Віцкаўшчыну. Так у 1883 г. на мес- 
цы былых фальваркаў узнікае вёска Віцкаўшчына, 
прычым ад Казлоўшчыны надалей захавалася толькі 
назва ўрочышча, рэшткі пабудоў і студні, а таксама 
высачэзныя грушы-дзічкі. Да пачатку першай су- 
светнай вайны ўсё гэта амаль дазвання знікла. Усяго 
на той час у фальварках лічылася 539 дзес. зямлі. 
Гэта сведчыць, што ні адрэзкаў, ні прырэзкаў у Віц- 
каўшчыне ў час рэформы 1861 г. не было. (У 1845 г. 
ворыва і сенажацяў у фальварках было 478 дзесяцін; 
61 дзесяціна, відаць, прыпадала на два таксама пра- 
дадзеныя сялянам невялікія лясы.) 

Неўзабаве па продажы Віцкаўшчыны П. Л. Віт- 
генштэйн памёр, і яго ўладанні перайшлі да сястры, 
якая была замужам за нямецкім падданым князем 
Гогенлоэ. Княгіня як замежная падданая мусіла 
прадаць свае землі. Распрадажа 700 тыс. дзесяцін 
цягнулася болей за 30 гадоў; частку гэтых земляў У 
канцы ХІХ ст. ці на пачатку ХХ ст. купілі ўжо за- 
можныя на той час жыхары Віцкаўшчыны. 

Што да Грычына, дык пра яго ёсць і значна ра- 
нейшыя звесткі. Два з вядомых цяпер дакументаў 
паведамляюць пра ўдзел грычынцаў у антыфеадаль- 
най барацьбе ў 1650 г. (гл. дадатак ПІ). У гэтым го- 
дзе жыхары Грычына і навакольных вёсак стварылі 

атрад «шышоў», або «паказакаваных» сялян. Атрад 
паліў шляхецкія маёнткі і, відаць, забіваў шляхці- 
цаў. У той час у Менску стаяў гарнізон з мардвы і 
татараў, які ўзначальвалі рускія афіцэры. Менскі 
ваявода Арсеньеў, маючы загад граміць «шышоў» і 
абараняць шляхту, накіраваў у Грычын атрад салда- 
таў пад камандай капітанаў Мікіты і Цімафея Жам- 
чужнікавых. «Шышы» былі разбітыя; Эб з іх трапілі 
ў палон і сядзелі ў менскім астрозе. Неўзабаве яны 
зрабілі падкоп, і 30 сялян уцяклі, 20 з тых, што за- 
сталіся, Арсеньеў загадаў павесіць, трое памерлі, а 
наконт захопленага ў палон шляхціца Ракаеда паў- 
стала пытанне: што з ім рабіць, бо менскі войт і не- 
калькі мяшчан падалі чалабітную, даводзячы, што 
Ракаед трапіў у гэтую нявыкрутку выпадкова. Аказ- 
ваецца, сяляне, захапіўшы ягоны маёнтак, забралі 
коней і валоў, і Ракаед прыйшоў у Грычын, каб па- 
спрабаваць вярнуць жывёлу. Акурат тут і наляцеў 
атрад Жамчужнікавых, які разам з «шышамі» пала- 
піў і шляхціца. Чалабітная выратавала Ракаеда ад 

вернай смерці. Цікава, што да нядаўняга часу кіла- 

метры за два на поўдзень ад Віцкаўшчыны быў за“ 

сценак Ракаедаўшчына. 

Мяркуючы па тым, што ў палон трапілі 56 «шы- 
тоў», іхні атрад быў вялікі -- чалавек 9200, а магчы- 
ма, і болей. Сам Грычын выставіць такую колькасць 
паўстанцаў не мог, але гэтая вёска стала месцам збо- 
ру атрада, відаць, невыпадкова. Хутчэй за ўсё гры- 
чынцы былі ў ліку самых чынных удзельнікаў руху. 

Значна перасягнуўшы грычынцаў, былых прыгон- 
ных, па узроўні жыцця, жыхары Віцкаўшчыны пача- 
лі лічыць сябе і нашмат культурнейшымі. Больш 
культурнаю была нібыта і іхняя мова. Наогул, і адны 
! другія гаварылі на цэнтральна-беларускім дыялек- 
це, што стаў асноваю сучаснай літаратурнай мовы, 
але грычынцы мелі асаблівасць у вымаўленні, якая, 

на думку насельнікаў Віцкаўшчыны, гаварыла пра 
«мужыцкае» паходжанне іхніх суседзяў. Гэтая асаб- 
лівасць (дарэчы, вельмі пашыраная на паўднёвы за- 
хад ад Мінска) была ў тым, што ў дзеяслоўных фор- 
мах мужчынскага роду «а» і «е» пад націскам пера- 
ходзяць у «о» і «ё». Напрыклад, калі віцкаўцы казалі 
«забраў», «падняў», «узяў», дык грычынцы: «узёў», 
«паднёў», «заброў». 

Дарэчы, у Віцкаўшчыне, жыхары якой прыехалі 
з розных мясцін, адбывалася своеасаблівая уніфіка- 
цыя вымаўлення, і некаторыя адметнасці наваград- 
скай гаворкі захаваліся да 1914 г. толькі ў старых. 
Гэтыя адметнасці выяўляюцца, напрыклад, у тым, 
што назоўнікі ў назоўным склоне множнага ліку, 
якія ў цэнтральна-беларускім дыялекце сканчваюцца 
на «ы», па-наваградску сканчваюцца на «э» і «е». 
У першым выпадку вымаўляецца «лясы», «бары», у 
другім -- «ляеэ», «барэ». Па-мінску «маскалі», па- 
паваградску «маскале». 

Наогул, наваградцы прынеслі больш польскіх 
элементаў, чым іх мелі ў сваёй мове жыхары Грычы- 
на і ваколіцы. Калі Іосіфа ў Грычыне звалі Язэпам, 
дык перасяленец з Цырына быў Юзаф. Жыхары 
Грычына, заходзячы ў чужую хату, казалі «дзень 
добры» або «добры вечар». Цырынец мог прывітацца 
гэтаксама, але нярэдка казаў «ня бэндзе пахвалёны 
Езуе Хрыстус», вымаўляючы «ня» замест польскага 
«нех». Уменне хоць неяк гаварыць па-польску віц- 
каўцы ставілі вельмі высока, бо яно ў нейкай ступе- 
ні далучала чалавека да шляхецтва. Але ва ўмовах 
палітыкі русіфікацыі, адсутнасці беларускай шко- 
лы, у Віцкаўшчыне з часам усё большую вагу набы- 
вала руская мова. Яна пачала лічыцца сведчаннем 
культурнага ўзроўню чалавека. Ці не найперш гэта 
выяўлялася зноў-такі ў імёнах: Міхась ператварыўся 
ў Мішу, Адэля -- у Дуню і гэтак далей, 

Абодва фальваркі -- Віцкаўшчына і Казлоўшчына -- 
прадаваліся разам па 70 рублёў за дзесяціну, а ўсяго 
за Зб 700 рублёў. Заплаціць такія грошы асобныя, 
пават вельмі багатыя сяляне не маглі, і для куплі 
аб'ядналася 15 чалавек. Некаторыя з іх прыехалі з 
адносна далёкай мясцовасці, за 120--450 кіламет- 
раў,- з Цырына, Некрашэвічаў, ўухавічаў Нава- 
градскага павета, астатнія жылі раней у вёсках, бліз- 
кіх да Віцкаўшчыны,-- у Кайкове, Крупіцы, Ячэнцы 
Самахвалавіцкай і Смілавіцкай воласцяў. Сама Віц- 
каўшчына, дарэчы, знаходзілася ў Самахвалавіцкай 
воласці. 

«Спісе землеўладальнікаў Мінскай губерні на 
1888 г.» сведчыць, што сярод тых, хто купіў зямлю, 
было двое мяшчан і адзін адстаўны салдат, усе астат- 
нія -- сяляне, хутчэй за ўсё колішнія прыгонныя, з 
якіх паходзіў, відаць, і адстаўны салдат. Усе пакуп- 
нікі былі праваслаўныя. Са «Спісу» вынікае, што 
заснавальнікі вёскі купілі 510 дзесяцін зямлі, самі ж 
віцкаўцы сцвярджалі, што -- 500. Гэтую лічбу, якой 
заўсёды карысталіся ў падліках жыхары вёскі, пры- 
мем і мы. 

З часам прозвішча аднаго з сялян, а таксама са- 
слоўная прыналежнасць аднаго мешчаніна змянілі- 
ся. Віцкаўцы апавядалі, што гэта здарылася пасля 
шматлікіх паездак двух вышэйзгаданых жыхароў 

вёскі да пана пісара ў воласць. У выніку Крэса пера- 
тварыўся ў Красінскага, а мешчанін у двараніна. 
«Мужыкі» пакеплівалі з двараніна, але той бараніў 
свой гонар з дапамогаю закону. На памятку пра гэта 
застаўся выпадак, вядомы ў наваколлі пад назваю 
«Колькі каштуе дуля». Аднойчы, папікаючы ў нечым 
селяніна, дваранін атрымаў замест адказу дулю. Усё 
адбылося пры сведках, і ён, палічыўшы гэта страшэн- 
наю знявагай, неадкладна паехаў у воласць, дзе пан 
пісар напісаў адпаведную скаргу. Разгляд справы 
зацягнуўся, бо вырашаць справу пра абразу дварані- 
на мусіў земскі начальнік. Той прысудзіў вінаватага 
да пяцірублёвага штрафу. Па тым часе (пачатак 
ХХ ст.) гэта была велізарная для селяніна сума. 
Можна сабе ўявіць пісарава здзіўленне, калі, дастаў- 
шы грошы, адказчык, які меў славу вялікага скнары, 
папрасіў пана пісара запісаць не пяць рублёў, а дзе- 
сяць. На пытанне, чаму дзесяць, вінаваты адказаў, 
што цяпер ён ведае, колькі каштуе дуля, і хоча даць 
двараніну яшчэ адну, што потым і зрабіў. 

З пастановы Мінскай палаты грамадзянскага суда 
вынікае, што сям'я Улашчыкаў раней належала да 
вольных людзей, гэта значыць, у часы прыгону мела 
права пераходу. Яшчэ раней яна лічылася баярскай. 
Паводле пятай рэвізіі 1795 г. (для жыхароў Мінскай 
губерні гэта рэвізія была першай) сям'я прылічала- 
ся да вольных людзей, але падчас рэвізій шостай 
(1844), сёмай (1816) і восьмай (1834) пан запісаў яе 
як прыгонную. У 1828 г. згодна з пастановаю эксды- 
візорскага суда (такі суд з мэтаю выплаты пазыкі ад- 
даваў крэдытору частку або ўсю маёмасць даўжніка) 
сям'ю Улашчыкаў перадалі іншаму пану. Мяркуючы 
па дакуменце, новы гаспадар спачатку не патраба- 
ваў з былых вольных людзей рэгулярнай паншчыны. 
Яны адбывалі толькі згоны (усе працаздольныя ў 
час сенакосу і жніва мусілі выходзіць на іх па 12 

дзён). Галоўнымі ж павіннасцямі сям'і былі грашо- 
вы чынш, а таксама дача падвод, каб адвезці пан- 
скую прадукцыю за 60 міль (420 км). Сямейныя па- 
данні кажуць, што ўсё было складаней: у 40-я гады 
пан пачаў вымагаць усё больш згонаў, якія фактыч- 
па ператвараў у рэгулярную паншчыну. Тады сяля- 
не, патрабуючы вызвалення, падалі ў суд. Тыя 
самыя сямейныя паданні сцвярджаюць, што суд доў- 
жыўся датуль, пакуль селянін меў грошы. Атрымаў- 
шы вольную, ён вярнуўся дахаты адно з пугаю, бо 
ўсё астатняе выцягнулі судовыя кручкатворы. 

Згодна з законамі таго часу чалавека, які атры- 
маў вольную, паводле судовага рашэння прыпісвалі 
да мяшчан павятовага горада, хоць ён ні раней, ні 
пазней там ніколі не жыў. Былыя вольныя людзі, 
што ўжо зрабіліся мяшчанамі, зямлі ў рэформу 
1861 г. зазвычай не атрымлівалі. Такі свежы мешча- 
нін часцей за ўсё рабіўся арандатарам: браў у пана 
або ў шляхціца кавалак зямлі і разлічваўся паловаю 
ўраджаю і сена. Застаўшыся пасля судовых выдат- 
каў без грошай, мешчанін павінен быў зноў абжывац- 
ца і ў адначас марыць хоць пра нейкі кавалак сваёй 
зямлі. Дасягнуць гэтага можна было, прынамсі, пры 
дзвюх умовах: калі ў сям'і дастаткова дарослых і ка- 
лі гэтыя дарослыя здаровыя і працуюць, як катарж- 
ныя. Да таго ж патрабавалася гаспадарская кемлі- 
васць і велізарная ашчаднасць літаральна ва ўсім. 

Трое з пакупнікоў, усе сяляне, у мінулым нейкі 
час былі валаснымі старшынамі. На гэтую пасаду 
выбіралі калі не з самых заможных, дык, ва ўсякім 
разе, не з беднякоў. Пасада старшыны давала не 
толькі пашану, але і прыбыткі. Не дзіва, што двое з 
былых старшын набылі ці не самыя вялікія зямель- 
ныя ўчасткі. 

Заснавальнікі вёскі куплялі зямлю праз банк, 
прычым 60 працэнтаў кошту яны мусілі ўнесці адра- 

зу, а астатнія -- выплаціць на працягу сарака гадоў. 
Такім чынам, за дзесяціну плацілі адразу па 42 руб- 
лі. Колькі грошай мелі пакупнікі на той час і пазней, 
вызначыць немагчыма, бо кожны сваю гатоўку ста- 
ранна ўтойваў. Вядома толькі, што селянін, які на- 
быў 31 дзесяціну, перад купляю меў 800 рублёў, а 
значыць, мог цалкам заплаціць амаль за 20 дзесяцін. 
Такім чынам, на астатнія 114 ён мусіў пазычыць не 
меней 500 рублёў. Трое сялян купілі ўчасткі па 21 
дзесяціне, чацвёра -- па 261/4, двое -- па 31, двое - 
па 59.5, астатнія трое мелі 42, 47 і 73 дзесяціны. 

Як жа вызначыць становішча віцкаўцаў сярод 
розных праслоек беларускага сялянства, а даклад- 
ней, сярод сялян нават не Мінскай губерні, а павета, 
бо ў розных частках гэтай вялізнай губерні прырод- 
ныя ўмовы былі розныя і аднолькавая колькасць 
зямлі зусім не азначала аднолькавы ўзровень замож- 
пасці або беднасці яе ўладальнікаў. 

Калі не браць пад увагу паноў, у тым ліку і дроб- 
ных, якія мелі 200 дзесяцін і меней, а ўзяць толькі 
тых, хто сам працаваў на зямлі, дык гэтае насельніц- 
тва ў наваколлі Віцкаўшчыны можна падзяліць на 
тры асноўныя групы, у кожнай з якіх існаваў і больш 
дробны падзел. 

Наверсе гэтай лесвіцы стаяла дробная шляхта, 
што жыла на хутарах і ў засценках -- невялікіх па- 
селішчах па 5--40 двароў. Зазвычай гэтая шляхта 
была каталіцкага веравызнання і называла сябе па- 
лякамі, хоць па-польску такія «палякі» ў лепшым 
выпадку спрабавалі гаварыць толькі на свята, пры- 
чым са знаццю і найперш з ксяндзом. Шляхта мела 
ўчасткі па 40--60 дзесяцін, часам большыя або мен- 
шыя. З няшляхціцамі яна не хаўрусавала, на гасці- 
ны да іх не хадзіла і раднілася толькі паміж сабой. 
Усіх няшляхціцаў, людзей праваслаўнага веравыз- 
нання, яна лічыла і называла мужыкамі. 

Крыху ніжэй шляхты былі праваслаўныя хута- 
ранцы, якія мелі па 30--60, а падчас і па 80--400 
дзесяцін зямлі (амаль заўсёды куплёнай). Жыхары 
Віцкаўшчыны прымыкалі да гэтай часткі насельніц- 
тва (хутаранцы ўсё ж лічыліся трохі вышэйшымі ад 
вяскоўцаў): радніліся з імі, бывалі адзін у аднаго на 
гасцінах і разам глядзелі на былых прыгонных, што 
жылі на сваіх надзелах, як на мужыкоў. Але і ў гэ- 
тым асяроддзі становішча вызначалася колькасцю 
зямлі ў гаспадарцы. Уладальнікі 40 дзесяцін, а 70 і 
пагатоў паглядалі на гаспадароў 10--45 дзесяцін з 
пагардаю. 

На апошняй прыступцы гэтай лесвіцы знаходзі- 
ліся былыя прыгонныя. Сярод іх таксама не было 
роўнасці, бо адны гаспадары мелі па 20 дзесяцін, а 
другія --па 3-5, а некаторыя, іх, праўда, было 
вельмі мала, не мелі нічога. Сяляне «рускай веры» 
(праваслаўныя) ставіліся да шляхты кпліва і пера- 
казвалі розныя показкі пра фанабэрыстых суседзяў. 
Тыя надта ж любілі хваліцца (адзін не дужа замож- 
пы шляхціц, напрыклад, часта паўтараў, што ў яго «і 
сабакі сала пе ядуць», і гэтая загана высмейвалася 
ў размовах найчасцей. 

Кантакты паміж апошняю і дзвюма першымі пра- 
слойкамі насельніцтва былі чыста фармальныя. Гэ- 
тыя людзі ведалі адзін аднаго, віталіся (хоць і не 
заўсёды), але маладыя віцкаўцы, напрыклад, ніколі 
не хадзілі ў Грычын на вяселлі, гэтаксама як гры- 
чынцы не прыходзілі ў Віцкаўшчыну. Тут трэба рае- 
тлумачыць, што вяселлі тчыліся справаю грамад- 
скай 1 танцаваць на іх мелі права усе. 

У якой жа ступені віцкаўцы былі багацейшыя ці 
бяднейшыя за сялян навакольных паселішчаў, дак- 
ладней, за былых прыгонных? 

У Мінскай губерні ў 1877 г. на сялянскі двор 
прыпадала ў сярэднім па 17,2 дзесяціны. Гэта можна 


26 


прыняць за ўчастак, роўны валоцы (20 дзес.). Зна- 
чыць, на час заснавання вёскі сем з пятнаццаці яе 
гаспадароў мелі ўчасткі, прыкладна роўныя сярэдня- 
му сялянскаму ўчастку ў губерні, аднак у віцкаўцаў 
было горшае, чым у былых прыгонных, становішча, 
бо зямлю яны ў значнай ступені купілі ў крэдыт. На- 
шмат болей за сярэднегубернскі ўчастак мелі толькі 
ўладальнікі 40--70 дзесяцін. 

Да 1905 г. становішча прыкметна змянілася. На 
той час памеры ўсіх участкаў у Віцкаўшчыне заста- 
ліся ранейшымі, а па губерні сярэдні надзел на ся- 
лянскі двор зменшыўся да 9,1 дзесяціны. Такім чы- 
нам, у параўнанні з сярэдняй сялянскай гаспадаркай 
Мінскай губерні жыхары Віцкаўшчыны мелі значна 
большыя ўчасткі, а значыць, іхні жыццёвы ўзровень 
быў нашмат вышэйшы. 

Адкуль жа ўзяліся сродкі, з якіх пакупнікі за- 
плацілі адразу 60 працэнтаў кошту зямлі? Былыя 
прыгонныя прадалі свае ранейшыя ўчасткі або атры- 
малі за адмаўленне ад долі нейкую суму ад братоў. 
Дарэчы, прадаваць свае надзелы былыя прыгонныя 
не мелі права, і як заснавальнікі вёскі прымудрыліся 
збыць іх -- невядома. Значны ўчастак меў і адзін з 
мяшчан. Усё астатняе здабывалася мазольнай працай 
і самай жорсткай эканоміяй. 

Людзі, якія куплялі зямлю і будавалі вёску, не 
ўяўлялі, што яны самі ці іхнія дзеці могуць займац- 
ца чым-небудзь іншым, апрача земляробства. Аднак, 
каб гаспадар жыў заможна, яму трэба было каля 20 
дзесяцін. Напачатку памеры ўчасткаў адпавядалі та- 
кой умове, але сыны сталелі, і ўзнікла неабходнасць 
драбнення. Паводле звычаёвага права ў Беларусі ва 
ўсіх сыноў былі роўныя правы на бацькоўскую зям- 
лю. Дочкі такіх правоў не мелі, і калі дзяўчына вы- 


ходзіла замуж, бацька або браты мусілі забяспечыць 
яе пасагам. 

Сем'і навасельцаў у большасці сваёй былі вельмі 
вялікія. Сям'я з трыма-чатырма дзецьмі лічылася ма- 
лой. У «добрай» жа сям'і было 0--7 дзяцей, і з іх 
трое-чацвёра сыноў. Калі ўзяць сярэдні ўчастак 
плошчаю 90 дзесяцін і падзяліць яго на тры часткі, 
дык на гаспадарку прыпадзе па 10 дзесяцін, што на 
той час лічылася нормаю нездавальняючай, прынам- 
сі, з пункту гледжання віцкаўцаў. Гаспадары знахо- 
дзілі розныя спосабы, каб уратавацца ад малазямел- 
ля, і так у гэтым вызначыліся, што за 36 гадоў быў 
падзелены толькі адзін участак плошчаю 31 дзесяці- 
на, пасля чаго замест адной гаспадаркі з'явіліся дзве 
новыя па 15,5 дзесяціны кожная. 

Мяркуючы, што селянін мусіць займацца толькі 
земляробствам, жыхары Віцкаўшчыны напачатку ба- 
чылі выратаванне ад пагрозы малазямелля ў набыцці 
новых участкаў. Да канца ХІХ ст. навасельцы адбу- 
даваліся, займелі ўдасканаленыя прылады працы, у 
значнай ступені выплацілі пазыкі. Некаторыя сабра- 
лі багата грошай. Пускаючы ўсё, што ўдалося на- 
жыць, на зямлю, віцкаўцы да пачатку новага стагод- 
дзя купілі яшчэ 196 дзес., хоць цана дзесяціны пад- 
нялася да 120 рублёў. 

76 дзес. прадалі жыхары самой вёскі, якія набылі 
сабе хутары. Участак на 26 дзес. купіў сусед, ула- 
дальнік 21 дзес., а ўчастак на 50 дзес. купілі трое, 
прычым 20) набыў аднавясковец, які ўжо меў 52 дзес., 
астатнія 30 -- сяляне з іншых мясцін: адзін 20 дзес., 
другі -- 40. Такім чынам, на мяжы ХІХ- ХХ стст. у 
вёсцы было 17 гаспадарак, а затым, пасля падзелу, 
дабавілася яшчэ адна. Уладальнік 47 дзесяцін купіў 
два хутары па 40 дзес., а селянін, што набыў аднаму 
сыну 20 дзес., у Віцкаўшчыне, купіў другому хутар 
на 40 дзес. Па часе ён выправіўся купляць яшчэ 

адзін хутар, але дарогаю згубіў сабраныя на гэта гро- 
шы -- 3500 рублёў. Уладальнік 45 дзесяцін, у якога 

было чацвёра сыноў, купіў два хутары па 40 дзес. 
Цікава, што, апрача аднаго выпадку, віцкаўцы набы- 
валі толькі хутары. Купіўшы новы ўчастак без пабу- 
доў, браты ці наогул уся непадзеленая сям'я разам 
будавалі хату, хлявы, гумны і інш., а калі ўсё было 
гатова, дзяліліся і межаваліся. Адным са спосабаў 
пазбегнуць падзелу быў адыход у прымы: малады 
муж пераходзіў на жончыну гаспадарку (калі ў той 
хаце не было мужчыны), а браты давалі яму па- 
саг. 

З часам высветлілася, што праца на зямлі -- не 
адзіны занятак, і ёсць магчымасць навучыць моладзь 
рамяству. Пачалося з таго, што селянін, які меў трох 
сыноў і ўчастак 20 дзесяцін, двух сыноў паслаў у 
Мінск вучыцца на кавалёў. Зрабіўшыся майстрамі, 
тыя паставілі на задворках сваёй сялібы кузню. Але 
працаваць кавалям давялося нядоўга. У суседняй 
вёсцы таксама была кузня, да таго ж тамтэйшы ка- 
валь не меў такой кваліфікацыі, як ягоныя маладыя 
канкурэнты. Яшчэ калі новыя кавалі будавалі куз- 
ню, да іх заявіліся пасыльныя ад старога і параілі 
перадумаць. Не зважаючы на гэта, маладзёны пачалі 
працаваць, але праз некалькі дзён кузня, а разам з 
ёю і блізкае гумно згарэлі. Кавалі вырашылі адбуда- 
ваць кузню, аднак іх папярэдзілі, што цяпер разам з 
кузняй можа пайсці дымам хата і ўсё астатняе. Май- 
стры памаракавалі і падаліся ў Мінскае дэпо. Дарэ- 
чы, потым яны ніколі не шкадавалі, бо ў дэпо каваль 
зарабляў нашмат болей, чым у вёсцы. 

Паеля 1905 г. з'явіліся новыя шляхі адыходу мо- 
ладзі ад сялянства: дзяцей пачалі аддаваць «у наву- 
ку». Выявіліся дзве найбольш перспектыўныя «вучо- 
ныя» спецыяльнасці: тэлеграфіста і вясковага на- 
стаўніка. Каб атрымаць першую, трэба было скончыць 
гарадское чатырохкласнае вучылішча і кароткатэр- 
міновыя курсы тэлеграфістаў. Будучы настаўнік му- 

сіў скончыць настаўніцкую семінарыю. І ў семінарыі, 
і ў двухкласным сельскім вучылішчы, адкуль можна 
было паступіць у семінарыю, вучылі бясплатна, і та- 
му прафесія настаўніка была найбольш даступная. 
І тэлеграфіст, і настаўнік атрымлівалі 25 рублёў на 
месяц. Заробак, вядома, малы, але вясковы падлетак, 
які вывучыўся на настаўніка ці на тэлеграфіста, на- 
дзяваў форменную шапку з цэшкай, тужурку з гафт- 
камі і пакідаў працаваць на полі або ў лесе. Такіх 
людзей называлі ў вёсцы вучонымі і ставіліся да іх 
з пашанотаю. Некаторыя «вучовыя» ўспрымалі сваю 
«вучонасць» гэтак сур'ёзна, што, прыязджаючы ў 
родную вёску, увесь час маўчалі, бо не знаходзілі сабе 
годных суразмоўнікаў. 

Тут ідзе гаворка не толькі пра сялянскіх сыноў з 
Віцкаўшчыны, але і пра моладзь з іншых наваколь- 
ных паселішчаў. Сын аднаго багатага хутаранца, 
скончыўшы рэальнае, а затым авіяцыйнае вучылі- 
шча, зрабіўся лётчыкам. Сын другога селяніна, што 
прадаў свой участак у Віцкаўшчыне і купіў хутар, 
пасля гімназіі паступіў у Варшаўскі універсітэт. Але 
найбольш уразіла віцкаўцаў іншая падзея. Адзін з 
падлеткаў скончыў гарадское вучылішча і паступіў у 
лясную школу ў Вяляцічах (Мінская губ.). Выпуск- 
нікі гэтай школы атрымоўвалі пасаду памочніка ляс- 
пічага з заробкам 50 рублёў на месяц і прыгожую 
абмундзіроўку. З'яўленне такога спецыяліста пры 
поўным парадзе ў роднай вёсцы рабіла велізарнае 
ўражанне, і нават самыя скупыя гаспадары, якія лі- 
чылі «навуку» справаю нявартай (не толькі губляеш 
работніка, але да таго ж трэба плаціць за навучанне, 
абмундзіраванне і за гарадскую кватэру) пачыналі 
задумвацца, што аддаць сына «ў навуку» ўсё ж абы- 
ходзіцца танней, чым купляць яму хутар. 

Працэс адыходу ў горад адно пачаўся, і да пер- 
шай сусветнай вайны з Віцкаўшчыны пайшло толькі 

сем чалавек, хоць на такую невялікую вёску гэта бы- 
ло наогул даволі шмат. 

Маючы працу на зямлі за адзіны варты занятак, 
віцкаўцы доўгі час не спрабавалі (хаця б часткова) 
пераключыцца на што-небудзь іншае. Калі не лічыць 
выпадку з кавалямі, была зроблена толькі адна спро- 
ба стварыць «прамысловае» прадпрыемства, якая 
таксама скончылася правалам. Прадпрыеметвам быў 
вятрак, пабудаваны самым дзелавым гаспадаром. Але 
насуперак ягоным спадзяванням вятрак даваў вель- 
мі малы прыбытак. Калі гэты гаспадар вырашыў 
прадаць свой участак і перасяліцца на новае месца, 
кошт ветрака пакупнікі амаль не ўлічвалі, бо не мелі 
аніякай ахвоты з ім важдацца. Падчас перамоваў з 
пакупнікамі млын уначы згарэў. Калі б вятрак не 
быў застрахаваны, ніхто б, відаць, на гэта і не зва- 
жыў, але гаспадар у свой час застрахаваў яго, і таму 
на месца прыехаў ураднік. Пабыўшы на пажарышчы 
і распытаўшы парабчанку, ці не выходзіў гаспадар 
уначы з хаты, ураднік прапанаваў яму два варыян- 
ты: або яго засудзяць за падпальванне застрахаванай 
маёмасці, або прычына пажару застанецца нявысвет- 
ленай і гаспадар атрымае 500 рублёў страхоўкі, якія 
падзеліць з ім, ураднікам, напалам. Млын каштаваў 
прыкладна 250 рублёў. Пры такім павароце справы 
выходзіла, што паліць сваё прадпрыемства гаспадару 
не было аніякай рахубы, але ён, натуральна, пага- 
дзіўся на другі варыянт. 

Супольна купіўшы зямлю, сяляне мусілі раздзя- 
ліць яе на асобныя ўчасткі, бо абшчыннае землеўла- 
данне было ім невядомае. Гэтая праблема аказалася 
надзвычай складанаю, таму што нават на такім ад- 
носна невялікім абшары, як 500 дзесяцін, якасць во- 
рыва і сенажацяў была розная, да таго ж рознілася і 
адлегласць асобных участкаў ад дарог і ад вёскі. 
Лепшаю лічылася зямля каля ракі і непадалёку гас- 

цінца. Яна была і больш урадлівая, бо доўгі час яе 
ўгпойвала фальварковая, а магчыма, і сялянская жы- 
вёла (існавала павіннасць, паводле якой частку гною 
са сваіх хлявоў прыгонныя мусілі вывозіць на пан- 
скія палеткі). Зямля рознілася яшчэ і тым, што на 
“ёй былі груды з пясчанаю і камяністаю глебай, віль- 
готныя лагчыны, участкі, парослыя хмызняком, доб- 
рыя мурожныя сенажаці, луг з цвёрдай шчаціністай 
травою і г. д. Акрамя таго, вёска купіла два невялі- 
кія лясы: адзін, які называўся Дуброваю (10 
дзес.) -- цалкам; другі, Вомшар (30 дзес.) -- частко- 
ва. Дуброва -- невысокі ўзгорак з дубамі, бярозай, 
асінаю і безліччу ляшчыны. Вамшарамі (амшарамі) 
на Беларусі называюць невялікія лясы, размешча- 
ныя ў нізінах,-- купіністыя, з карлікавай хвояй і бя- 
розай, а таксама з багуном, чарнічнікам і буякамі. 

Калі надышоў час размяркоўваць зямлю сярод 
гаспадароў, самы смелы з былых старшын запатра- 
баваў, каб яму далі ўчастак у найбольш зручным 
месцы. Услед за ім тое самае пачалі вымагаць і двое 
іншых старшын. Доўгія спрэчкі скончыліся тым, 
што ўсю зямлю -- ворыва, лугі і лясы -- падзялілі на 
42 асобныя часткі і кожны з гаспадароў атрымаў з 
кожнага з гэтых кавалкаў сваю долю, плошча якой 
была прапарцыянальная заплочаным пры куплі 
грошам. 

Талоўны ўчастак -- сядзіба -- наразаўся ад ра- 
чулкі, на беразе якой стаяла Віцкаўшчына, і цягнуў- 
ся на ўсход да земляў суседняй вёскі Сцяткоўшчы- 
ны. Рэшту зямлі да мяжы з размешчанаю на поўнач 
вёскаю Грычын таксама падзялілі па кавалку кож- 
паму, а на самым краі зрабілі нешта накшталт па- 
межнай паласы шырынёю 50 метраў. Прадбачачы, 
што суседзі будуць страўліваць пасевы, з гэтай пала- 
сы кожнаму гаспадару нарэзалі па два лапікі, каб 
магчымыя патравы размеркаваліся пароўну. У выні- 

ку кожны гаспадар атрымаў 24 участкі ворыва, 1 
кавалкаў сенажаці і З участкі лесу. Два ўчасткі за- 
сталіся ў супольным карыстанні. Першы з іх, забало- 
чаную сенажаць, так і пазвалі -- «Сумеснае», другі 
атрымаў назву «Сівец». Сумеснае неўзабаве падзялі- 
лі на індывідуальныя ўчасткі, а Сівец захаваўся на 
шмат гадоў. Размешчаны пры самым гасцінцы, ён 
быў грамадскаю пашай, вельмі неабходнаю ў той час, 
калі пачыналі заворваць папар і, пакуль не пакосяць 
лугі, пе было дзе пасвіць скаціну. Праўда, выпас на 
неўрадлівым Сіўцы лічыўся хутчэй сімвалічным. 
Сляды ворыва, а таксама асушальныя канавы казалі 
воку, што за прыгонам Сівец ураблялі, але гэта было 
магчыма толькі пры дармавой працы, а даходу з гэ- 
тай зямлі, відаць, не мелі і тады. Такім чынам, хоць 
і ў мізэрнай долі, У новай вёсцы ўсё ж існавалі пера- 
жыткі абшчыннага землекарыстання. Да гэтых пера- 
жыткаў трэба аднесці і выпас жывёлы на лугах і 
палетках пасля сенакосу і жніва. 

Паасобныя ўчасткі ворыва мелі да кіламетра 
ўдоўжкі і ад 6--7 да 80 метраў ушыркі. Араць і нао- 
гул урабляць палосы без падзелу на больш дробныя 
ўчасткі было нязручна, і таму іх зазвычай дзялілі па 
даўжыні і па шырыні. Доўгую паласу разбівалі на 
гоні. Гоні не мелі пэўнай даўжыні, яна залежала ад 
агульнай плошчы ўчастка і ад некаторых іншых 
умоў -- напрыклад, ратаю замінала балацявіна або 
праз паласу праходзіла дарога. У сярэднім гоні былі 
даўжынёю 200 метраў. Паласу, шырэйшую за 10-12 
метраў, разбівалі ўдоўжкі на больш вузкія кавалкі -- 
загоны. Падымаючы поле, ратай адварочваў плугам 
пласты зямлі або насустрач адзін аднаму, або на роз- 
ныя бакі. Першы спосаб называўся «ў склад», дру- 
гі -- «у роскідку». Даўгую і вузкую паласу называлі 
шнурам. Налі на адной паласе сеялі розныя культу- 
ры (ячмень і авёс або авёе і бульбу), падзел на гоні, 

натуральна, быў абавязковы, але ён быў амаль аба- 
вязковы і таму, што на карацейшым участку конь 
часцей рабіў павароты і мог трохі адпачыць. 

Паводле тагачасных звычаяў нават самыя малыя 
ўчасткі ворыва аддзялялі адзін ад аднаго межамі 
шырынёю 20--30 см. Што да сенажацяў, дык там за- 
мест межаў сяляне забівалі метровыя калы -- палі- 
кі. Яны падымаліся ад зямлі на 10--15 см і, калі 
трава вырастала, знікалі з відавоку. Падчас сенако- 
су гаспадар ставіў на краі паласы тычку -- даўгі 
шост са жмутком травы. Трымаючы на воку тэты 
знак, селянін пачынаў «брадзіць»: дробна ступаючы, 
прымінаў на мяжы ўчастка траву, якую лёгкімі 
ўзмахамі касы падразаў касец, што ішоў следам. 
У спрактыкаванага гаспадара (калі ён не меў намеру 
залезці «на гасціны» да суседа) атрымлівалася зусім 
роўная лінія. Межы лясных участкаў пазначалі за- 
сечкамі на дрэвах. 


ПРЫРОДА 


Сваім паўночным канцом вёска блізка падыходзіла 
да старога гасцінца ад Масквы на Мінск і далей на 
Стоўбцы і Брэст. Віцкаўшчына стаяла за 21 вярсту 
ад Мінска і за 16 вёрст ад мястэчка Койданава. Гас- 
цінец быў простаю паласою зямлі метраў на 50 
ушыркі, але масты заўсёды трымалі ў парадку, кал- 
добіны і нізкія месцы сяк-так засыпалі, а старыя 
бярозавыя прысады былі зарукаю, што падарожнік 
не заблукае тут і ў завіруху. 

Вёска разлеглася на беразе рачулкі Жэсць, якая 
ніжэй называецца Уздзянкаю і належыць да басей- 
на Нёмана. Жэсць пачынала свой шлях кіламетры за 
тры ад Віцкаўшчыны, каля вёскі Шпількі (падчас 
пераходу радзівілаўскіх уладанняў да Вітгенштэй- 
наў гэтае паселішча называлася «авульс Шпількі», 
гэта значыць, лічылася спрэчным). У год заснавання 
вёскі Кэсць была хоць і маленькаю, але ўсё ж рэч- 
каю, бо вада ў ёй заўсёды цякла. Пад недалёкім 
узвышшам, дзе стаяла царква, білі крыніцы, адтуль 
бегла і ўлівалася ў ІКэсць ручаінка. У недалёкім мі- 
нулым, прыкладна ў палове ХІХ ст., Жэсць была 
мацнейшая: каля дома фальварковага аканома на ёй 
стаяла загата з млынам, а ў стаўку кішмя кішэла 
рыба. Неўзабаве рака пачала хутка плытчэць, і ця- 
пер вада ў ёй цякла адно ў паводку або пасля моц- 
ных дажджоў. Калі пасля заснавання вёскі камусьці 

шэнціла злавіць дзесятак шчупачкоў або плотачак, 
гэта была цэлая падзея. Ажывала Жэсць кіламетры 
на два ніжэй, дзе, вымываючы глыбокія ямы -- «кал- 
дабаны», білі крыніцы. Аднак і там рэчка плытчэла. 
Старыя віцкаўцы, напрыклад, апавядалі пра дужа 
глыбокі калдабан «Лявоніха», дзе як быццам вяліся 
нячысцікі, Казалі, што, даўшы туды нырца, цяжка 
было дастаць дно. У першым дзесяцігоддзі ХХ себе 
гэты вір ужо меў глыбіню каля паўтара метра. 

Жыхары наваколля лічылі, што Жэсць высыхае, 
бо яе закляла цыганка. Яна нібыта ехала праз раку 
і ўпусціла дзіця, што адразу ўтапілася. Больш да- 
кладнае паданне сцвярджала, што пасля закляцця 
цыганка закрыла крыніцу, з якой пачыналася рака, 
патэльняю. Зрэшты, гэтая легенда не была арыгі- 
нальным творам жыхароў Віцкаўшчыны ці суседніх 
вёсак: такія паданні пра перасохлую раку можна па- 
чуць па ўсёй Беларусі. Сапраўднаю ж прычынаю вы- 
сыхання Жэсці было высяканне вялікага лесу каля 
яе вытокаў. У 1883 годзе, калі вёска пачала будавац- 
ца, з гэтага лесу, які зваўся Чаркашчына, бралі 
ўвесь неабходны матэрыял. 

Віцкаўшчына вырасла на высокай і сухой мясцо- 
васці са здаровым кліматам. Сям-там яшчэ і цяпер 
жыве традыцыйная думка, што Беларусь некалі 
была амаль суцэльным балотам. Такое ўяўленне зу- 
сім не адпавядае таму, што віцкаўцы бачылі вакол. 
Балотам тут называлі вільготны луг, але на гэтым 
«балоце» нават камароў улетку бывала няшмат. Ка- 
лі казаць пра жамяру, дык людзей больш даводзілі 
мухі, а жывёлу -- авадні. 

Яшчэ на пачатку ХХ ст. віцкаўцы, зірнуўшы з 
вёскі ў любы бок, абавязкова бачылі на даляглядзе 
лес. Але палёў наогул было болей, і жыхары лясі- 
стых раёнаў былога Ігуменскага павета Мінскай гу- 
берні называлі насельніцтва гэтага наваколля пале- 

на кіламетры за два, апрача ўжо згаданых Дубровы і 
вікамі. Адносна недалёка ад Віцкаўшчыны, прыклад- 
Вомшара, быў толькі адзін лес плошчаю 300 дзеся- 
цін, які называўся Пасвішчам і належаў сялянам з 
Грычына. Гэтыя тры лясы забяспечвалі насельнікаў 
усіх вакольных вёсак і хутароў чарніцамі (Вомшар), 
арэхамі (Дуброва) і грыбамі (Пасвішча). Збіральні- 
каў было багата, і лясы маглі задаволіць патрэбы на- 
сельніцтва ў вельмі нязначнай ступені. Амаль усе 
арэхі, напрыклад, абрывалі яшчэ да таго, як паспя” 
валі наліцца ядры. Сабраная за паўдня пара літраў 
чарніц лічылася ніштаватым узяткам, гэтаксама як 
і тры-чатыры дзесяткі прынесеных з Пасвішча бара- 
вікоў. Баравікі сушылі і хавалі да вялікага посту, а 
розную грыбную драбязу, накшталт сыраежак, 
апенькаў, спажывалі адразу і лічылі ласункам. 

Вялікія абшары ворыва і малая колькасць лясоў 
прычыніліся да таго, што ў наваколлі стала вельмі 
мала дзікіх птушак і зверыны. Са звяроў даволі часта 
трапляўся толькі заяц, і выразы «пайсці на зайца» і 
«страляюць зайца» значылі, што нехта пайшоў на 
паляванне і стрэліў па нейкаму зверу наогул. Часам 
з'яўлялася лісіца, але гэта была рэдкая госця. Пры 
сядзібах вяліся шашкі і ласкі, і зрэдчас нехта здабы- 
ваў шашковую скурку. 

Першыя пасяленцы, асабліва старыя, якія да пе- 
раезду ў Віцкаўшчыну жылі сярод вялікіх лясоў і 
балотаў, апавядалі моладзі пра безліч гусей і качак, 
пра жораваў і бакасаў, пра вужак і ваўкоў, якіх ба- 
чылі ледзь не кожны дзень. Да канца ХІХ ст. ваўкі 
зрэдку з'яўляліся ў наваколлі Віцкаўшчыны, але 
пакаленне, што нарадзілася і вырасла ў новай вёсцы, 
успрымала ваўка, а. лася або мядзведзя і пагатоў мі- 
фічнымі істотамі, пра якіх баюць у казках і пішуць у 
кнігах, але ўбачыць якіх немагчыма ці, прынамсі, 
вельмі цяжка. 

Гэткі ж бедны быў і птушыны свет. Апрача пту- 
шак, якія жывуць ці не паўсюль -- верабей, варона, 
ластаўка, шпак -- у наваколлі вяліся драчы, буслы, 
перапёлкі, безліч жаўрукоў, узімку зрэдку з'яўлялі- 
ся чародкі курапатак. Што да дзікіх гусей, качак, 
жораваў, дык іх бачылі толькі высока ў небе, калі 
птушкі ляцелі ў вырай або вярталіся на радзіму. 
Экзатычнаю здавалася нават сарока, якой у тых мяс- 
цінах не было. Наведаўшы Віцкаўшчыну ў 1946 го- 
дзе, пасля доўгага перапынку, я здзіўлена заўважыў, 
што сарока зрабілася там такой самай звычнаю 
птушкаю, як і варона. 

Такім чынам, паляванне, рыбалоўства і збіраль- 
ніцтва былі ў вёсцы нечым накшталт забавы і вагі ў 
гаспадарцы не мелі. Віцкаўцы жылі з таго, што дава- 
лі земляробства і жывёлагадоўля. Умовы для гаспа- 
дарання былі спрыяльныя, бо з большай часткі во- 
рыва збіралі да 100 пудоў азіміны з дзесяціны, а 
блізкасць Мінска і чыгуначнай станцыі давалі маг- 
чымасць лёгка збываць сваю прадукцыю па самых 
высокіх у губерні цэнах. 

У тапаніміцы наваколля захаваліся назвы, якія 
некалі адлюстроўвалі рэальнасць. Напрыклад, пры- 
рэчныя поле і сенажаць, што былі вышэй загаты, на- 
зываліся Возерам. Як вядома, у Беларусі апрача са- 
праўдных азёраў так называюць і ставы пры вадзя- 
ных млынах. Хоць ні млына, ні става ўжо болей за 
сотню гадоў няма, назва захавалася. За прыгонам у 
адным з кутоў “фальварка быў бровар. Пазней ад яго 
застаўся толькі невысокі квадратны вал. Сенажаць 
каля былога бровара называлася Браварышчам. Не- 
вялікі ўчастак сенажаці зваўся Штанамі. У кнізе 

І. Я. Яшкіна! сцвярджаецца, што ў Беларусі няма- 

ла ўрочышчаў з такою назваю і што яна магла на- 
радзіцца ў выніку розных прычын. У нашым выпад- 
ку кавалак сенажаці сваёй формаю сапраўды нагад- 
ваў штаны. Самы далёкі ўчастак ворыва называўся 
Паўлюцеўшчынай або Паўлюсеўшчынай, бо там даў- 
ней жыў нейкі Паўлюць або Паўлюсь. Назва з кан- 
чаткам на «шчына» ў Беларусі азначае, што гэтая 
мясціна некалі належала чалавеку з такім імем ці 
прозвішчам або што гэты чалавек, прынамсі, жыў там 
(Маркаўшчына -- месца, дзе калісьці жыў Марка). 

Паўночна-заходні рог поля недалёка ад маёнтка 
Марыполе (на картах і ў спісах населеных пунктаў 
яно называецца Марыампалем), меў назву «Колаў- 
раты». Адно поле называлася «Пад Мазурамі», гэта 
значыць, размешчанае водбліз засценка Мазуры. 
Асобныя шырэйшыя за звычайны ўчасткі так і зва- 
ліся -- Шырокае. Некаторыя ўчасткі называлі про- 
ста шнурамі. 


ПЛАНІРОЎКА 
ВЁСКІ 
І СЯДЗІБАЎ 





У колішнім фальварку Віцкаўшчына было толькі два 
жылыя будынкі: «дом аканома» і афіцына, дзе жыла 
чэлядзь, а таксама некалькі гаспадарчых пабудоў. 
Абодва жылыя будынкі злучала дарога, усцяж якой 
мясцілася паўночная частка вёскі. У дамах, што за- 
сталіся ад пана, жылі сяляне: у «доме аканома» дзве 
сям'і, у афіцыне -- адна. Аднак, калі б працягнуць 
лінію старой дарогі далей на поўдзень, вуліца пера- 
секла б рачулку і выйшла на ўладанні папа -- па- 
поўшчыну. Таму ад былой сядзібы аканома пад про- 
стым вуглом да старой дарогі быў зроблены паварот 
на ўсход. Праз 70-80 метраў вуліца паварочвала на 
поўдзень. У паўночны бок новая дарога ішла па ся- 
дзібных задворках і затым сустракалася з гасцінцам. 
У другі бок ад «калена», на захад, дарога ішла па 
загаце і каля царквы выходзіла на той самы гасцінец. 
Маючы немалыя ўчасткі, сяляне ўсё адно вельмі 
ашчаджалі зямлю і, праводзячы вуліцу, зрабілі яе 
такой вузкаю (каля 5 метраў), што калі ўлетку на 
ёй сутыкаліся два вазы з сенам і пагатоў з канюшы- 
наю, раз'ехацца яны маглі толькі ў пэўных месцах. 
(Зрэшты, у суседніх вёсках вуліцы былі гэткія ж 
вузкія.) Але самай вялікай бядою вуліцы была не яе 
вузкасць, а так званыя «ямы» глыбінёю да паўмет- 
ра, у якіх улетку пасля дажджоў, а ўвесну і ўвосень 
увесь час украй стаяла рэдкая гразь. У такіх мясці- 

нах прахожыя ціснуліся да плота, хапаліся за калы 
або хадзілі аселіцамі. Але ездзіць і ганяць скаціну, 
вядома, даводзілася па вуліцы. У першыя гады пас- 
ля заснавання вёскі ў ямах нярэдка загразалі каро- 
вы, якіх выцягвалі вяроўкамі. Гэта была цяжкая і 
нудная праца, і віцкаўцы бясконца абмяркоўвалі, як 
зрабіць вуліцу не такой небяспечнай, але, на жаль, 
усё сканчвалася размовамі. Глыбіня ям, праўда, па- 
крысе памяншалася, бо туды штогод кідалі галлё, 
пырнік, макавае бадылле і г. д. Скаціна ўжо не загра- 
зала, аднак нават улетку, калі вазілі сена або снапы, 
колы заўсёды былі аблепленыя граззю. Вуліца зра- 
білася канчаткова праезнай і прахожай у любую па- 
ру толькі ў 1928 годзе. 

Абапал вуліцы цягнуўся высокі плот: часткова са 
штыкетніку, а часткова з гарызантальна прыбітага 
да слупоў жэрдзя. Узімку снегу намятала ўпоравень 
з платамі, і да вясны праехаць па вуліцы было не- 
магчыма. Як толькі клалася санная дарога, пачыналі 
ездзіць па загуменню, і кожны гаспадар біў адтуль 
сцежку да сваёй сялібы. 

Сялянскія сядзібы былі досыць шырокія, метраў 
па 60--70, і гэта дазваляла не выцягваць пабудовы 
ў адну лінію, як было зазвычаена ў тых мясцінах ра- 
ней. Часам хату ставілі блізка ад вуліцы, але непас- 
рэдна на яе выходзіў толькі «дом аканома», ва ўсіх 
астатніх выпадках паміж сцяною і вуліцай застава- 
лася яшчэ 4--5 метраў зямлі, дзе раслі дрэвы або 
кветкі. Гэтая прастора, тым больш з кветкамі, назы- 
валася гародчыкам. Але часцей хаты ставілі ў глыбі- 
ні двара, арыентуючы іх з поўначы на поўдзень або з 
усходу на захад. З гаспадарчых пабудоў віцкаўцы 
мелі свірны, гумны, хлявы, скляпы. Кожны гаспадар 
размяшчаў усё гэта так, як яму зручней, і трымаўся 
толькі самых агульных правілаў: свіран павінен 
быць недалёка ад хаты, а гумно -- трохі далей. По- 

часту хаты з хлявамі былі на адным баку вуліцы, а 
гумны -- на другім. 

Кожная сядзіба складалася з некалькіх элемен- 
таў: жылых і гаспадарчых будынкаў, аднаго або двух 
двароў, гарода, саду і аселіцы -- невялікага лугу, які 
цягнуўся ад гарода да рачулкі. 

Памеры сядзібы (разам з садам і гародам) звы- 
чайна залежалі ад памераў участка. Самы багаты 
жыхар вёскі меў сядзібу плошчаю каля двух гекта- 
раў, самы бедны -- каля паловы гектара. Сядзібы 
былі вялікія не толькі таму, што амаль палову іх 
займалі гароды, але і таму, што двары былі нечым 
накшталт выгану, дзе пасвіліся свінні і гусі. Паша 
была для эканомікі вёскі праблемай, і свіней з двара 
наогул не выганялі. Вядома, на невялікім і зазвычай 
выбітым участку свінні не мелі чым жывіцца, але 
яны, прынамсі, вясной і летам, усё роўна ўвесь 
дзень у хлявах не стаялі. З гэтае прычыны двары 
былі вельмі брудныя і закіданыя гноем. Зрэшты, не- 
каторыя гаспадары мелі па два двары: чысты і яшчэ 
адзін адмысловы -- дзеля жывёлы. Двары падмяталі 
толькі перад вялікімі святамі, і святочныя дні свінні 
праводзілі у хляве. 

Усе гаспадары мелі сады, але невялікія: у самага 
беднага -- адна старая груша і некалькі вішняў, у 
іншых -- трохі болей. Добрым лічыўся сад, дзе было 
12-15 яблынь, столькі ж вішань, 4--5 груш, некаль- 
кі сліў, а таксама некалькі кустоў парэчак, агрэсту 
і малін. Сады лічыліся неістотнай часткаю гаспадар- 
кі, і іх амаль не даглядалі: не абкопвалі, не ўгнойва- 
лі пад дрэвамі зямлю і г. д. Вішні, грушы, яблыкі 
прадавалі на рынку не заўсёды і ў невялікай коль- 
касці. 

За сваімі гародамі віцкаўцы, наадварот, глядзелі 
вельмі добра. Гароды займалі ад 1/; да адной 1» усёй 
сядзібы і давалі значную частку прадуктаў. Гародні- 

ну зазвычай не прадавалі, а цалкам спажывалі ў 
сям'і. 

Сядзібы былі абгароджаныя плотам, вароты з вяс- 
ны да восені бралі на завалы. Калі нейкі нядбайца 
пакідаў іх не зачыненымі, свінні адразу ж лезлі ў 
шкоду і паміж суседзямі магла пачацца сварка. 

Звычайныя адна- або двухстворкавыя вароты -- 
весьнікі -- рабілі з дошак, якія былі няшчытна ўшту- 
каваныя ў ліштвы вышынёю 150--160 см. Толькі 
адзін селянін меў шчыльна збітыя вароты вышынёю 
каля трох метраў і са стрэшкаю. Такія вароты звалі- 
ся брамай. Да таго ж гаспадар пафарбаваў іх, і гэта 
было так дзіўна і цікава, што дзеці прыходзілі палю- 
бавацца. 

Платы вакол сядзібаў былі трох тыпаў. Самым 
прыгожым лічыўся плот са штыкетніка (часам за- 
мест яго ішлі аполкі). Другая па прыгажосці была 
агароджа з гарызантальна прыбітага да слупоў ачэ- 
санага жэрдзя. Найгоршым плотам лічылі частакол 
са шчыльна прыгнанага яловага сучча. Наогул, такая 
абгародка была якраз найлепшаю, бо пралезці праз 
яе не маглі не толькі свіння ці малы парсючок, але 
нават і куранё. Нізкая рэпутацыя частаколу тлумачы- 
лася эстэтычнымі меркаваннямі. Калі плот ставілі 
часова або калі карысталіся ім адно дзеля прагону 
жывёлы, усё рабілася значна прасцей. У зямлю на 
адлегласці 10 см забівалі два калы, якія звязвалі 
маладымі бярэзінкамі, лазой ці вяроўкамі. На кож- 
най пары калоў рабілі дзве ці тры такія перавязі. 
Калы з перавязямі ставілі за 3--4 метры пара ад па- 
ры і затым паміж іх прасоўвалі жардзіны. 


ХАТЫ, ГУМНЫ, . н 


СВІРНЫ... зна. 


Усе віцкаўцы-мужчыны ўмелі цяслярыць, некаторыя 
яшчэ і сталярнічалі, і, хоць іхняя кваліфікацыя была 
невысокая, кожны мог збіць стол, зладзіць лаўку і 
наогул зрабіць самую простую мэблю. Самі гаспада- 
ры зазвычай абсталёўвалі і гаспадарчыя будыніны. 

Галоўнаю і найбольш складанаю пабудовай у гас- 
падарцы была хата. Хаты будавалі з хваёвых (рэдка 
з яловых) бярвёнаў, якія карылі і з усіх бакоў абчэс- 
валі сякерай. У ХХ ст. з бярвёнаў, якія ішлі на хату, 
пачалі падоўжнай пілою здымаць аполак. У тэтым 
выпадку пасля здымання паза бярвёны прылягалі 
адно да аднаго з вельмі невялікім зазорам. Канапа- 
цілі ўсе будынкі толькі сухім мохам, які дралі ў 
Вомшары. 

Спачатку зруб ставілі на штандары, прычым пад- 
валіны рабілі з бярвёнаў, што былі трохі таўсцейшыя 
ад астатніх. Усе хаты, апрача самых старых, стаялі 
на падмурках. Каб сцены трывала селі на месца, пад- 
мурак падводзілі пад хату праз нейкі чае пасля за- 
канчэння будаўніцтва. Валуны на падмуроўку збіра- 
лі на сваіх палетках, а з тае прычыны, што гэтая 
мясцовасць на валуны не надта багатая, падмуркі 
рабілі невысокія -- прыкладна на 30--50 см над зям- 
лёй. Цэглу, якую трэба было купляць, на гэтую спра- 
ву ніхто не скарыстоўваў. 

Віцкаўцы будавалі хаты з двума відамі вуглоў: 

«рускім», або «ў лёжку» і «пямецкім», або «ў лапу». 
«Рускі» вугал быў, прынамсі, трох відаў. Самы не- 
складаны, калі не вымалі пазы і бярвёны проста 
накладвалі адно на адно, выкарыстоўвалі ў пабудове 
халодных памяшканняў (напрыклад, гумнаў). Пры 
будаўніцтве хлявоў вугал быў больш складаны: бу- 
дынак мусіў быць цёплы і пазы ў бёрнах вымалі. 
У абодвух гэтых выпадках вуглы рабілі толькі сяке- 
раю. Самы складаны быў вугал у хатах: тут ужо не 
абыходзілася без пілы. Усе хаты, пастаўленыя пад- 
час заснавання вёскі, мелі «рускі» вугал, пабудава- 
ныя ў ХХ ст.-- «нямецкі». 

Падлога ў жылых памяшканнях, апрача дзвюх 
хат, была драўляная. Яе рабілі з фугаваных дошак, 
якія клалі на лігары -- папярочныя бярвёны, што 
ўсякаліся ў падваліны і абапіраліся на штандары. 
У сенцах, а ў некаторых сялян на кухнях і ў камо- 
рах, падлога была глінабітная. У жылых памяшкан- 
нях падлогу гэтага тыпу рабілі гэтаксама, як і ток у 
гумнах, драўлянымі малаткамі, калодай (кавалак 
бервяна дыяметрам 30--40 см і вышынёю каля 80 см 
з прыбітаю зверху ліштэўкаю, за якую калоду тры” 
малі ў час трамбавання) і пранікам. Малаткі рабілі з 
яловага кругляка дыяметрам 10--12 см, які насадж- 
валі на дзяржак даўжынёю 50--60 см. Адзін ка- 
нец малатка быў завостраны, другі -- тупы. Спачат- 
ку гліну дзяўблі вострымі канцамі, затым згладжвалі 
тупымі. Гэты працэс паўтараўся некалькі разоў, а 
потым падлогу трамбавалі калодай і загладжвалі 
пранікамі. Калі такая падлога высыхала, яна рабіла- 
ся цвёрдая, як бетон, і пачынала раскісаць толькі 
ўзімку, калі раставаў пананошаны ў хату на абутку 
снег. Тады падлогу пасыпалі дробным сухім пяском. 

Столь трымалася на пакладзеных удоўж і ўсеча- 
ных у сцены бэльках. Яе насцілалі з фугаваных до- 
шак, зверху абмазвалі глінай, засыпалі кастрыцай, а 

затым пяском. Часам у такой столі ў адной з дошак 
рабіўся дзеля вентыляцыі душнік -- падоўжны 
атвор, які зачынялі рухомай ліштваю. 

Пасля таго як усякалі ўсе патрэбныя пад крок- 
вы папярочныя бэлькі, клалі апошні вянок -- ашла- 
пу. Ашлапы былі крыху даўжэйшыя за астатнія вян- 
кі і выступалі за краі хаты. На адлегласці каля 80 ем 
ад вільчыку кроквы дзеля трываласці звязвалі папя- 
рочнымі брускамі. 

Калі зруб быў гатовы і кроквы пастаўленыя, да іх 
прыбівалі латы -- абчасаныя жэрдзі таўшчынёю 2 -- 
З см або адпаведнай таўшчыні нешырокія дошкі, на 
якія насцілалі дахавы матэрыял. У Віцкаўшчыне 
было дзве хаты пад саламянымі стрэхамі, усе астат- 
нія -- пад гонтай. Гонту прыбівалі да латаў адмые- 
ловымі цвікамі -- ганталямі. Кожны наступны яе рад 
прыкрываў папярэдні, пакідаючы ад яго адкрытымі 
каля 20 см. Рабілі гонту з елкі або -- радзей -- з асі- 
ны. Елка падыходзіць, бо добра шчапаецца на кавал- 
кі, якія затым вельмі лёгка канчаткова давесці да 
ладу. Раскалоўшы яловы пацурбалак на 6--8 частак, 
гантар сякераю і драўляным малатком адшчэпваў ад 
іх тонкія пласткі, якія апрацоўваў на прымітыўным 
варштаце. Гонтавыя дахі стаялі без рамонту па 30-- 
40 гадоў. Дарэчы, крыццё гонтай у Беларусі ведалі 
ці не з ХУ ст. Адна хата, пабудаваная ў 1914 г., мела 
дах з ацынкаванае бляхі. 

Саламянае пакрыццё абыходзілася танней за гон- 
тавае, бо не трэба было купляць матэрыял, ды і крыў 
хату зазвычай сам гаспадар. Зрэшты, дыхтоўная 
страха каштавала амаль столькі ж, як і гонтавы дах, 
аднак ён меў бясспрэчную перавагу, бо лічыўся ад- 
знакаю заможнасці. 

Пад крыццё саломай верх даху рыхтавалі гэтак- 
сама, як і пад гонту: на кроквы насцілалі латы. Роз- 
ніца была толькі ў тым, што латы не прыбівалі цві- 

камі, а прывязвалі маладымі бярэзінкамі або лазой, 
якія дзеля гнуткасці адмыслова перакручвалі. 

Салому таксама выбіралі і рыхтавалі адмыслова. 
На крыццё пускалі адно жытнёвую, прычым самую 
буйную, з моцным тоўстым сцяблом. Выбраныя сна- 
пы калацілі: узяўшы за перавясла, абмалочвалі аб 
калоду таўшчынёю 20--25 см і даўжынёю каля двух 
метраў, якая стаяла на нагах вышынёю 40--45 см. 
Затым сноп і каласы з перавясла дадаткова аббівалі 
кароткаю палкай -- пабівашкай. Абмалочаныя такім 
чынам снапы называліся акалотам. 

Далейшую апрацоўку саломы рабілі зазвычай 
узімку. Сноп бралі абедзвюма рукамі за каласы і, 
узмахваючы ўгору, моцна трэслі, каб вытрасці ад- 
туль усе кароткія саломіны і пустазелле. Вычышча- 
ную салому звязвалі ў вялікія снапы -- кулі. 

Віцкаўцы крылі хаты саломаю двума спосабамі: 
«пад шчыт» і «пад колас». У першым выпадку, калі 
страха павінна была служыць як мага даўжэй, на 
вонкавай частцы пакрыцця былі камлі, у другім - 
наверх выступалі каласы. Налі крыццё ішло першым 
спосабам, кулі роўным слоем распасціралі на латах і 
падраўноўвалі камлі стрыхоўкай -- дошчачкай паме- 
рам 30 Х 30 ем з зазубінамі на ўнутраным баку і руч- 
каю на знешнім. Пасля гэтага майстар шчытна пры- 
ціскаў салому да латаў доўгай тонкаю жэрдачкай - 
паплецінай. Затым ён прывязваў яе да латаў тонкай 
бярэзінкай або саламяным жгутам. Слой саломы на 
хаце меў таўшчыню 12-15 см. Робячы вільчык, 
шчыльна ўтоптвалі салому на апошніх радах, па- 
ўзверх лажылі тоўсты слой канаплянай кастрыцы, 
які таксама добра ўтоптвалі, затым зверху накладалі 
збіты з жэрдак трохкутнік, што ахоўваў салому і 
кастрыцу ад ветру. 

ахі на хатах былі толькі двухсхільныя, шчыты 
забівалі дошкамі. Большасць хат праз нейкі час па- 

сля пабудовы абшалёўвалі. Ні хату, ні якую-небудзь 
з яе частак ніхто з вяскоўцаў не фарбаваў. Адзіным 
на ўсю Віцкаўшчыну выключэннем была згаданая 
вышэй брама. 

Печы рабілі з цэглы; магчыма, былі і глінабіт- 
ныя, але толькі ў самыя першыя гады гісторыі вёскі. 
Варыстыя (рускія) печы адрозніваліся тым, што ў 
заможных гаспадароў яны былі цагляныя ад самага 
падмурка, а ў бедных аснову ставілі на штандары і 
ад чарэні да нізу забівалі дошкамі. Абавязкова быў 
падпечак свабодная прастора паміж пячным нізам 
і падлогаю. Узімку ў падпечку сядзелі куры. Больш 
багатыя сяляне абкладвалі печы кафляй. 

У хаце рабілі адзін або два ўваходы, прычым га- 
лоўныя дзверы праразалі ў канцы зруба. У залеж- 
насці ад арыентацыі ўваход рабілі з поўдня ці з 
усходу, а калі хата мела двое сянец -- і з усходу і з 
захаду. Каб зімою ў хаце было цяплей, увосень мен- 
шы ганак забівалі. Калі падмурак каля ўвахода ў 
хату быў зусім нізкі, ганак не рабілі, і з двара можна 
было адразу зайсці ў сенцы. Пры трохі вышэйшым 
падмурку ладзілі ганак на некалькі прыступкаў. 
Найлепшым лічыўся адкрыты ганак на слупах. Га- 
нак мог быць таксама і закрыты, а часам яго замя- 
няла проста стрэшка над уваходам. 

Дзверы часцей за ўсё рабілі аднастворкавыя на 
жалезных завесах, двухстворкавымі маглі быць толь- 
кі ўнутраныя. Дзверы былі нізкія, прыкладна 170-- 
180 см. Побач з уваходнымі дзвярыма, у сенцах, на 
вышыні каля 160 см праразалі невялікае (20х 20) 
акенца. Праз яго, адыходзячы з хаты, зачынялі яе на 
засаўку, праз яго і адчынялі. Гэтыя запоры былі 
чыста сімвалічныя, бо аб прызначэнні акенцаў усе 

ведалі, але кралі ў вёсцы настолькі рэдка, што гас- 
падароў такая сістэма цалкам задавальняла. 

Паводле даўнейшых Правілаў у хаце было чаты- 

ры акны: два глядзелі на вуліцу (хата стаяла да яе 
вузкім бокам) і два -- на двор. Калі хата ў Віцкаў- 
шчыне была двухкамерная (жылое памяшканне і 
сенцы), яна таксама мела чатыры акны, але трэба 
сказаць, што жытла такога тыпу ў вёсцы амаль не 
было, а значыць, і колькасць вокнаў, і іхняе размя- 
шчэнне ўжо не адпавядалі старым правілам. Боль- 
шасць хат мелі па чатыры акны ў сваёй асноўнай 
частцы і яшчэ па 2--3--у чыстай палавіне. Вокны 
былі вельмі невялікія, прыкладна 90Х80 см, аднак 
усё адно значна большыя за даўнейшыя. 

Як і ўсе іншыя элементы быту, на пачатку друго- 
га дзесяцігоддзя ХХ ст. хаты з аднаго боку адлюст- 
роўвалі маёмаснае становішча гаспадара, а з друго- 
га -- эвалюцыю жылля за апошнія 30--40 гадоў. На 
пачатку ХХ ст. найбольш прымітыўным відам жыл- 
ля ў Віцкаўшчыне былі дзве хаты, адна з якіх, гэтак 
званая «татарка», стаяла ўпусце (калісьці ў ёй жыў 
прышлы чалавек -- татарын). Абедзве гэтыя хаты 
складаліся з пакоя і сенцаў. У сенцах жылой хаты 
гаспадары зрабілі нешта накшталт склада розных 
рэчаў (там захоўвалася і частка збожжа), а пад сен- 
цамі выкапалі склеп. Такім чынам, гэта была свое- 
асаблівая камбінацыя жытла, склепа, свірна і ва- 
рыўні. Як зазвычай у старых беларускіх хатах, У 
гэтых дзвюх было па чатыры акны, два з якіх выхо- 
дзілі на вуліцу, а два -- на двор. 

Усе іншыя хаты ў Віцкаўшчыне былі пяцісцен- 
камі розных відаў. Самая тыповая хата падзялялася 
на чатыры часткі: сенцы, у канцы якіх -- адгароджа- 
ная дошкамі камора, жылая палавіна (і ўадначас кух- 
ня) і чыстая палавіна. У больш заможных віцкаўцаў 
хата складалася з сенцаў, частку якіх займала камора, 
з кухні, жылога пакоя, траціну якога адгароджвалі 
дашчанаю перабойкай (тут спалі бацька і маці), і 
чыстай палавіны («новай хаты»). Як бачым, най- 

больш дасканалая хата мела шэсць асобных памяйі- 
канняў. 

Галоўная частка хаты разам з сенцамі і кухняй 
складалася з аднаго зруба. «Новая хата» прадаўжа- 
ла «старую», прычым знадворная сцяна сянец была 
адной са сцен «новай хаты». Здаецца, «новую» і 
«старую» хаты будавалі заўсёды адначасова. 

У жылой частцы пяцісценкі епрошчанага тыпу 
мясцілася руская печ, якую ставілі каля глухой сця- 
ны. Вокны зазвычай праразалі на ўсход або на поў- 
дзень, значыць, печ была ў паўночнай або заходняй 
частцы хаты. У жылым памяшканні, дзе не было пе- 
рабойкі, стаяла толькі адна печ. У адваротным вы- 
падку, але не заўсёды, дабаўлялася яшчэ і галанская 
печ, якую часам уштукоўвалі ў рускую. 

Калі пакой быў адначасна і кухняй, тут праходзі- 
ла большая частка жыцця сям'і. Тут гатавалі ежу 
сабе і корм скаціне, тут елі і спалі, пралі і ткалі, вілі 
вяроўкі, рапаравалі збрую, плялі кошыкі, вязалі ве- 
нікі, сталярнічалі і г. д. 

Параднаю часткай жылля была «новая хата». Ча- 
сам у ёй стаяла галанка, але і тады ў гэтым памяш- 
канні палілі толькі ў выключных выпадках, напры- 
клад, калі рыхтаваліся да гасцей. У «новай хаце» звы- 
чайна былі стол і лавы; у ХХ ст. у некаторых 
навакольных хутаранцаў там стаяў засланы белай 
посцілкаю жалезны нікеляваны ложак з матрацам. 
Ніхто з гаспадароў на ім ніколі не спаў, права на 
гэта мелі толькі вельмі ганаровыя госці. Гэты ложак 
лічыўся своеасаблівым сімвалам заможнасці, а калі 
ў хаце была дзяўчына на выданні, ён са сваімі падуш- 
камі сведчыў яшчэ і пра тое, што нявеста не заста- 
нецца без пасагу. 

У тым самым пакоі мясціўся куфар, у якім гас- 
падыня калісьці прывезла ў мужаву хату свой пасаг. 
Калі ў сям'і былі дочкі, тут стаяла яшчэ камода з 

пасагам. Камоды з'явіліся толькі ў ХХ ст. Падчае за- 
снавання Віцкаўшчыны навасельцы захоўвалі пасаг 
у кублах, у канцы ХІХ ст.-- у куфрах. У ХХ ст. у 
«новай хаце» ў некаторых віцкаўцаў можна было 
ўбачыць зробленыя мясцовымі майстрамі дыхтоўныя 
сталы, шафы і фабрычныя венскія крэслы -- такса- 
ма адзнакі багацця. 

Асобная кухня ў больш складанай хаце вызваляла 
жылую частку ад таўханіны; тут зазвычай ставілі 
толькі кросны. 

У каморы захоўвалі салёнае і вэнджанае сала, 
кілбасы, масла, смятану і Г. Д. 

Сенцы служылі дзеля ўцяплення хаты, яшчэ ў іх 
складалі розную старызну. Даўней у сенцах стаяла 
карыта, з якога кармілі свіней: гаспадыні зручней 
было рабіць гэта адразу за кухоннымі дзвярыма, а не 
цягаць корм у хлеў. Але ўжо ў канцы ХІХ ст. свіней 
кармілі ў свінухах. 

Абстаноўка ў хатах была надзвычай простая, бо 
амаль усё рабіў або сам гаспадар, або вясковы май- 
стар з ненашмат вышэйшаю кваліфікацыяй. Рускія 
печы размяшчаліся з правага ці з левага боку ад ува- 
хода. Незалежна ад гэтага покуць заўсёды была па 
дыяганалі ад печы. На покуці стаяў стол, а ўсцяж 
сцен цягнуліся нерухомыя лавы з тоўстых дошак. 
Апрача іх былі і перасоўныя лаўкі -- столкі, зэдлі і 
зэдлікі. У куце над лавамі віселі абразы. На покуці 
ставілі невялікі сноп жыта -- першы, які гаспадыня 
нажала на зажынках. У спальні стаялі драўляныя 
самаробныя ложкі; калі хата не мела спальні, ложкі 
былі ў пакоі. Апрача лавак у жылым пакоі стаялі са- 
маробныя ці фабрычныя табурэткі або крэслы, а ча- 
сам і самаробная шафа. Але наогул у хатах нават у 
самых багатых сялян у канцы ХІХ - пачатку 
ХХ стст. усе рэчы былі свайго вырабу. і 

Калі хата мела асобную кухню, тая зазвычай слу- 

жыла і сталоўняй. На кухонным стале заўсёды ляжаў 
хлеб. Праваруч ад чалеснікаў мясціўся кухонны рыш- 
тунак -- вілкі, качарга, чапяла, памяло і г. д. Гэтае 
месца звалася качаргешнікам. Ад печы і да сцяны, а 
таксама ўздоўж другой сцяны да дзвярэй цягнуліся 
лавы, дзе стаялі вёдры з вадой, агульная на ўсіх 
кварта або конаўка, збаны з малаком, дзяжа (калі 
гаспадыня мелася пячы хлеб) і іншае начынне. Пад 
лаваю стаяла балейка, над якою мыліся і ў якую злі- 
валі памыі. Калі жанкі мылі бялізну, на кухню пры- 
носілі цэбры, дзе разводзілі луг. Над лаваю ў куце ві- 
селі паліцы з міскамі і градкі, куды клалі памытыя 
лыжкі. Калі асобнай кухні не было, усё гэта размя- 
шчалася ў жылой частцы хаты. 

Віцпкаўцы жылі заможна, але мужчыны мелі не 
болей за адну пару парадных убораў, і на ўсё гэтае 
багацце хапала адной тафы. Што да будзённага 
адзення -- кажухоў, бурак, шапак, дык іх вешалі на 
цвікі ў жылой хаце або на кухні. Абутак усіх рангаў 
звычайна запіхвалі пад ложак. 

Гумно. Увесь ураджай збожжа, а таксама сена і 
канюшыну ў Цэнтральнай Беларусі захоўвалі ў за- 
крытым будынку адпаведных памераў. У канцы ХІХ 
і на пачатку ХХ стст. у Віцкаўшчыне і ў яе навакол- 
лі ўраджай звозілі пад дах толькі пасля прасушван- 
ня пад сонцам на полі. Ні ёўняў, ні азяродаў у тых 
мясцінах не было. 

Будынак, дзе гаспадары захоўвалі збожжа і сена, 
называўся гумном (токам). Часам сена або сена і ка- 
нюшыну складалі М асобнае памяшканне -- адрыну 
або адрынку. Сена і збожжа ніколі не стаяла ў ста- 
гах. У Віцкаўшчыне і ў павакольных вёсках на па- 
чатку восені побач з гумном можна было ўбачыць 
толькі стог з абмалочанай жытнёвай саломы. 

Амаль па ўсёй Беларусі гумны будавалі аднолька- 
ва. Невялікія па памерах звычайна былі квадратныя, 

большыя выцягваліся ўдоўжкі. Дах у гумнах быў 
значна вышэйшы за сцены і меў даволі складаную 
канструкцыю. Ён абапіраўся на слупы -- сохі вышы- 
нёю да 10 метраў. Сохі ставілі раўналежна, іх павін- 
на было быць не меней дзвюх пар. Макаўкі сохаў 
звязвалі між сабою папярочнымі бэлькамі -- кладкамі 
і падоўжнымі -- ашлапамі. Каб кладкі і ашлапы 
шчыльна селі на спяё месца, сохі трэба паставіць аб- 
салютна вертыкальна і зрабіць так, каб іхнія макаўкі 
былі на адной вышыні. Апрача таго, сохі павінны 
стаяць вельмі трывала. З гэтае прычыны пад сохі ка- 
палі ямы глыбінёю паўтара метра і болей. Будаўніцт- 
ва гумна звычайна пачыналася з устаноўкі сох, але 
часам сохі ставілі ўжо тады, калі былі гатовыя сце- 
ны. Сяды-тады кладкі надзявалі на макаўкі сохаў яш- 
чэ на зямлі і тады пару сохаў ставілі адначасова. 
На такую працу збіралася талака з 6--8 мужчын. 
Канцы сохаў апускалі ў ямы, бакі якіх загадзя за- 
мацоўвалі дошкамі або аполкамі, а затым пачынаўся 
пад'ём. Каб сохі стаялі больш трывала, ямы не толь- 
кі засыпалі зямлёю, але і валілі туды вялікія камяні. 
Пасля сохаў ставілі шулы -- слупы з пазамі, у 
якія ўстаўлялі счасаныя канцы бярвёнаў. І сохі, і 
шулы рабілі толькі з дубу. Калі гумно было невялі- 
кае, ставілі 3--4 шулы, калі большае, іхняя коль- 
касць павялічвалася, бо будаваць з шуламі лягчэй. 
Вуглы ў гумне рабілі толькі «ў лёжку». 
, Гумны будавалі з тонкіх бярвёнаў, прычым у ход 
ітла і асіна, якую не пускалі не толькі на хаты, але 
і на хлявы. Каб у будынку свабодна цыркулявала па- 
ветра, бярвёны падганялі не вельмі шчыльна. Сцены 
мелі вышыню каля трох мётраў, дах -- значна боль- 
шую. Падняўшы сцены, будаўнікі ставілі кроквы, 
якія абапіраліся на кладкі і аплапы. Да крокваў 
драўлянымі, а пазней жалезнымі цвікамі прыбівалі 
латы, але часцей іх усё ж прывязвалі маладымі бярэ- 

зінкамі ці лазой. Стрэхі ва ўсіх гумнах былі саламя- 
ныя, крытыя «пад шчыт» тым самым спосабам, што 
і хаты. 

Невялікія гумны мелі адны дзверы. Іх рабілі па 
магчымасці высокімі і шырокімі (прыкладна ЗХ 4 м), 
каб у гумно мог заехаць вялікі воз са снапамі ці з 
канюшынай. На малюнках часта можна ўбачыць бе- 
ларускае гумно з нечым накшталт паветкі, якую ўл- 
варае падвышаная над дзвярыма страха. Такая кан- 
струкцыя выкарыстоўваецца тады, калі сцены занад- 
та нізкія Гумно з двума дзвярыма--адны 
насупраць другіх -- было больш зручнае і для раз- 
грузкі, і для выезду калёсаў, бо ў такім выпадку ка- 
ню не трэба адступаць задам. Шчыльна ўбітая глі- 
пяная падлога -- ток -- дзяліла невялікае гумно на 
дзве паловы, якія дзяліліся яшчэ на застаронкі, У 
кожным з якіх захоўваўся адзін від збожжа: азімае 
жыта, авёс, ячмень і г. д. Застаронак са снапамі, се- 
нам або саломай называўся торпам. 

На сваіх адносна вялікіх участках віцкаўцы збі- 
ралі і немалы ўраджай: да 150 коп (у капе 60 снапоў) 
азімага жыта, адпаведную колькасць ярыны, а так- 
сама сена, канюшыны, вікі і кошанкі (сумесі вікі з 
аўсом, якую касілі, калі авёс быў яшчэ зялёны). Гум- 
ны, апісанага вышэй тыпу, у такіх умовах былі няз- 
ручныя. Багацейшыя сяляне будавалі гумны на 8 пар 
сохаў, а таму адных і нават двух дзвярэй было не- 
дастаткова. Вялікае гумно мела трое дзвярэй і тры 
токі: два -- раўналежныя між сабою і трэці, які цяг- 
нуўся ўздоўж сцяны, што была насупраць галоўных 
дзвярэй, куды заязджаў з вуліцы воз. У такім гумне 
было 10 застаронкаў: чатыры з іх займала жыта, па 
адным рак авёс, ячмень, грэчка або яшчэ што-небудзь, 
адзін ці два -- сена і яшчэ адзін ці два -- канюшына 
ці кошанка. 

Пазней да гумна пачалі прыбудоўваць асобнае па- 

мяшканне -- манеж, дзе стаяў рухальны апарат ма- 
латарні, асноўнай часткаю якога быў вертыкальны 
вал вышынёю каля двух метраў. На вышыні прыклад- 
на 70--80 см у вал быў прасунуты дышаль, у які за- 
прагалі коней. Вал перадаваў рух на махавое кола, 
што знаходзілася ў гумне, а затым праз перадатачны 
пас -- на саму малатарню. Манеж часта выконваў 1 
дадатковыя функцыі: там стаялі калёсы або сані, а 
ў вялікім манежы быў і застаронак, куды складалі 
сена ці салому. Калі ў ХХ ст. на змену драўляным 
малатарням прыйшлі больш лёгкія жалезныя, замест 
закрытых манежаў віцкаўцы пачалі будаваць паветкі 
і сякія-такія сцены, каб прыкрыць механізм ад 
снегу. 

Апрача таго, што ў гумнах захоўвалі збожжа і 
сена, там яшчэ малацілі, веялі, аббівалі лён, трэслі 
«трушанку» або «трасянку» (сумесь саломы і сена, 
якою ўзімку кармілі кароў). Улетку падчас святаў на 
таку наладжвалі скокі. 

Дадаткам да гумна былі пабудаваныя тым самым 
спосабам, але не такія высокія адрыны. 

Свіран будавалі не менш дбайна за хату -- з моц- 
ных бярвёнаў, на штандарах, прыкладна на 40--60 см 
над зямлёю. У сцяне насупраць дыхтоўных філян- 
говых дзвярэй было невялікае акенца. Усе свірны ме- 
лі нешта накшталт ганка на слупах, а ўсярэдзіне дзя- 
ліліся на засекі, у кожным з якіх захоўваўся асобы 
від збожжа. Маючы гумны і малатарні, гаспадары не 
спяшаліся малаціць; здаралася, што малацьбу не за- 
канчвалі і да Новага года, а таму ў свірне захоўвалі 
не ўсё новае збожжа. У свірнах былі гарышчы, дзе 
часам стаялі бочкі з адходамі пасля веяння (зялом), 
увосень там складвалі яблыкі і грушы. Улетку на га- 
рышчах спалі дзяўчаты; хлопцам больш падабалася 
спаць у гумне. 

Хлеў. Гэта была агульная назва памяшканняў, 

дзе стаяла жывёла. У залежнасці ад сваіх насельні- 
каў, хлявы падзяляліся на стайню, свінух, ці свіну- 
шок, і авечы хлеў. Памяшканне, дзе трымалі кароў, 
не мела асобнай назвы і называлася проста хлявом. 
Абораю называлі вялікі панскі кароўнік. 

Хлявы будавалі з хваёвых бярвёнаў, але з больш 
тонкіх, чым тыя, што ішлі на хату. Вуглы ў хлявах 
былі заўсёды «рускія», бярвёны клалі проста на дол 
або на камяні, але пры самай зямлі. Калі хлеў быў 
доўгі, ставілі шулы. Крылі ўсе хлявы толькі саломаю 
«пад шчыт». Дзверы былі дашчаныя, двух- ці аднасл- 
воркавыя без якіх-небудзь засавак. Адно ў стайнях 
дзверы рабілі з завалаю (жалезнай палосаю таўшчы- 
пёю 7--8 і шырынёю 10--42 см) і з хітрамудрым зам- 
ком. Дарэчы, з усіх гаспадарчых будынкаў замыкалі 
толькі стайню і свіран. Вокнаў у хлявах не было. 
Больш дбайныя гаспадары дзеля цяпла забівалі га- 
рышча над стайняю саломай, зрэдчас рабілі гэтак і ў 
хляве, дзе стаялі каровы. Падлогу насцілалі адно ў 
свінухах, бо свінні маюць звычку рыць зямлю. Коні 
стаялі ненавязаныя ў асобных адсеках. Гной з хлявоў 
вывозілі вясною і ў канцы лета -- пад азіміну. 

Кожны гаспадар меў склеп, над якім часта была 
прыбудова без столі. Скляпы рабілі з драўлянымі 
зрубамі, у больш руплівых гаспадароў яны былі му- 
раваныя. Тут захоўвалі бульбу, капусту, буракі і г. д. 
У наземным будынку стаялі скрыні з мукой і крупа- 
мі, барылкі з квасам, дзежкі, у якіх ставілі рошчы- 
ну-квашонку, часам віселі хамуты і іншая збруя. 

Сёй-той з віцкаўцаў меў яшчэ вазоўні, дзе тры- 
малі калёсы, сані, хамуты і інш. 

Бадай, кожны гаспадар меў на падворку калодзеж 
з асверам. Калодзежы былі глыбінёю 5--6 метраў, з 
заусёды чыстай і смачнай вадою. Зрубы рабілі з ду- 
бу ці з асіны. 

Лазняў у вёсцы тады не меў ніхто. 


ЧЫМ АРАЛІ, 
ЖАЛІ, 
ПРАЛІ 





У час заснавання Віцкаўшчыны сяляне карысталіся 
характэрнымі прыладамі эпохі прыгону: аралі сахой, 
скарадзілі драўлянай бараной з драўлянымі зубамі, 
жалі сярпом, касілі касой, малацілі цэпам, веялі веял- 
кай або шуфлем, бульбу садзілі рыдлёўкаю, капалі 
таксама рыдлёўкаю, акучвалі матыкай. Старажытны- 
мі былі і менш важныя прылады працы. Вілы, якімі 
выкідвалі гной, рабілі з раздвоенага дубовага сука, 
пры гэтым на канцы насаджвалі наканечнікі. Рыд- 
лёўкі былі драўляныя, акутыя па нізе жалезам. Усё 
гэта -- цяжкое і грувасткае. На Наваградчыне цягла- 
вай сілай часта быў вол. На новым месцы яго адразу 
і цалкам замяніў конь. 

Частка сем'яў не магла ўрабіць купленыя ўчасткі 
сваімі сіламі, і гаспадары неўзабаве пачалі не толькі 
наймаць парабкаў, але і набываць фабрычныя пры- 
лады, якія значна павялічвалі прадукцыйнасць пра- 
цы. Гэтаму спрыяла і адносная заможнасць віцкаў- 
цаў, і блізкасць Мінска, дзе заўсёды можна было ку- 
піць неабходны гаспадарчы рыштунак. Пытанне, у 
якой ступені новыя прылады павялічылі прадукцый- 
пасць працы,-- вельмі складанае, і на яго наўрад ці 
можна адказаць лічбамі. 

Ужо ў канцы ХІХ ст. саху амаль дазвання выцес- 
піў плуг: спачатку з драўлянай асновай, а затым -- 
цалкам жалезны. Пакаленне, што нарадзілася ў 


57 


ХХ ст., пра саху ведала толькі ад старэйшых. Перад 
1914 г. у вёсцы карысталіся аднаконнымі і двухкон- 
нымі жалезнымі плугамі, а двое гаспадароў мелі 
двухлямешныя. Наколькі плуг больш прадукцыйны 
за саху? Паводле дадзеных ХХ ст. у Магілёўскай (ды 
і ў іншых беларускіх губернях) сахой заворвалі за 
дзень ад 1/з да 3/4 дзесяціны, Столькі ж можна было 
заараць і аднаконным плугам. Адналямешным двух- 
конным плугам заворвалі ад 1» да 1 дзесяціны. Ста- 
рыя віцкаўцы, якія некалі самі аралі сахою, таксама 
сцвярджалі, што аднаконны плуг даваў прыкладна 
такі самы вынік (да 05 дзес.). Выйгрыш тут быў у 
тым, што, па-першае, ворыва плугам больш якаснае, 
а па-другое, яно нашмат лягчэйшае, бо амаль не па- 
трабуе ад чалавека намаганняў, асабліва калі на па- 
летку няма камянёў або яны невялікія. З гэтае пры- 
чыны хлопчыкі гадоў з 12-43 ужо маглі араць. 
Параконны плуг падымаў палосу ў паўтара раза боль- 
шую, чым аднаконны, і на ім працавалі ўжо не два 
ратаі, а адзін. Параўноўваючы саху з двухконным 
плугам, бачым, што тут адзін чалавек выконваў та- 
кую самую працу, як раней два. 

Бароны і ў ХХ ст. былі ва ўсіх драўляныя, з драў- 
лянаю рамай і жалезнымі зубамі. Як і старадаўняя 
плеценая барана, новая мела пяць падоўжных і 
столькі ж папярэчных планак, але замест дубовых 
зубоў у ёй ставілі 25 жалезных. Новая барана была 
большая і цяжэйшая, а значыць, яна не толькі захоп- 
лівала шырэйшую палосу зямлі, але і нашмат лепей 
разбівала камякі, а таксама вычышчала палетак ад 
пырніку і іншага пустазелля. Бароны з драўлянымі 
і з. жалезнымі зубамі прывязвалі да барчыка ад дру- 
гой планкі, а таму яны ітлі наўкос, пакідаючы за 
сабою не пяць (па колькасці зубоў у адным радзе) 
разорак, а амаль удвая болей. Апрача таго, барана з 
жалезнымі зубамі ўзрыхляла зямлю значна глыбей. 

Драўляную раму рабіў або сам гаспадар, або вясковы 
майстар, каваў і заганяў зубы ў раму вясковы каваль. 

Ці не самым працаёмкім у сельскай гаспадарцы 
было жніво. Збожжа ўбіралі амаль заўсёды сярпамі. 
Сярпы, якімі карысталіся падчас заснавання вёскі, і 
тыя, якімі жалі на пачатку ХХ ст., розніліся між са- 
бою. Калісьці сярпы рабілі са старых косаў, а ў кан- 
цы стагоддзя яны ўжо былі фабрычныя, з зазубрына- 
мі. Новы серп рэзка падвышаў прадукцыйнасць пра- 
цы. Касой (прыладжваючы да яе грабелькі або 
лучок) касілі часам толькі авёс, ячмень ці грэчку. На 
пачатку ХХ ст. у вёсцы з'явіліся жняяркі, у 1944 г. 
іх было 5. Жняяркі мелі гаспадары з участкамі на 40 
дзесяцін і болей. Усе машыны былі сістэмы Мак Кор- 
міка або Дырынга. 

Але, маючы жняяркі, віцкаўцы ніколі не жалі ўсё 
сваё збожжа машынай. Па-першае, відаць, баючыся 
страціць частку ўраджаю, ніхто не жаў жняяркаю 
пшаніцу. Рукамі ўбіралі і самае лепшае, найбольш 
рослае і каласістае жыта, якое ішло на акалот. Але 
і пасля гэтага частку ўраджаю ўбіралі сярпамі. Жня- 
яркай, напрыклад, пабойваліся жаць ячмень, бо ў спе- 
лага ячменю лёгка адскоквалі каласы. У нязначнай 
ступені жалі жняяркай і тыя гаспадары, якія не ме- 
лі сваёй машыны і мусілі яе пазычаць (звычайна ў 
сваяка). У жняярку запрагалі або сваіх коней, або 
бралі яе ў гаспадара разам з запрэжкаю. Такая па- 
зыка лічылася сяброўскаю паслугай, і ўладальнікі 
жняярак не патрабавалі ні платы, ні адпрацоўкі. 
Пасля самаскідкі нажатае трэба было звязваць у сна- 
пы, але ўсё адно машына рэзка павялічыла прадук- 
цыйнасць працы. Па нормах, што былі за прыгонам, 
дзесяціну жыта мусілі зжаць за дзень 7 чалавек, іна- 
чай кажучы, адна жняя жала дзесяціну 7 дзён. Жня- 
ярка-самаскідка, працуючы ў сярэднім тэмпе, жала 
за дзень 2--3 гектары, і дзве-тры жняі таксама без 

асаблівых намаганняў звязвалі жыта на гэтай плош- 
чы ў снапы. 

Касілак сяляне не куплялі, бо лічылася, што яны 
косяць занадта высока. Да таго ж на куішгістым ці 
вільготным лузе гэтая машына працаваць наогул не 
магла. 

Доўгай і цяжкаю работай была малацьба. У ба- 
гатых гаспадароў набіралася па 150, а часам і па 
200 коп аднаго толькі азімага жыта. Паводле нормаў 
прыгону адзін работнік павінен быў абмалаціць за. 
дзень капу жыта. Нават калі сярэдні гаспадар меў у 
гумне не 150, а 100 коп, гэта значыць, 6000 снапоў 
азіміны, і калі ён, працуючы больш інтэнсіўна за 
прыгоннага, вымалочваў за дзень 1,5 капы, каб зма- 
лаціць адно жыта, яму трэба было не меней 70 дзён. 
Калі дадаць прыкладна столькі ж на ярыну, атры- 
маецца, што ў сярэдняй гаспадарцы адзін чалавек 
больш за паўгода (улічваючы святы і нядзелі) па- 
вінен быў займацца толькі малацьбой. На самай спра- 
ве гэтую работу рабілі позняй восенню і ўзімку, і 
малацьбітоў было не меней чым трое, таму што збож- 
жа яшчэ трэба было правеяць і перанесці ў свіран, 
а салому скласці ў стог або ў торп. Але і гэтыя трое 
малацьбітоў мусілі працаваць вельмі напружана. 
Старыя віцкаўцы апавядалі, што ўзімку пачыналі 
малаціць ледзьве не а другой гадзіне ночы і з пера- 
пынкам на снеданне працавалі прыкладна да паўдня, 
а затым веяліі ўбіралі намалот. Калі б работнікі 
займаліся толькі малацьбой, яны, відаць, маглі б 
змалаціць за дзень не меней 15 капы азіміны. Але 
ж малацьбіты мусілі выканаць увесь цыкл работ -- 
змалаціць, звеяць і ўбраць салому і збожжа. Пры та- 
ком умове, нават калі пачынаць працу а другой га- 
дзіне ночы, змалаціць паўтары капы немагчыма; за 
норму трэба браць капу. 

Малацьба цэпам -- праца вельмі цяжкая. Сяляне 

ніколі не шкадавалі сваіх дзяцей, прывучаючы іх да 
працы з самага ранняга ўзросту, але раней 12-13 
гадоў ні хлопчыкаў, ні дзяўчынак малаціць не пасы- 
лалі, балазе на гаспадарцы заўсёды было шмат ін- 
шых спраў. Аднак і тыя, хто малаціў, таксама мусілі 
займацца іншымі справамі і найперш даглядаць ска- 
ціну. Апрача таго, трэба было ездзіць у лес па дровы 
або па бярвенне. Прыкладна раз на тыдзень адзін ча- 
лавек (звычайна сам гаспадар) ездзіў У Мінск на ры- 
нак. Былі і іншыя клопаты, якія адрывалі ад ма- 
лацьбы. Тым не менш увосень і ўзімку малацьба 
забірала большую палову часу ў самых дужых сямей- 
нікаў. З тае прычыны, як толькі з'явіліся малатарні, 
іх набылі ўсе гаспадары, апрача ўладальніка 10 дзе- 
сяцін. 

Спачатку віцкаўцы куплялі драўляныя малатарні, 
пазней - - больш лёгкія жалезныя. У драўляную ма- 
латарню запрагалі трох коней, якіх ганялі два чала- 
векі. Гаспадар стаяў за «сталом», выконваючы самую 
адказную частку работы -- падаваў у барабан развя- 
заныя снапы. З ім працавалі яшчэ два-тры чалавекі: 
адзін падаваў снапы, двое іншых адграбалі ад мала- 
тарні і адкідвалі далей салому. Калі салому трэба бы- 
ло выкідваць вонкі і складаць у стог, у гэтых работ- 
нікаў з'яўляліся памагатыя. У жалезную малатарню 
запрагалі пару коней, і каля машыны працавалі 
ўчацвярых. Машына змалочвала капу жыта меней 
чым за гадзіну і тэарэтычна за дзень магла змалаціць 
болей за 40 коп, за 10--42 дзён -- усю азіміну, а за 
крыху меншы тэрмін -- ярыну. Аднак практычна ма- 
лацілі толькі 4--5 гадзін, а затым збожжа веялі і 
ўбіралі. 

Малоцячы цэпам, адзін чалавек рабіў за дзень 
(12--44 гадзін) увесь цыкл работ з адной капой азі- 
міны. На машыне пяць чалавек рабілі такі самы 
цыкл з 5--6 копамі. На першы погляд, амаль ніякага 

выйгрышу не было, але на самай справе прадукцый- 
насць павялічвалася не меней чым у два разы, бо на 
малатарні працавалі тыя сямейнікі, якія не маглі ма- 
лаціць цэпам -- дзеці, пачынаючы ад б гадоў, а такса- 
ма старыя, што ганялі коней. Скідваць снапы з тарпы, 
падносіць іх, а таксама падаваць на «стол» маглі 
12--19-гадовыя падлеткі, якія былі здатныя малаціць 
цэпам толькі напаўсілы. Наогул, каля малатарні ха- 
пала двух моцных работнікаў. Такім чынам атрымлі- 
валася, што 5 і нават б чалавек былі роўныя не болей 
чым тром моцным работнікам. Акрамя таго працоў- 
ны дзень на малатарні пачынаўся а пятай ці а шос- 
тай гадзіне раніцы, і людзі не абнядужвалі так, як 
раней. 

Калі з'явіліся малатарні, цэпам пачалі малаціць 
толькі насенную канюшыну, часам грэчку, а пазней 
лубін. Наогул з таго часу цэпам у гаспадарцы кары- 
сталіся вельмі рэдка. Але тут трэба заўважыць, што 
нават у жалезную, лягчэйшую малатарню запрагалі 
пару коней, а значыць, той, хто меў аднаго каня, мог 
малаліць, толькі дамовіўшыся з кім-небудзь іншым. 
«Калачэнне» жыта захавалася і надалей, бо гэты 
спосаб даваў вельмі чыстае зерне і салому на крыц- 
цё стрэх. 

У першыя дзесяцігоддзі гісторыі Віцкаўшчыны 
сяляне веялі веялкай або шуфлем. Гэтаю работай 
займаліся у гумне, і яна вымагала вялікага спрыту: 
збожжа трэба было кідаць веерам, так, каб чыстыя 
зярняты ляцелі далёка наперад, а дрэнныя разам з 
пустазеллем падалі блізка. Каб атрымаць зусім чыс- 
тае збожжа, працэс паўтаралі некалькі разоў. Праў- 
да, у першыя гады існавання вёскі сяляне пяклі 
хлеб з нявеенага жыта, але на продаж і на насенне 
ішло толькі чыстае збожжа, і таму працэнт нявеена- 
га быў невялікі. 

На пачатку ХХ ст. усе віцкаўцы мелі арфы. На 

гэтай веяльнай машыне працавалі два чалавекі, а ча- 
сам і трэці -- хлопчык або дзяўчынка, якія аграбалі 
правеянае збожжа. У параўнанні са старым споса- 
бам прадукцыйнасць працы павялічылася ў тры-ча- 
тыры разы. 

Амаль ва ўсіх гаспадароў былі сячкарні. Іх пры- 
водзілі ў дзеянне рукамі або тым самым прыводам, 
што і малатарні. Улетку сячкарняю рэзалі на корм 
скаціне рознае пустазелле, а таксама салому. Раней 
такую работу рабілі старой касой, і гэта вымагала 
значна больш часу. 

Бадай кожны гаспадар меў і драпач -- культыва- 
тар з 9 зубамі. У драпач запрагалі двух коней. Гэтую 
прыладу выкарыстоўвалі на зямлі, якую цяжка бы- 
ло ўзараць, напрыклад, на канюшынішчы або на по- 
лі, што зарасло пырнікам. Засеяны палетак драпа- 
чом ніколі не забараноўвалі. 

Бульбу абганялі бясколавым плужком, у які за- 
прагалі аднаго каня. Новы спосаб у параўнанні са 
старым, матычным, паскараў работу ў некалькі ра- 
зоў. За дзень плужком можна было абагнаць каля 
дзесяціны бульбы. 

Сеялі ўсе ўручную з сявенькі -- пласкадоннага 
саламянага кошыка, які вісеў у сейбіта на перакіну- 
тай цераз плячо лямцы. Шмат хто меў каткі, зроб- 
леныя з тоўстых бярвёнаў; прыкочвалі толькі ячмень 
і часткова авёс. 

Што да ручных прылад працы, дык драўляныя ві- 
лы саступілі месца жалезнаму чатырохлапаваму са- 
хару (лёгкія драўляныя вілы, якімі ўбіралі сена, са- 
лому і канюшыну, не змяніліся), старадаўняя драў- 
ляная рыдлёўка з акоўкай -- рыдлёўцы жалезнай. 
Новыя прылады не толькі палягчалі, але і значна па- 
скаралі працу. Моладзь кпіла са старых прыладаў і 
казала, што працаваць такімі віламі, якія нават пад- 
няць цяжка, маглі толькі дурні. 

Удасканаленыя прылады, як мы бачым, паднялі 
прадукцыйнасць працы, але дакладна вызначыць гэ- 
ты рост вельмі цяжка, і даводзіцца карыстацца паказ- 
чыкамі даволі прыблізнымі. Напрыклад, у тых гас- 
падарках, дзе былі жняяркі, аб'ём неабходнай на жні- 
ве працы скараціўся прыблізна напалову. Машыны 
зрабілі сялянскую працу лягчэйшаю і адначасова 
ўключылі ў асобныя працэсы тых, хто раней яшчэ 
(або ўжо) не мог у іх удзельнічаць. Гэта, вядома, не 
значыць, што раней дзеці і старыя гультайнічалі, про- 
ста іхні ўдзел у працы быў іншым. 

Калі параўнаць гаспадарку Віцкаўшчыны з пан- 
скаю гаспадаркай у той самай паласе, высвятляецца, 
што яны розніліся не вельмі істотна. Праўда, ні ў ко- 
га з паноў не было трохполля, але прылады працы 
яны мелі такія самыя, як і сяляне. Адрозненне 
было ў тым, што мясцовыя паны карысталіся пара- 
вымі малатарнямі, аднак такія машыны мелі не ўсе, 
а некаторыя да самай рэвалюцыі малацілі і паравы- 
мі і коннымі. 

Што да хатніх прылад, дык тут якіх-небудзь знач- 
ных змен не адбылося. Ці не самай важнаю з іх бы- 
ло з'яўленне калаўрота. Зрэшты, некаторыя жанчы- 
ны ўсё роўна аддавалі перавагу верацяну. Відаць, не 
змянілася і сама тэхніка ткацтва. 

Кросны, зробленыя самім гаспадаром ці спецыя- 
лістам-сталяром, былі ў кожнай гаспадарцы. Да та- 
го, як трапіць у кросны, нітка праходзіла некалькі 
стадый апрацоўкі. З верацяна ці са шпулькі калаўро- 
та яе змотвалі на казельчык, які складаўся з двух 
змацаваных пад простым вуглом квадратаў з тонкіх 
ліштэвак (рэек). Туды, дзе ліштэўкі перакрыжоўва- 
ліся, устаўлялі стрыжань, на адным канцы якога бы- 
ла ручка. Калі на казельчык змотвалі ніткі, яго ста- 
вілі на падстаўку, а калі іх трэба было прасушыць -- 
вешалі над печчу. Калі нітак набіралася дастаткова 

і яны прасыхалі, іх змотвалі ў клубкі. Тут карыста- 
ліся вірком -- палачкай даўжынёю 20--25 см і таў- 
шчынёю каля З см. З абодвух канцоў палачку з ад- 
ступам прыкладна на сантыметр зразалі такім чы- 
нам, каб верхні край зрэзу быў раўналежны канцу, а 
затым у канцах выпальваліся адтуліны. Нітку прасоў- 
валі ў адну з гэтых адтулін, а потым -- яшчэ раз, на 
процілеглым канцы. Гэтая прылада дапамагала паві- 
ваць нітку на клубок. Падрыхтаваныя да снавання 
клубкі молі дыяметр каля 20 см. Снавалі ніткі на 
сноўніцы. Гэта былі два злучаныя пад простым вут- 
лом квадраты з ліштэвак, праз якія праходзіў шост, 
што даставаў ад падлогі да столі. Аснованыя ніткі 
ішлі ў навой -- навіваліся на адну з дэталяў кроснаў. 

Сена, салому, канюшыну, «трушанку» насілі ў 
рэзгінах. Гэты прыстас складаўся з дзвюх сагнутых 
з ляшчыны паўдугаў, шырыня якіх была крыху бо- 
лей за метр. Паўдугі сцягвалі і звязвалі між сабою 
тонкаю вяроўкай. На адлегласці каля 20 см у карка- 
се рэзгін свідравалі адтуліны, у якія прасоўвалі вя- 
роўкі, якія затым працягвалі ўдоўж і ўпоперак. Да 
макаўкі аднаго з паўдужжаў прывязвалі моцную 
вяроўку даўжынёй каля двух метраў. Груз накладалі 
на раскінутыя рэзгіны, заціскалі вяроўкай і ўскідвалі 
на плечы. У рэзгінах звычайна насілі корм жывёле 
з гумна ці з адрыны. 

Бульбу і іншую гародніну насілі ў кошыках, пле- 
ценых з лазы ці з тонкіх яловых каранёў. Аснову 
кошыка складалі два звязаныя пад простым вуглом 
абручы з ляшчыны. Кошык меў форму шара, палову 
якога запляталі. 

Збожжа, а часткова і бульбу, пераносілі ў мяхах. 
Мераю пры гэтым былі асьміна і шаснастка. Шаснаст- 
ка -- шаснаццатая частка бочкі, старадаўняй меры 
(406 літраў), якой карысталіся ў Вялікім княстве Лі- 
тоўскім. Асьміна -- восьмая частка бочкі. Шаснастку 

адмервалі бачуркаю пэўных памераў, адна з клёпак 
якой была даўжэйшаю ад іншых і служыла ручкай. 
Да 1914 г. сёй-той з гаспадароў меў дзесятковыя вагі 
(некаторыя -- старадаўнія шалі), але і ў гэтым вы- 
падку бульбу, а часткова і збожжа на продаж адмер- 
валі найчасцей шаснасткамі. 

Верацёны і іншыя дробныя прылады выточвалі 
па прасніцы -- прымітыўным такарным варштаце, які 
ставілі на лаву. Каб надаць прасніцы ўстойлівасць, 
майстар садзіўся на ніжнюю частку варштата-рамы, 
якая выступала прыкладна на паўметра. Рухальным 
апаратам быў лук са свабоднаю цецівой, якой абкруч- 
валі цурку. Седзячы на выступе варштата, майстар 
левай рукою торгаў лук уніз і ўгору, і цурка круці- 
лася то ў адзін, то ў другі бок. Абточвалі яе карот- 
кім, коса зрэзаным нажом, які майстар трымаў у пра- 
вай руцэ. Зрэшты, некаторыя гаспадары мелі і больш 
дасканалыя такарныя варштаты, на якія рух пада- 
ваўся праз рукаятку. 

Бульбу і інпую гародніну секлі ў карыце, збітым 
з тоўстых дошак. Карытам называлі таксама прыла- 
ду, якая стаяла ля калодзежа і з якой паілі жывёлу. 
Гэтае карыта даўжынёю прыкладна два метры вы- 
длубвалі з асіны. Такім самым спосабам з асіны ра- 
білі начоўкі або ночвы, у якіх мылі бялізну, а такса- 
ма мыліся дзеці і дарослыя. 

Штодзённаю жаночаю прыладаю быў таўкач -- 
насаджаны на даўгое дзяржанне нятоўсты, пераваж- 
на дубовы брус, якім таўклі ў карыце параную буль- 
бу. Яшчэ адна жаночая прылада -- сякач. Гэта са- 
гнутая ў форме літары «б» і насаджаная на дзяржан- 
не сталёвая пластка вышынёю каля 10 і даўжынёю 
каля 25 ем. Секачом секлі сырую бульбу і гародніну, 
якія ішлі на корм жывёле. 

Пераход на новую тэхніку закрануў і іншыя сфе- 
ры гаспадаркі. Напрыклад, раней кожная сям'я мела 

ступу і таўкач і сама рабіла сабе крупы. Пасля за- 
снавання вёскі высветлілася, што недалёка (кіламет- 
раў за восем) ёсць млын з крупэрняй. Відаць, спачат- 
ку старыя лічылі, што абдзіраць крупы на млыне -- 
гэта толькі лішнія выдаткі, аднак неўзабаве «тэхні- 
ка» перамагла. Цікава, што тут узнікла супярэчнасць 
са старымі звычаямі. Віцкаўцы разважалі прыкладна 
так: есці кашу з абадраных на млыне круп У будзён- 
ныя дні, відаць, не грэх, але ці можна варыць з та- 
кіх круп куццю? Каб не саграшыць, у першыя гады 
свайго жыцця на новым месцы сяляне таўклі прызна- 
чаныя на куццю крупы ў ступах. Але людзі ўжо так 
прывыклі да чыстай кашы, што, калі згатавалі «свой- 
скую» куццю, яна, як той казаў, стала колам у гор- 
ле: і нясмачная, і повен рот шалупіння. У выніку 
страх перад богам адступіў і віцкаўцы пачалі варыць 
з добрых круп і куццю. 


3" 





СЯМ'Я 


У ёй было звычайна два пакаленні: бацькі і дзеці, 
зрэдку -- дзяды і бабулі (найчасцей па бацьку). Вы- 
падкаў, каб двое жанатых братоў доўга жылі разам, 
не было. Цасля таго як другі брат адгуляе вяселле, 
яму куплялі яшчэ адзін участак зямлі; гэтаксама ра- 
білі і калі братоў было болей. Дзяліліся толькі тады, 
калі не было грошай, каб купіць новы ўчастак. З тае 
прычыны, што ўсе браты мелі на бацькаву зямлю роў- 
ныя правы, дапускалася магчымасць падзелу ўчаст- 
ка на тры і на чатыры долі, але ў Віцкаўшчыне дзя- 
лілі зямлю (на дзве часткі) толькі два разы. Падчае 
падзелаў усчыналіся сваркі, якія маглі перарастаць 
у бойку. Пра той выпадак, калі раздзяліліся зусім 
мірна, доўга гаварылі ва ўсім наваколлі. 

Галавой у сям'і быў бацька. Ён кіраваў гаспадар- 
каю, прадаваў на рынку прадукты, вёў усе грашовыя 
справы. У ягоных руках былі нават тыя грошы, якія 
жонка прыносіла ў пасаг. Уласнасцю маладзіцы лі- 
чыліся толькі яе асабістыя рэчы -- сукенкі, бялізна, 
палатно. Разводаў у тыя часы не было, а таму канф- 
ліктаў з прычыны падзелу маёмасці не ўзнікала. 

Бацька заставаўся галавой сям'і і гаспадаркі да- 
туль, пакуль меў досыць сілы, прыкладна гадоў да 
60-65, а паеля гэтага мусіў перадаць сваю ўладу сы- 
ну. Тут таксама не было ніякіх узроставых нормаў, і 
ўсё залежала ад абстаноўкі ў сям'і. Бацька пакрысе 

слабеў, ён ужо не мог касіць і рабіць іншую цяжкую 
работу, пакідаў ездзіць на рынак. У такіх умовах да- 
рослы сын, які меў сваіх дзяцей, не лічыў патрэбным 
слухацца бацькавых загадаў, тым больш што і гаспа- 
дарыць часта даводзілася ўжо па-новаму. Няўзнак 
старых зусім адхілялі ад кіравання гаспадаркаю, і на 
іх долю заставаліся адно работы, якія не вымагалі 
вялікай сілы -- пасвіць жывёлу, глядзець дзяцей 
С бй 

Да бацькоў, дзядоў, цётак і дзядзькоў дзеці мусі- 
лі звяртацца заўсёды на «вы». Зварот да іх на «ты» 
лічыўся надзвычайнай грубасцю і хуліганствам. На 
«вы» дзеці павінны былі называць наогул усіх дарос- 
лых, і знаёмых і незнаёмых. 

За 34 гады гісторыі вёскі ў дачыненнях дзяцей і 
бацькоў, як і ў іншых жыццёвых сферах, адбыліся 
вялікія змены. У першыя дзесяцігоддзі маці і асаб- 
ліва бацькі вучылі сваіх дзяцей папругаю, дубцом, а 
часам і бізуном. У ХХ ст. неслух таксама мог зара- 
біць поўху і пакаштаваць бізуна, але формы гэтага 
выхавання былі ўжо значна мякчэйшыя. 

Хлоццы жаніліся найчасцей пасля «прызыву», Гэ- 
та значыць, адбыўшы вайсковую службу, якая сканч- 
валася ў 25 гадоў. Праўда, строгага правіла тут не 
было, часам вяселле гулялі і да «прызыву». Дзяўча- 
ты выходзілі замуж звычайна ва ўзросце каля 20 га- 
доў. Хлопец ці дзяўчына выбіралі сабе пару пераваж- 
на па асабістых сімпатыях. Бацькі, уважаючы на ба- 
гацце жаніха або нявесты, спрабавалі ўплываць на 
дзяцей, але вырашала справу ўсё ж сама моладзь. 
Праўда, і маладыя віцкаўцы таксама ўлічвалі тут ма- 
тэрыяльнае становішча, і такіх выпадкаў, каб дзяў- 
чына з заможнай сям'і выйшла замуж за бедняка або 
каб хлопец з заможных ажаніўся з бяднячкаю, а па- 
гатоў з батрачкаю, не было. 

Збіраючыся заслаць да дзяўчыны сватоў, хлопец 

звычайна загадзя дамаўляўся са сваёй абранніцаю, 
аднак часам сваты заяўляліся і тады, калі іх зусім не 
чакалі не толькі бацькі, але і сама нявеста. Бывала 
і так, што жаніх спачатку раіўся са сваякамі наконт 
навакольных дзяўчат на выданні, даведваўся пра іх- 
ні пасаг і пра гаспадарскія здольнасці, а затым вызна- 
чаў сабе некалькі магчымых нявест і пачынаў да іх 
раз-пораз завітваць. У некаторых пераборлівых або 
нерашучых жаніхоў такія агледзіны доўжыліся га- 
дамі. 

Нявесты таксама мелі свае разлікі. У новай сям'і 
маладая жонка мусіла прыстасоўвацца да іншых звы- 
чак і іншага распарадку жыцця і працы. Найцяжэй 
было наладжваць дачыненні з ятроўкаю і са свяк- 
роўю. Таму з пункту погляду нявесты вартасць жа- 
ніха, апрача ўсяго іншага, вызначалася і тым, ці 
ёсць у яго браты, і тым больш жанатыя, ці жывая 
ягоная маці і які ў яе характар. 

Пасля таго як абодва бакі дамаўляліся (перад- 
усім наконт пасагу), рабілі заручыны ці запоіны. Ця- 
пер справу лічылі вырашанай і пачыналі рыхтавац- 
ца да вяселля. Часам, праўда вельмі рэдка, здаралі- 
ся выпадкі, калі ў сам дзень вяселля, як жаніх ужо 
быў у нявесты, усё ледзьве не разладжвалася, бо вы- 
святлялася, што цесць спрабуе абвесці зяця вакол 
пальца. Загваздка была, зразумела, у тым самым па- 
сагу. 

Вяселлі найчасцей гулялі ўвосень, перад піліпаў- 
каю. Пачыналася вяселле з прыезду маладога з яго- 
нымі гасцямі Ў нявесціну хату. Госці ад маладога на- 
зываліся сватамі, ад маладой -- прыданымі. У хаце 
Ужо чакаў аркестр -- скрыпка, цымбалы і кларнет. 
Музыкам ллаціў жаніх. Яны мелі заробак і з таго, 
што ігралі марш перад ад'ездам з нявесцінай хаты і 
напрыканцы усяго вяселля -- за гэта кожны госць му- 
сіў кінуць на талерку нейкую манету. Гадзіне а чац- 

вёртай -- а пятай жаніх і нявеста паасобку выпраў- 
ляліся разам з гасцямі ў царкву, а пасля вянчання 
вярталіся да маладой, дзе пачыналася бяседа і ско- 
кі. Тыя, каго афіцыйна запрасілі на вяселле, мусілі 
прыносіць ці прывозіць з сабою розныя пачастункі: 
кумпяк, добры кавалак сала, смажанае парася, кілба- 
су, сыр.. Гэтых ганаровых гасцей садзілі за стол 
першымі. Каб паскакаць, падзівіцца, а часам і пабуя- 
ніць, на вяселле збіралася і няпрошаная моладзь. 
Такіх нязваных гасцей клікалі да стала на выбар. 
Бяседа ў нявесты працягвалася да вечара наступна- 
та дня. Пасля гэтага маладыя разам з прошанымі 
тасцямі ішлі або ехалі да жаніха, дзе балявалі да 
заўтрашняга вечара. Пакідаючы бацькаву хату, ня- 
веста забірала свой пасаг: куфар або камоду з сукен- 
камі, абуткам, палатном і г. Д. 

Раней, у час заснавання вёскі, вяселле было знач- 
на больш складанаю з'яваю. Маладую перад тым, як 
выпраўляць у царкву, садзілі на прыкрытую вывер- 
нутым кажухом дзяжу. Абавязковаю часткаю вясель- 
нага абраду была выпечка каравая. Гэтым займаліся 
некалькі замужніх жанчын, якія ведалі адпаведныя 
рытуалы. Мужчыны, дакладней хлопцы, мусілі кара- 
вай -- спечаны ці нават сыры -- украсці, і гэта ства- 
рала дадатковую, часам вясёлую, часам зласнаватую, 
мітусню. Увесь гэты час безупынна гучалі вясель- 
ныя песні. 

Ці не з першых гадоў гісторыі Віцкаўшчыны та- 
кія звычаі былі прызнаны забабонамі, якія, магчыма, 
і могуць існаваць у каго-небудзь накшталт «мужы- 
коў» з суседняга Грычына, але толькі не ў асвечаных 
віцкаўцаў. Песні ў Віцкаўшчыне наогул не шанавалі, 
а што да каравая, дык яго на вяселлі замяніў куп- 
лены ў Мінску торт. Купіць яго было значна лягчэй, 
чым пячы каравай дома, не кажучы ўжо пра тое, што 
куплёны торт быў смачнейшы і выглядаў нашмат 

шыкоўней. Маладое пакаленне віцкаўцаў увогуле не 
магло ўявіць сабе якога-небудзь іншага каравая. 

Сяляне надзвычай непрыязна ставіліся да паза- 
шлюбных дзяцей, жыццё якіх было гэткае ж гарот- 
нае, як і доля іхніх мацярок. Гэтых дзяцей называлі 
байструкамі і байстручкамі, а часам -- самасейкамі 
(таксама як і «незаконна» выведзеных куранятаў). 
У Віцкаўшчыне байструкоў не было, але казалі, што 
адна парабчанка нарадзіла дзіця, якое адразу заду- 
шыла. Бацька дзіцяці даў урадніку адпаведны хабар, 
і справу замялі. 

У суседнім Грычыне быў больш складаны выпа- 
дак. Бацька, заўважыўшы, што ягоная дачка-прыга- 
жуня цяжарная, выгнаў яе з хаты. Аднак у вёсцы 
знайшліся спагадлівыя людзі, якія расстараліся лесу 
і цэглы і за адзін дзень на прысадах каля гасцінца 
збудавалі дзеля гэтай жанчыны хату і змуравалі ў 
хаце печ. Ураднік, які неадкладна прыбыў на месца, 
ужо не мог нічога зрабіць, бо зносіць будынак з печ- 
чу забаранялася. У гэтай пастаўленай на «незакон- 
най» зямлі хатцы маладая маці з дзіцем і жыла. 


ПРАЦА 
МУЖЧЫНСКАЯ 
І ЖАНОЧАЯ 





Віцкаўцы лічылі сапраўднай толькі цяжкую фізічную 
працу, а дакладней -- працу сялянскую. Што да ін- 
шых відаў чалавечай дзейнасці, дык іх успрымалі з 
іроніяй. Асабліва кпілі з працы ў розных установах, 
дзе ўлетку добра апранутыя людзі сядзелі ў халадку, 
а ўзімку -- у цяпле. 

Працу ў вёсцы строга дзялілі на мужчынскую і на 
жаночую. Хлопчыкам і дзяўчынкам даручалі пры- 
кладна аднолькавую работу, але з гадамі розніца рабі- 
лася адчувальнаю і тут. Зразумела, што мужчыны ра- 
білі самае цяжкае: касілі, аралі, скарадзілі, разгру- 
жалі з калёсаў снапы, сена і канюшыну, ездзілі ў 
лес па бярвенне і па дровы, цяслярылі, секлі дровы, 
даглядалі коней. Мужчыны таксама прадавалі свае 
вырабы і амаль заўсёды самі куплялі ўсё патрэбнае 
ў гаспадарцы. 

Жанчыны жалі, падварочвалі сена, пралі, ткалі, 
даглядалі кароў і свіней; яны павінны былі таксама 
збіваць масла і рабіць сыр. Галоўным клопатам жан- 
чын было гатаванне ежы, каб накарміць сям'ю; яны 
мусілі таксама парыць бульбу на пакорм скаціне. На- 
туральна, што жанчыны глядзелі дзяцей, мылі бяліз- 
ну, абшывалі дзяцей і часткова дарослых, а таксама 
прыбіралі ў хаце і насілі ваду. 

Падзел працы на мужчынскую і жаночую ў нека- 
торых сем'ях быў такі строгі, што жанчыны, пражыў- 

шы ўсё жыццё ў вёсцы, не ўмелі запрэгчы ў калёсы 
ці ў сані каня, не адважваліся самастойна, без муж- 
чыны, куды-небудзь паехаць. Адначасова мужчына 
лічыў знявагаю сваёй годнасці падаіць карову, пры- 
несці вады, выцягнуць з печы цяжкі саган і нават 
дастаць, калі жанчын не было дома, згатаваны полу- 
дзень. Толькі калі пачалася першая сусветная вайна, 
хоць і зрэдку, але можна было ўбачыць, як жанчына 
арэ або косіць. 

Ці нашмат жаночая праца была лягчэйшая? На- 
чаць бярвенне, пілаваць тоўстыя дрэвы, касіць ня- 
лёгка і дужаму мужчыну, аднак і чыста жаночая 
праца таксама цяжкая, тым больш што, стаміўшыся 
за дзень да знямогі, жанчына мусіла і ўначы няраз 
падымацца да дзіцяці. 

Найцяжэй жанчынам было на жніве, але і ў ад- 
носна вольныя восень і зіму гаспадыні даводзілася 
працаваць да знямогі. Свіней (а ўзімку і кароў) кар- 
мілі бульбаю, і, калі жывёлы было багата, гаспадыня 
мусіла штодня парыць кілаграмаў па 50--60. Буль- 
бу трэба было выцягнуць са склепа, памыць у сцю- 
дзёнай калодзежнай вадзе, засыпаць у саганы і, за- 
ліўшы вадою, падняць на прыпечак. Такія саганы 
важылі кілаграмаў па 15--20. Паставіць іх У печ, а 
потым выцягнуць было цяжка нават маладой дужай 
жанчыне. Параную бульбу выварочвалі ў карыта і 
зліўшы ваду, таўклі таўкачом. Усё гэта рабілі ў кух- 
ні, а калі асобнай кухні не было, дык у хаце, якую 
тады напаўнялі клубы пары. Амаль кожны тыдзень 
гаспадыні пяклі на свае немалыя сем'і хлеб. Яго рас- 
чынялі ў вялікай дзяжы, і вымесіць цеста таксама 
было нялёгка. Такім чынам, хоць жаночая праца на- 
огул і лягчэйшая ад мужчынскай, але, беручы пад 
увагу розніцу сілы, можна сказаць, што жанчыне да- 

водзілася не менш цяжка. 

Працаваць віцкаўцы пачыналі прыкладна з пяці 

гадоў і працягвалі практычна да скону. Пяці-тасці- 
гадовыя дзеці ўжо няньчылі малодшых братоў і ся- 
стрычак. Што да іншай работы, дык тут усё пачына- 


лася як быццам з гульні. Напрыклад, старэйшыя дзе- 
ці (10--12 гадоў) складалі сена, а пры іх таўклася 
малеча, якая неўпрыкмет вучылася таптаць сена, 
выкладваць край тарпы так, каб яна не абвалілася. 
Гэтаксама малодшыя дзеці вучыліся і складаць сна- 
пы. Апрача таго, малыя павінны былі ўвечары зага- 
няць авечак, дапамагаць маці садзіць гародніну, на- 
сіць у поле полудзень, падмятаць у хаце. Увогуле, У 
гаспадарцы заўсёды знаходзілася якая-небудзь па- 
сільная дзецям работа. Шасці-васьмігадовыя хлап- 
чукі дапамагалі паліваць гарод, паганялі запрэжа- 
ных у малатарні коней, адводзілі іх на пашу. Такіх 
работнікаў падымалі гадзіне а шостай -- а сёмай ра- 
ніцы. У 9--10 гадоў гэтая прывілея сканчвалася, бо 
хлапчукі, а часам, праўда, вельмі рэдка і дзяўчынкі, 
рабіліся пастушкамі. У Віцкаўшчыне грамадскага 
пастуха наймалі толькі на авечак, а каровы кожны 
гаспадар пасвіў асобна. Гэта была цяжкая праца, бо 
ўлетку скаціну выганялі на світанні, і дзеці мусілі 
штодня падымацца а чацвёртай гадзіне раніцы. Ле- 
там кароў ганялі на ранкі -- пасвілі ад самае раніцы 
гадзін да 10, а пасля трох гадзін зноў выганялі і па- 
свілі да вечара. Усё лета малы пастух недасыпаў і 
не меў выхадных. На папары, дзе пасвілі жывёлу, 
сям-там была пасеяна канюшына і бульба, да таго ж 
папарны палетак быў побач з сенажацямі і пасёвамі. 
Пастушок увесь час мусіў сачыць, каб каровы не за- 
лезлі ў шкоду, бо тады гаспадары ўсчыналі звадку, 
якая магла скончыцца расправай. Асабліва цяжка 
было, калі красавала жыта: гэтаю парою з'яўляліся 
авадні і пастух ледзьве стрымліваў свой статак. Уво- 
сель, як спёка мінала, рабілася лягчэй: Кароў выга- 
нялі на пашу недзе а шостай, палеткі і сенажаці ўжо 

былі ўбраныя, жывёла хадзіла вольна, і пастушкі на- 
рэшце маглі пагуляць ці проста паляжаць дзе-не- 
будзь на ўзмежку. Пасвіць коні хлапчукі любілі знач- 
на болей. Па-першае, да пашы яны ехалі верхам. Па- 
другое, коней заўсёды путалі, і глядзець за імі было 
вельмі проста. Пастухоўская служба сканчвалася га- 
доў у 13--44, калі хлопчыку прызначалі больш скла- 
даную работу -- араць, скарадзіць, а потым і касіць. 
Гадоў каля васемнаццаці сялянскі сын ужо не толькі 
рабіў усю работу на зямлі, але і цяслярыў, рапараваў 
збрую і абутак, плёў кошыкі і наогул умеў рабіць усё 
тое, што і ягоны бацька. 

Дзяўчынкі глядзелі малых, дапамагалі маці, а 
гадоў з сямі-васьмі іх ужо прывучалі прасці. Спачат- 
ку яны пралі толькі верацяном і самы горшы лён -- 
«асмычыны». Дзяўчынкі выцягвалі няроўныя грубыя 
ніткі, слінілі сваю пражу і, пераймаючы жанчын, 
спрабавалі прапішчаць якую-небудзь песню. Затым 
іх прывучалі сушыць сена, даглядаць скаціну, даіць 
кароў, вучылі шыць і гатаваць. 

Працоўны дзень і ўлетку, і нярэдка зімою пачы- 
наўся а чацвёртай гадзіне раніцы. Летам, асабліва ў 
пільніцу, выпаліўшы ў печы і накарміўшы сям'ю і 
жывёлу, гаспадыня недзе гадзіне а шостай ужо вы- 
праўлялася жаць, а падчас сенакосу трохі пазней 
ішла разбіваць пракосы і растрасаць сена, складзенае 
нанач у копы. Узімку, устаўшы гэтаксама рана, ка- 
беты садзіліся прасці, потым запальвалі ў печы, і па- 
чынаўся звычайны працоўны дзень. Карміць сям'ю і 
худобу трэба было штодня, а таму нават на гадавыя 
святы гаспадыні падымаліся вельмі рана. 

Дзяўчынак вучылі жаць гадоў з 12-ці, а часам і 
раней. Жаць пачыналі а шостай, калі падсыхала ра- 
са. Гадзін каля адзінаццаці быў першы перапынак -- 
жнеі снедалі і з паўгадзіны адпачывалі. Недзе а трэ- 
цяй яны палуднавалі і адпачывалі яшчэ гадзіну. 

Пасля гэтага жалі ўжо да заходу сонца, гэта зна- 
чыць, гадзін да дзевяці. Увогуле жнеі былі на полі 
каля 15 гадзін, з якіх 13 працавалі. Вярнуўшыся да- 
хаты, жанчынам трэба было яшчэ падаіць кароў, зга- 
таваць вячэру, пакласці дзяцей спаць. Такім чынам, 
летні працоўны дзень доўжыўся не меней 18 гадзін. 
У гэты распарадак часам маглі ўносіць нейкія змены, 
але ніякай палёгкі яны не давалі. Некаторыя гаспа- 
дары, напрыклад, не дазвалялі сваім жнеям адпачы- 
ваць ні пасля снедання, ні пасля полудня. 

Жалі не разгінаючыся, басанож ступаючы па 
ржышчы. Некаторыя модніцы стваралі сабе дадатко- 
выя цяжкасці. На пачатку ХХ ст. мода патрабавала, 
каб жаночы твар быў белы. З гэтае прычыны дзяўча- 
ты і маладыя жапчыны «закручваліся» -- завязвалі 
ўвесь твар, пакідаючы толькі вузкую шчыліну вачам, 
і цэлы дзень дыхалі праз хустку. Увечары, саставіў- 
шы снапы ў мэндлікі, жнеі з песнямі вярталіся да- 
дому. Спявачкі знікалі ў прыцемку, словы цяжка бы- 
ло разабраць, чуваць быў толькі матыў. Зрэшты, віц- 
каўскія кабеты спявалі рэдка, але жніўныя песпі 
чуліся адусюль, бо жалі па ўсім наваколлі. 

Несканчоным жаночым заняткам было прадзі- 
ва -- праца не вельмі цяжкая, але сумная і аднастай- 
пая. Калі дзяўчынка ўжо ўмела сяк-так выцягваць 
пітку на выраб радна, ёй пачыналі даваць лепшы лён. 
Цяпер яна прала не верацяном, а калаўротам і гадоў 
у 16-47 ужо выцягвала нітку, якую пускалі на ку- 
жаль. Прасці пачыналі з восені, калі раннія прыцем- 
кі не дазвалялі працаваць на полі. Пралі ўсю зіму, 
а калі выпадала вольная хвіліна, садзіліся да прас- 
ніцы і ўвесну і летам. Вялікай сялянскай сям'і трэба 
было шмат палатна і сукна па адзенне, і, хоць, У 
ХХ ст. вопратку тылі пераважна з крамніны, на бя- 
лізну па-ранейшаму ішло сваё палатно. Да таго ж 
багата палатна трэба было на розпыя іншыя гаспа- 

дарчыя надобы. Апрача лёну жанчыны пралі авечую 
воўну, з якой выраблялі сукно. З яго шылі пінжакі, 
буркі, коўдры і інш. Зімою прадзіва было дзяўчатам 
адначасова і забаваю, бо ўвечары яны збіраліся пра- 
сці ў якой-небудзь з сябровак. Але строгія і ашчад- 
ныя віцкаўцы не надта ўхвалялі гэтыя зборні, мяр- 
куючы, што дома пралля зробіць болей, чым на «па- 
прадухах». 

Палатно, і найперш кужэльнае, было абавязковаю 
часткаю пасагу, а таму кожная дзяўчына і кожная 
маці імкнуліся напрасці і выткаць як мага болей. 
Звычайна снавала ніты і ткала палотны і сукно сама 
гаспадыня, пакрысе прывучаючы да гэтага дачок. 
У кожнай гаспадарцы былі свае кросны. Працаваць 
па іх пачыналі ў вялікі пост, каб скончыць работу да 
вялікадня, а дакладней, да вербніцы. Лічылася, пто, 
калі на вялікдзень у пакоі стаяць кросны, гэта псуе 
не толькі святочны выгляд хаты, але ў нейкім сэнсе 
і ўсё свята. Палотны бялілі на лузе, расецілаючы іх 
(папярэдне намачыўшы) на траве. 

ІЖаночаю (з удзелам хлопчыкаў) работай лічыла- 
ся і ўборка бульбы. Частка ўраджаю па разагнаным 
загоне заставалася ў зямлі, а выбіраць бульбу, каб 
не пашкодзіць яе, дазвалялася толькі рукамі. Людзі 
або стаялі сагнуўшыся, або поўзалі па зямлі на ка- 
ленях. Нават калі бульбу выбіралі ў пагодныя дні, 
рукі не адмываліся тыдні з два, а пад пазногцямі 
зямля сядзела яшчэ пару месяцаў. Значна цяжэй 
было працаваць у непагадзь. Тады бульбу, каб не па- 
гніла, дзе-небудзь дасушвалі. Часам жанчыны пра- 
цавалі у палатняных пальчатках, але яны хутка рва- 
ліся, і наогул добрая працаўніца заўсёды выбірала 
бульбу голымі рукамі. 

і востраю касою нааабна ананасы 
ць вельмі лёгка, але ягопыя 

плечы заўсёды былі мокрыя ад поту. Цяжкасць гэтае 
працы залежала не толькі ад спрыту касца і ад яка- 
сці касы, але і ад таго, што касілі. Найлягчэй было 
касіць асаку і наогул траву на вільготным поплаве, 
найцяжэй -- невысокі і вельмі цвёрды сівец. Яго ка- 
сілі толькі раніцою, па расе, або пасля дажджу. Ня- 
лёгка было ўпраўляцца і з канюшынаю, асабліва ка- 
лі яна вырастала высокая, асядала і звівалася ў гнёз- 
ды. Такую канюшыну гнаць пракосам немагчыма, і 
касец мусіў заходзіць з розных бакоў. 

Уся далейшая звязаная з сенакосам праца была 
значна лягчэйшая і нават прыемная. Разбіваць пако- 
сы на недалёкіх ад дому сенажацях жанчыны ішлі 
разам з дзецьмі і падлеткамі. З гэтае нагоды жанкі 
заўсёды прыбіраліся. Пакосы разбівалі, як прасыха- 
ла сенажаць, а гадзіны праз тры-чатыры ў пагодны 
дзень сена варочалі. Калі надвор'е трывала да веча- 
ра, сена варочалі яшчэ раз ці два, а нанач складалі 
ў копы. Чым сушэйшая трава -- тым большыя копы. 
Складаннем і падграбаннем сена займаліся пераваж- 
на жанчыны, але гэтая праца не рабіла ганьбы і муж- 
чынам. Раніцою наступнага дня копы разбівалі і, ра- 
зы два паварочаўшы, сена пачыналі ўбіраць. Пагруз- 
ка на воз вымагала пэўнага спрыту і ад тых, Хто 
падаваў сена, і асабліва ад тых, хто стаяў на драбі- 
нах і ўкладаў яго. 

Уборка канюшыны не была такой святочнаю, як 
сенакос. Па-першае, сенакос пачынаўся ва ўсіх ад- 
начасова, а ўчасткі з канюшынаю былі раскіданы, 
і касілі іх у розны час. Да таго ж коса зрэзаныя тоў- 
стыя сцябліны канюшыны моцна калолі босыя ногі 
работнікаў, што мала спрыяла святочнаму настрою; 

Калі з'явіліся машыны, малацьба і веянне, якімі 
раней займаліся пераважна мужчыны, ужо не патра- 
бавалі вялікай сілы. Цяжкой работаю разам з кась- 
бою заставаліся высечка і вываз лесу. Вядома, асаб- 

ліва нялёгка даводзілася мужчынам у першыя гады 
пасля заснавапня вёскі, калі трэба было не толькі 
насекчы і завезці дадому неабходны лес, але і паста- 
віць самі будынкі. Потым такой працы стала значна 
меней: падрамантаваць хлеў, ашаляваць хату, пры- 
будаваць гумно. 

Такім чынам, галоўным заняткам віцкаўцаў было 
земляробства -- ворыва, сяўба, уборка і малацьба, 
прычым з часам, хоць працавалі ўлетку, як і раней, 
пе меней за 18 гадзін, нагрузка ўсё ж паменшылася. 

Калі лічыць немаўлятаў, лядачых старых і наня- 
тых работнікаў, у вёсцы жыло 4138 душ. На душу 
выходзіла па 3,6 дзесяціны зямлі. Без дзяцей да 
ІО гадоў і без старых, якім ужо споўнілася 70, усіх 
работнікаў было 44. Пры такім падліку на душу 
прыпадала па 4.5 дзесяціны. 


ПАРАБКІ 


Каб урабіць 20--30 дзесяцін зямлі, трэба было двое 
дарослых мужчын і столькі ж жанчын, а таксама 
хлопчык-пастушок. Столькі работнікаў мела толькі 
частка сем'яў, а таму большасць гаспадароў наймала 
парабкаў, звычайна нежанатых маладых мужчын ці 
незамужніх дзяўчат. Наёмныя парабкі былі ва ўсіх 
гаспадароў, якія мелі 40 дзесяцін і болей. Праўда, 
гэтае правіла не пашыралася на арандатара, які ўзяў 
участак на 50 дзес., але наймаў часам толькі жней, 
бо меў сям'ю з сямі чалавек (двое дарослых мужчын, 
двое дарослых жанчын, двое падлеткаў і стары). Што 
да ўладальнікаў меншых участкаў, дык наяўнасць і 
колькасць наёмных рабочых залежала ў іх ад коль- 
касці і ўзросту сямейнікаў. Халасты ўладальнік 
20 дзесяцін меў парабка, парабчанку і пастуха. Та- 
кім чынам, у гэтай гаспадарцы наёмныя рабочыя 
(улетку гаспадар наймаў яшчэ жней, а ўвосень -- 
жанчын, каб выбраць бульбу) складалі “/4 усёй ра- 
бочай сілы. Аднак былі і гаспадаркі па 30 дзесяцін, 
куды (ды і то не заўсёды) наймалі толькі хлопчыка- 
пастушка. 

Калі падлічыць усіх асноўных жыхароў вёскі, 
арандатараў і наёмных рабочых, атрымаецца, што на 
пачатак першай сусветнай вайны ў Віцкаўшчыне бы- 
ло 48 карэнных жыхароў -- мужчын і 45 -- жанчын, 
з іх дзяцей да 10 гадоў -- 19, падлеткаў ад 10 да 

18 гадоў -- 23, працаздольных дарослых -- 47, ста- 
рых, якім споўнілася 70 і больш гадоў -- 4. Пры гэ- 
тым сем дарослых у вёсцы не жылі. Сярод наёмных 
рабочых мужчын было 8, дзяўчат -- 10, хлопчыкаў- 
пастушкоў -- таксама 10. З тае прычыны, што сямёра 
мужчын у вёсцы не жылі, працэнт дарослых зніжаў- 
ся да 43, аднак з улікам таго, што працавалі, наколь- 
кі ставала сілы, і старыя, і частка дзяцей, непрацую- 
чыя (малыя дзеці) наўрад ці складалі 10 працэнтаў. 
Калі ж лічыць усіх падлеткаў і дарослых разам з на- 
ёмнымі, дык парабкі складалі каля 30 працэнтаў 
рабочай сілы. У вёсцы было таксама дзве сям'і аран- 
датараў: 8 мужчын і 5 жанчын, з іх адно дзіця да 
10 гадоў, 4 падлеткі, 7 дарослых і адзін стары. Наём- 
ных рабочых арандатары не мелі. 

Хоць рабочых рук хапала і ў навакольных вёсках, 
парабкаў і парабчанак віцкаўцы зазвычай прывозілі 
за 130 км з Наваградчыны, а менавіта з-пад Цырына, 
дзе бракавала зямлі і большасць сялян жылі вельмі 
бедна. Тут было дзве прычыны. Па-першае, на На- 
ваградчыне рабочыя каштавалі танней, чым у мінскіх 
ваколіцах, і, па-другое, парабкі, якіх прывезлі зда- 
лёк, заставаліся ў гаспадара цэлы год, бо папросту не 
мелі магчымасці з'ездзіць на дзень-два дахаты. 

Найманне парабкаў і разлікі з імі мелі свой пара- 
дак. 24 снежня, пасля першай куцці, гаспадар забі- 
раў работніка або работнікаў і выпраўляўся на кані 
ў тую вёску, адкуль яны былі родам. Разлічваліся па- 
водле папярэдняй дамовы па-рознаму. Гаспадар мог 
заплаціць усе заробленыя за год грошы ў дзень ад'- 
езду. Часам парабку плацілі часткамі на працягу 
ягонае працы. Грошы, заробленыя дзяўчатамі, звы- 
чайна аддавалі іхнім бацькам або маці. Бывала, што 
дзяўчаты трацілі свой заробак у Мінску, купляючы 
сабе на пасаг паліто, чаравікі ці сукенку. Добрая і 
задаволеная сваімі парабкамі гаспадыня давала ім 

на ад'езд падарункі: кавалак сала, кілбасы, сыр, бо- 
хан хлеба і іншае. Гаспадар прывозіў работнікаў да- 
хаты і шукаў сабе новых на наступны год. Часам ён 
браў тых самых, а калі гаспадар і парабак разумелі- 
ся, дык гэтая дамова магла паўтарыцца разы тры і 
болей. Пабыўшы ў Цырыне два-тры дні, віцкавец 
разам з новымі ці былымі работнікамі ехаў назад. 
У зваротны шлях выязджалі так, каб напярэдадні 
Новага года, на багатую куццю, ужо быць дома. 

Парабкі жылі ў гаспадара на ўсім гатовым: ён іх 
карміў, апранаў і абуваў. У працоўны час віцкаўцы 
і самі не фарсілі, зразумела, што іхнія работнікі так- 
сама хадзілі не ў абновах. На зіму ім, напрыклад, вы- 
давалі стары зашмальцаваны кажух і старыя боты. 
Лапці піхто з гаспадароў не насіў, амаль ніхто не 
даваў іх і парабкам. Пэўна, выдаць паднотаныя бо- 
ты было прасцей, чым плесці або купляць лапці, да 
таго ж і плесці іх маладое пакаленне ўжо не ўмела. 
У цёплую пару года заўсёды, апрача святаў, усе ха- 
дзілі басанож. І гаспадары, і работнікі насілі бялізну 
з саматканага палатна, але гаспадары -- з больш тон- 
кага. Увесну і ўвосень парабкам выдавалі пінжакі з 
грубага, таксама даматкапага сукна. Спалі работнікі 
па кухні, а калі яе не было, дык на лаве ў пакоі. 
Улетку хлопцы начавалі на гумне. 

У будзённыя дні гаспадары і парабкі елі разам з 
агульнай місы, але на святы, асабліва калі ў хаце 
былі госці, работнікаў за стол не пускалі. Толькі на 
вялікдзень, калі ўсе разгаўляліся, за стол зноў садзі- 
ліся разам. У парабкаў былі і іншыя абмежаванні. 
Сямейнікі, напрыклад, мелі права не толькі адкроіць 
сабе лусту хлеба, але і наліць кубак малака (сала, 
масла, кілбасы і іншыя падобныя прадукты зачынялі 
па замок, іх выдавала толькі гаспадыня). Парабку не 
забарапялася адрэзаць кавалак хлеба, але малако 
яму налівала гаспадыня, У нядзелю, калі абавязкова 

пяклі бліны, гаспадар і дзеці мазалі бліны да снедан- 
ня, а работнік мусіў чакаць, пакуль усіх паклічуць 
за стол. Парабкі называлі гаспадара і гаспадыню на 
«вы», «папам» або «пані», а тыя казалі свайму работ- 
піку «ты». Часам гаспадары патрабавалі, каб парабкі 
называлі на «вы» і іхніх старэйшых дзяцей, але з гэ- 
тага нічога не атрымлівалася: і тыя і другія казалі 
адпо аднаму «ты». Парабку няможна было заляцац- 
па да гаспадаровай дачкі, а сыну гаспадара -- упа- 
даць за парабчанкаю. 

У працы ніякіх перавагаў перад парабкамі гас- 
падары не мелі. Часам між імі ўзнікала спрэчка, пры- 
чым незадаволеныя часцей былі гаспадары. Зрэдку 
парабак сыходзіў да часу або гаспадар выганяў яго. 

У 4949- 4943 гадах парабак зарабляў за год на 
ўсім гатовым 35--40 рублёў, парабчанка -- 25:-28. 
На падзённай працы найлепшы касеп атрымліваў за 
дзень рубель, жняя зарабляла на жыце 60--70, на 
аўсе -- 40--50 капеек. Беручы пад ўвагу выдаткі на 
адзенне і харчаванне, можна падлічыць, што ўзяты 
на год парабак «каштаваў» каля 100--110 руб. На 
харчаванне ў сярэднім ішло штодня 13--15 капеек, 
на адзенне і абутак -- 10-45 рублёў за ўвесь час. 
Велізарная разбежка ў аплаце падзённага і сталага 
работнікаў тлумачыцца тым, што падзённы касец 
працаваў ад відна да цямна, а гаспадар і парабак за- 
звычай касілі ад усходу сонца і гадзін да 9--10, а 
пасля займаліся іншай, лягчэйшаю працаю. 

За гады ад заснавання вёскі да першай сусветнай 
вайны заробак парабка павялічыўся нязначна. Па- 
водле анкет 1873 г. селянін плаціў парабку ў гэтай 
мясцовасці 20 рублёў за год (харчаванне каштавала 
30 руб., адзенне -- 14), парабчапцы -- 14 рублёў 
(30 -- харчаванне і 10 -- вопратка) !. Мяркуючы па 


Г Рукапісны аддзел бібліятэкі Вільнюскага універсітэта 
(лалей -- РАБВУ), ф. 34, спр. 10780, арк. 4, М сіі 

тагачасных цэнах на прадукты, можна думаць, што 
кошт харчавання ў анкетах крыху перабольшаны. 
Тая самая “рыніца сцвярджае, што ў ваколіцах Віц- 
каўшчыны памешчык плаціў гадавому работніку 
25 рублёў грашыма і, апрача таго, даваў дзве чвэрці 
жыта, чвэрць ячменю, выдзяляў участак зямлі, каб 
пасадзіць пяць чацверыкоў бульбы і пасеяць два-тры 
гарнцы лёну, а таксама дазваляў трымаць карову, 
якая ўлетку хадзіла на пашы, а зімой кармілася ра- 
зам з панскаю жывёлай. Такім чынам, панскі пара- 
бак каштаваў 05 рублёў. 

У асобных выпадках самі віцкаўцы не гаспадары- 
лі, а бралі арандатараў. Тады гаспадар павінен быў 
даць арандатару памяшканне (старую хату або па- 
лову той, дзе жыў сам) і хлявы. Арандатар кары- 
стаўся таксама ягонымі малатарняй, арфай, сячкар- 
няй, плугамі, баронамі і плужкамі-абганялкамі; ён 
мусіў мець толькі асабістыя прылады працы: сякеры, 
косы, сярпы. Усе дзяржаўныя і недзяржаўныя павін- 
насці, якія ляжалі на ўчастку, выконваў гаспадар, 
арандатар жа павінен быў здаць яму палову ўсяго 
ўраджаю і сена. Зямлю аддавалі ў арэнду, калі сам 
гаспадар урабляць яе не мог. Але быў выпадак, калі 
ўчастак здалі не так, як зазвычай. У маладой жанчы- 
ны, якая мела 20 дзесяцін, памёр, пакінуўшы малень- 
кага сына, муж. Гаспадарыць сама ўдава не магла, а 
таму здала зямлю з той умоваю, што арандатар будзе 
даваць ёй вызначаную колькасць збожжа, бульбы, 
забяспечваць дрывамі і плаціць пэўную суму грошай. 
Сабе яна пакінула гарод, карову, пару свіней і аве- 
чак. Пасля рэвалюцыі арандатары адрэзалі сабе па- 
лову здадзенай ім зямлі і такім чынам зраўняліся з 
гаспадарамі. 


ТРОХПОЛЛЕ 
І НАВАЦЫІ 





Зрабіўшы складаны і досыць недарэчны падзел зямлі 
на ўчасткі, сяляне вельмі хутка пераканаліся ў яго- 
най нязручнасці (зрэшты, гэта ўжо было відаць і пад- 
час самога падзелу). Найбольш замінала тое, што не- 
каторыя ўчасткі былі далёка (да трох вёрстаў) ад 
дому. На тое, каб завезці на свае канцавыя палеткі 
гной ці прывезці адтуль воз снапоў, у віцкаўцаў ішло 
не меней гадзіны ў адзін канец. З улікам часу на 
ўкладку снапоў у полі і на разгрузку воза ў гумне 
гэта значыла, што, пачаўшы працаваць а дзевятай 
раніцы (калі снапы прасыхалі ад расы), да вечара 
можна было, не робячы перапынкаў, звярнуцца пяць- 
шэсць разоў. З блізкага ўчастка за той самы час мож- 
на было з'ездзіць разы ў тры ці ў чатыры болей. 
Праўда, за тры вярсты зямлі ў віцкаўцаў было пеба- 
тата, але за 1,5--2 вярсты -- даволі шмат. З прычы- 
ны вялікіх выдаткаў часу гаспадары зазвычай не 
ўгнойвалі далёкія ўчасткі, прынамсі, датуль, пакуль 
не з'явіўся лубін. Калі ад сядзібы да поля было бліз- 
ка, гаспадар не толькі выйграваў час на самой паезд- 
цы. Перавага была і ў тым, што вазы ладавалі больш 
простым, а значыць, і больт хуткім спосабам, пры- 
чым на ўкладцы снапоў абыходзіліся без дадатковага 
работніка. 

Размеркаванне: зямлі на дзесяткі ўчасткаў аўта- 
матычна прыводзіла ўсю вёску да адзінай сістэмы 

земляробства. Ва ўмовах таго часу, калі стваралася 
Віцкаўшчына, такой сістэмай магло быць толькі трох- 
полле. На самым пачатку трохполле існавала ў кла- 
січнай форме, гэта значыць, траціна ішла пад азімі- 
ну, траціна -- пад ярыну (на яравым палетку садзі- 
лі таксама бульбу), траціна была ў папары. З часам 
трохполле хоць і захавалася, але змянілася. Гэтую 
сістэму часцей за ўсё парушалі павелічэннем пасадкі 
бульбы, а таксама -- сеючы канюшыну. Зямлю пад 
бульбу ўгнойвалі як мага лепей. У 1879 г. у маёнтку 
Русіновічы, напрыклад, вывозілі на дзесяціну 100-; 
180 вазоў гною (воз важыў каля 20 пудоў) !. Сяляне 
ўгнойвалі свае ўчасткі больш ашчадна. 

Бульбу саджалі на тым палетку, дзе летась раелі 
жыта або пшаніца. Увосень гэтае поле заворвалі, 
увесну скарадзілі і клалі гной. Калі ўсходы падыма- 
ліся сантыметраў на 10, бульбу абганялі першы раз. 
Пасля гэтага палетак баранавалі, прычым так, каб 
не прыгнуць бульбоўнік на адзін бок. Дзеля гэтага 
па двух радах бульбы праходзілі бараною спачатку 
ў адзін бок, а затым у другі. Перад тым як бульба 
павінна была зацвісці, яе абганялі другі раз. У гэты 
час бульбоўнік быў ужо высокі, і пасля абгонкі дзеці 
мусілі вызваляць прыціснутыя зямлёю сцябліны. Не- 
каторыя гаспадары абганялі бульбу і трэці раз. 

Уборку пачыналі, калі бульбоўнік падсыхаў, а 
часам і тады, калі ён быў яшчэ густы і зялёны (у та- 
кім выпадку гаспадар стараўся зжаць яго і, зрэзаўшы 
на сячкарні, аддаць скаціне). Спачатку праходзілі 
плугам па адным радзе, а, вяртаючыся, суседні вы- 
варочвалі на процілеглы бок. Ураджай адразу сарта- 
валі: буйныя здаровыя бульбіны кідалі ў адзін ко- 
шык, дробныя -- у другі, пашкоджаныя або хво- 
рыя -- у трэці. Мяхі з бульбаю везлі на калёсах 

дахаты, а там ссыпалі ў склеп або ў капцы. У капцах 
бульбу захоўвалі да вясны. Бульбянішча скарадзілі, 
і жанчыны з дзецьмі падбіралі рэшту ўраджаю. 
Пасля гэтага дбайныя гаспадары пераворвалі пале- 
так яшчэ раз, і за ратаем таксама хадзілі жанчыны 
ці дзеці. Бульбы ў зямлі практычна не заставалася. 
Шматразовае пераворванне спрыяла і таму, што праз 
год на гэтым палетку амаль знікала пустазелле. 

Жывёлу пасвілі на папары не толькі таму, што 
тут не было пасеваў, але і таму, што тут густа расло 
пустазелле (калі яго не было, палетак пераставаў 
быць пашаю). Каб бульбянішчы не выпадалі з аба- 
роту, дакладней, каб добра ўгноеная і ўробленая зям- 
ля не стаяла ўпусце, тут пачалі сеяць на наступны 
год ячмень, а пазней па ячмені падсявалі канюшыну. 
Праз год канюшыну касілі і сеялі жыта. Такім чы- 
нам, трохполле парушылася, папар скараціўся і на 
частцы ворыва стваралася чатырохпольная сістэма. 
Ячмень з падсевам канюшыны сеялі не толькі на 
бульбянішчах, але і на звычайным яравым палетку. 
У такім выпадку на трэці год замест папару была 
канюшына. Увогуле, з папару выключалася не над- 
та вялікая частка, але назваць гэтую сістэму трох- 
польнай без пэўных агаворак ужо нельга. Гэта было 
нешта сярэдняе паміж трох- і чатырохполлем. 

Аднак папар змяншаўся не толькі ад пасеваў ка- 
нюшыны, але і таму, што пачалі сеяць лубін. Лубін 
у Віцкаўшчыне і ў наваколлі з'явіўся на пачатку 
ХХ ст., а дакладней, у 1904 г., калі яго ўпершыню 
купілі ў маёнтку графа Чапскага -- Станькаве. Жоў- 
ты і сіні лубін спачатку сеялі толькі пад жыта. На 
час ворыва пад азіміну (сярэдзіна жніўня) лубін па- 
вінен быў вырасці і зацвісці, а таму сеялі яго трохі 
раней, чым звычайна заворвалі папар, што хоць і ня- 
значна, але таксама скарачала папарны палетак. Мы 
ўжо казалі, што агульная сістэма земляробства была 

для аднавяскоўцаў абавязковаю, але не трэба думаць, 
што, калі б моманту гэтай абавязковасці не было, ся- 
ляне перайшлі б на больш перадавыя сістэмы. Ві- 
даць, трохполле панавала не толькі ў выніку цераспа- 
лосіцы і непазбежнага пры гэтым прымусовага сева- 
звароту. Безумоўна, прычыніліся тут і традыцыі. 
Навакольным хутаранцам, напрыклад, перайсці да 
чатырохполля нічога не замінала, але яны рабілі гэ- 
та рэдка. Хутаранцы толькі сеялі больш канюшыны, 
а гэта забяспечвала большую, чым у вёсках, прадук- 
цыйнасць жывёлагадоўлі. 


ЯК ЗЯМЛЯ 
РАДЗІЛА 





Калі браць за аснову валоку (20 дзесяцін), дык на 
такі ўчастак зямлі прыпадала каля 12 дзесяцін воры- 
ва ікаля 3--4 -- сенажаці. Яінчэ 3--4 дзесяціны зай- 
малі сядзібы, лес і «Сівец». Калі зрабіць пералік на 
сярэднюю гаспадарку, дзе было 90 дзесяцін, атры- 
маем адпаведна 18 дзес. ворыва, 7--8 -- сенажаці і 
4--5 -- усяго астатняга. У першыя гады гісторыі вё- 
скі ворыва было крыху меней, бо паўночна-ўсходнюю 
частку былога фальварка займаў хмызняк, пераваж- 
на ляшчыннік. Аднак гэтую зямлю хутка расчысцілі 
і таксама ператварылі ў ворыва. Віцкаўцы прыгадва- 
лі, што напачатку там былі вельмі вялікія ўраджаі -- 
каля 150--200 пудоў з дзесяціны. 

Карыстаючыся трохполлем, уладальнік 30 дзеся- 
цін засяваў б дзес. азімінай, столькі сама -- ярыною 
і бульбай, і столькі ж зямлі заставалася ў яго ў папа- 
ры. Калі ўчастак быў большы або меншы, гэтыя па- 
казчыкі адпаведна павялічваліся або памяншаліся. 

З азіміны віцкаўцы сеялі жыта і пшаніцу. Пад 
пшаніцу адводзілі самую лепшую зямлю, якую пе- 
рад сяўбою заўсёды ўгнойвалі, аднак наўрад ці ў 
вёсцы можна было знайсці хоць аднаго гаспадара, у 
якога гэтая культура займала б болей дзесяціны. 
Пшаніцу пакідалі на свае патрэбы і прадавалі вельмі 
рэдка. Сяляне елі аржаны хлеб, а пшанічная мука 
ішла па булкі (іх пяклі толькі на святы), а таксама 

на іншыя надобы: на падкалотку да розных страў, на 
зацірку і г. д. 

Другой па значнасці культурай быў авёс, які зай- 
маў асноўную частку яравога палетка. Можна мер- 
каваць, што калі ў сярэдняй гаспадарцы (30 дзее.) 
цад жытам было 5,5, а пад пшаніцаю -- 0,25--0;,5 дзе- 
сяціны, дык пад аўсом -- каля трох. За аўсом ішоў 
ячмень, які займаў 1--1,95 дзес., затым бульба (1-- 
15 дзес.), грэчка і лён (прыкладна па 0,5 дзес.). 

Угноіць усё гэта да пачатку сяўбы сяляне не маг- 
лі, тым больш у першыя гады пасля заснавання вёскі 
адзіным угнаеннем быў гной. Апрача таго, вазіць 
гной на асобныя далёкія ўчасткі ворыва было вельмі 
нязручна. У такіх варунках віцкаўцы ўгнойвалі част- 
ку поля пад азіміну і частку пад ярыну, прычым на 
яравым палетку заўсёды клалі гной пад бульбу і пад 
ячмень (калі яго сеялі не пасля бульбы). Хоць жы- 
вёлы трымалі адносна шмат, угнойвалі меней паловы 
і азімага, і яравога палеткаў. Калі з'явіўся лубін, яго 
пачалі сеяць на далёкіх участках, а таксама і на бліз- 
кіх з пясчанаю глебай. Сяляне аддавалі перавагу сі- 
няму лубіну, які меў больш мясістыя і вышэйшыя 
сцябліны, чым жоўты. Сіні дасягаў 120 сантыметраў 
і так разрастаўся, што цераз засеянае ім поле даво- 
дзілася літаральна прадзірацца. Калі надыходзіла 
пара заворваць, гэта значыць, калі лубін зацвітаў, 
ягоныя цырбуны рабіліся такімі тоўстымі і трыва- 
лымі, што часам цяжка было араць. Тады нехта з ся- 
мейнікаў ламаў цырбуны рукамі і клаў іх у разору 
або да таго канца барчыка, які ішоў па лубіне, пры- 
вязвалі цяжкую вагу, якая згінала сцябліны перад 
плугам. Калі ж лубін выбуяў мала не на рост чала- 
век, па полі папярэдне ездзілі з катком, прычым па- 
лову поля прыміналі ў адзін бок і палову -- у адва- 
ротны, каб нахіл сцяблін супадаў з ходам плуга. 
Моцнае бадылле не паддавалася і пасля ворыва, і 

пачасту камлыгі зямлі стаялі неперавернутыя. Тады 
па палетку праязджалі дыскавай бараной (такой 
прылады ў вёсцы не меў ніхто, але яна была ў адна- 
го з суседзяў-хутаранцаў). Пасля апрацоўкі бараною 
ўжо можна было сеяць, але каб жыта магло нармаль- 
на расці, участак даводзілася яшчэ некалькі разоў 
баранаваць. Заараць палетак з лубінам адным канём 
часам было наогул немагчыма, і таму бяднейшыя 
сяляне сеялі лубіну меней або мусілі зусім адмаў- 
ляцца ад яго. Зялёнае ўгнаенне мела высокую, а 
падчас нават вельмі высокую эфектыўнасць. На тых 
палетках, якія даўно ці ніколі не ўгнойвалі, лубін 
падымаў ураджай, прынамсі, у тры разы. У асобных 
выпадках з угноенай лубінам дзесяціны збіралі па 
120 пудоў. 

Заганаю новай культуры было тое, што спелы лу- 
бін вельмі цяжка ўбіраць: сцябліны робяцца такія 
цвёрдыя, што аб іх тупяцца ўсе прылады збору. Апра- 
ча таго, лубінавае насенне дрэнна вытрымлівала зі- 
моўку. Лічылася, што трымаць немалочаныя снапы 
найлепей звонку пад страхою, каб яны ўсю зіму былі 
на ветры і ў холадзе. Аднак і тады ўсходжасць насен- 
ня была невысокая. 

Лёну ва ўсіх гаспадарках сеялі вельмі мала (0,3-- 
0.4 га) і толькі дзеля сваёй надобы, але лічылася, 
што сеяць яго трэба абавязкова. Выспелы лён ірвалі 
рукамі, вязалі ў снапы і ставілі, каб ён прасох. Сна- 
пы звозілі ў гумно, дзе пранікамі абівалі галоўкі. 
Затым лён тыдні на два рассцілалі на скошаным лу- 
зе. Пасля гэтага падымалі і вязалі ў снапы, якія былі 
значна большыя за тыя, што прывезлі з поля ў гумно. 
Ад кастрыцы лён ачышчалі прымітыўнымі прылада- 
мі -- церніцамі або мяліцамі. Перад апрацоўкаю яго 
сушылі ў асобных маленькіх памяшканнях -- суш- 
нях. Сушні былі толькі ў суседняй вёсцы і стаялі да- 
волі далёка ад хат, бо часта гарэлі. Гаспадар вёз ту- 

ды свой лён увечары, закладаў дровамі печ і ставіў 
першую чаргу снапоў на прасушку. Мялі лён тала- 
кою: гасцадаровым дочкам і парабчанкам дапамага- 
лі стрыечныя сёстры, пляменніцы і г. д. Працавалі 
амаль да раніцы, потым зняможаных і прапыленых 
работніц запрашалі на шчодрую пачостку, а гаспадар 
грузіў на калёсы і вёз дахаты і валакно і кастрыцу. 
Калі ж карыстацца сушняю з нейкае прычыны было 
нельга, лён сушылі на печы і мялі ў хаце. 

Затым лён трапалі. На гэтай стадыі працавалі 
траплом -- прыладаю, якая была вельмі падобнаю да 
старажытнарымскага мяча. Жанчына брала жменю 
лёну ў левую руку, клала валакно на край церніцы і 
пачынала канцом трапла выбіваць пакулле. Апошнім 
этапам апрацоўкі было часанне. У Віцкаўшчыне яшчэ 
і ў 1914 г. лён часалі старажытнаю прыладай -- 
тоўстым (каля 4 см у дыяметры) пучком свінога шча- 
ціння, які звязвалі на адлегласці, прыкладна роўнай 
траціне даўжыні. Узяўшы ў левую руку палойку лё- 
ну, жанчына вычэсвала гэтаю шчоткаю рэшткі па- 
кулля. Новая, больш дасканалая і прадукцыйная 
прылада працы была дошкаю каля 80 см у даўжыню, 
якая па краях мела на адпаведных узвышэннях во- 
стрыя сталёвыя пруткі вышынёю каля 5 см. Седзячы 
перад гэтаю прыладай, жанчына накідвала лён на 
пруткі, а затым торгала яго на сябе. 

У працэсе апрацоўкі валакно сартавалі. З най- 
лепшага і найчысцейшага валакна пралі самыя тон- 
кія ніткі, з якіх ткалі кужаль. З грубейшага валакна 
атрымлівалася зрэб'е, а самае грубае -- асмычыны -- 
ішло на выраб радна. 

У кожнай гаспадарцы -- таксама толькі дзеля 
сваіх патрэбаў -- сеялі каноплі. Каноплі былі двух 
відаў: адны рвалі ўлетку, другія -- увосень. Мала- 
цілі іх найчасцей цапамі, затым мачылі ў вадзе і рас- 
сцілалі. Мялі каноплі не ў сушні, а дома. З пянькі 

вілі пастронкі, вяроўкі, путы, пугі. З канаплянага 
семя раней ціснулі алей, але ў 1914 г. гэтым, здаец- 
ца, ніхто ўжо не займаўся, алей куплялі ў горадзе. 
Гэтаксама не ціснулі алей ужо і з ільнянога семя. 
Яго варылі і давалі скаціне, у прыватнасці, цялятам 
(звараным семем палівалі сечку). 

Калі вызначалі, на якім участку што сеяць, леп- 
шую зямлю адводзілі пад пшаніцу, бульбу, ячмень і 
лён, затым -- пад жыта, пасля яго пад авёс, і на 
апошнім месцы была грэчка. 

Перад сяўбою зазвычай аралі два разы. Сабраў- 
шы ўвосень азіміну, поле зяблілі; часам гэта зацяг- 
валася да снегу. Увесну поле скарадзілі, а перад тым 
як сеяць, вывозілі на яго гной і зноў узворвалі. Пер- 
шым чынам сеялі авёс, затым садзілі бульбу, пасля 
яе сеялі ячмень і пазней за ўсё, напрыканцы чэрве- 
НЯ -- грэчку !. 

Папар пачыналі заворваць з другой паловы чэр- 
веня, у ліпені палетак скарадзілі, а ў жніўні, перад 
сяўбою, угнойвалі і аралі другі раз. Сеялі прыкладна 
з другой дэкады жніўня, каб да спаса (б жніўня) 
скончыць; шмат у каго на той час падымалася рунь. 

Пасля сяўбы і пасадкі бульбы праца ў полі заці- 
хала да самага сенакосу. У гэтую пару трэба было 
адно абагнаць і пабаранаваць бульбу. Касіць пачы- 
налі перад купаллем і заканчвалі дзён праз 10, а за- 
тым амаль адразу браліся жаць жыта або ячмень 
(найперш на грудах). Жніво азіміны і ячменю за- 
канчвалі да пачатку жніўня. Жалі авёс і рвалі лён 
значна пазней, ужо ў верасні. 

Ураджаі з дзесяціны былі розныя, яны залежалі 
ад зямлі, а таксама ад надвор'я (залевы, халодная 
і позняя вясна і г. д.). Апрача гэтых агульных пры- 
чын на ўраджай значна ўплывалі таксама ўмеласць 

і працавітасць гаспадароў. Доўгі час ці не самыя вя- 
лікія ўраджаі збіраў адзін з былых старшынаў, якога 
з гэтае прычыны ў вёсцы лічылі «планэтнікам», ча- 
лавекам, што па зорках і па месяцы ўмее выбраць 
найлепшыя для сяўбы і для жніва дні. Словы «пла- 
нэтнік» і «вядзьмар» у значнай ступені былі сіноні- 
мамі. Цікава, што, калі «планэтнік» памёр, ягоныя 
сыны не толькі зраўняліся па ўраджаях з іншымі 
віцкаўцамі, але нават пачалі адставаць. Наогул га- 
лоўнае значэнне мелі ў гэтай справе індывідуальныя 
якасці гаспадара. 

У Віцкаўшчыне ніхто ніколі не спрабаваў запі- 
саць свой ураджай, але ўсе ведалі, колькі коп жыта 
ці, напрыклад, ячменю сабраў з дзесяціны кожны 
гаспадар. Пераводзіць копы на пуды і цэнтнеры вель- 
мі цяжка. Калі, напрыклад, жыта было высокае і гу- 
стое, снапы атрымліваліся вялікія і з капы намалоч- 
валі 5--6 пудоў, а калі нізкае -- капа давала не бо- 
лей за тры пуды. Вызначыць суадносіны коп з 
ураджайнага і неўраджайнага палетка немагчыма, 
і таму ўмоўна можна прыняць, што капа давала ў ся- 
рэднім 4,5--5 пудоў. Калі лічыць, што сярэдні гаспа- 
дар збіраў 1400 коп жыта і пшаніцы, атрымаем 450-- 
500 пудоў азіміны, а ва ўладальніка 70 дзесяцін -- 
каля тысячы. Адсюль вынікае, што сярэдні ўраджай 
складаў прыкладна 75 пудоў з дзесяціны. Прыклад- 
на такі самы ўраджай сяляне збіралі і ў 70-я гады 
ХІХ ст. На дзесяціну высявалі 8 пудоў жыта, а збі- 
ралі 80. Бульбы на дзесяціну садзілі 90 пудоў, а збі- 
ралі 48001. Калі ў сярэдняга гаспадара адлічыць 
50 пудоў на пасеў, выходзіла, што чысты ўраджай у 
яго складаў 400 пудоў азіміны. Гэтыя разлікі зроб- 
лены на пачатак ХХ ст., але старыя віцкаўцы сцвяр- 

джалі, што ў першыя гады ўраджаі ў новай вёсцы 

былі значна вышэйшыя. Цалкам магчыма, што гэта 
не проста старэчая завядзёнка хваліць часы сваёй ма- 
ладосці, калі ўсё нібыта было лепей. Трэба ўлічваць, 
што частка зямлі прыпадала на нядаўна расчышча- 
ныя дзялянкі, да таго ж на частку палеткаў пры 
пане вывозілі шмат гною. Але ўсё адно ўраджай у ся- 
рэдняга гаспадара ў 80-я гады наўрад ці быў большы 
за 500--550 пудоў азіміны. 

Аўса па агульнай масе саломы збіралі прыкладна 
ў два-тры разы меней, чым жыта, а па вазе гэтыя су- 
адносіны былі яшчэ меншыя, бо і ўраджай аўса быў 
меншы і сам авёс вельмі лёгкі. Ячменю збіралі меней 
за авёс (прыкладна палову або 2/3), але па вазе яч- 
мень, відаць, мала саступаў аўсу, бо ягонае зерне ця- 
жэйшае. Ураджай з дзесяціны ячменю быў прыклад- 
на такі самы, як з дзесяціны жыта. 

Грэчкі сярэдні гаспадар сеяў не болей за чвэртку 
дзесяціны. У розныя гады ўраджаі вельмі моцна ад- 
розніваліся, але наогул былі невялікія і наўрад ці 
нехта збіраў болей чым 10--20 пудоў. 

Бульбы з дзесяціны збіралі каля 1200 пудоў, зна- 
чыць, сярэдні гаспадар меў ураджай прыкладна 
2000 пудоў. 

У сялянскай гаспадарцы вельмі важнае месца зай- 
малі гароды. Тут вырошчвалі раннюю бульбу, іншую 
гародніну, а таксама сеялі каноплі. Ганаровае месца 
на гародах займалі капуста і буракі. Апрача таго, 
кожны гаспадар сеяў мак, рэпу, моркву, рэдзьку, 
гуркі, цыбулю, часнок, садзіў бручку. Ускрай градаў 
раслі гарбузы. Часам на гародах сеялі таксама кар- 
мавыя буракі-валовікі і турнэпс. 

Тароды аралі ўвосень, пасля збору ўраджаю. Вяс- 
ной туды штогод вывозілі гной і пераворвалі гароды 
яшчэ раз, раздзяляючы іх на грады, кожная з якіх 
была каля 1,5 м ушыркі. Усю работу на градах -- ад 
сяўбы да праполкі -- рабілі жанчыны. 


У ХЛЯВЕ 
І НА СТАЙНІ 





Віцкаўцы трымалі коней, кароў, авечак і свіней. Но- 
заў сяляне мелі за нячыстую жывёліну, казіным ма- 
лаком і мясам брыдзіліся. 

Уся жывёла была непародная. Коней сяляне ста- 
раліся трымаць сярэдніх памераў, досыць моцных і 
цягавітых. На хуткасць бегу ніхто не ўважаў, бо 
ездзіць дазвалялася адно рыссю, а наўскач коней пу- 
скалі або з нейкае важнае нагоды (напрыклад, на 
вяселлі), або калі хлапчукі гналі іх на пашу. Най- 
больш прыдатнымі да працы лічыліся кабылы, бо 
яны былі спакайнейшыя і, апрача гэтага, прыводзілі 
жарабятаў. Калі гаспадар вырашаў трымаць і жа- 
рабца (гэта здаралася рэдка), на другі год яго зазвы- 
чай пакладалі. 

Чым больш гаспадар меў зямлі, тым меншую 
колькасць коней адносна плошчы ворыва ён трымаў. 
Ва ўладальнікаў 40 і 50 дзесяцін было па трое дарос- 
лых рабочых коней, ва ўладальнікаў 70 дзесяцін -- 
пяць. 

Рабочы ўзрост каня пачынаўся з двух гадоў. У гэ- 
ты час яго яшчэ не лічылі зусім дужым і прыпрагалі 
ў плуг разам з дарослым. З трох гадоў каня запрагалі 
ў калёсы ці ў сані, з чатырох ён ужо лічыўся да- 
рослым. 

Віцкаўцы ведалі, што скрыжоўваць блізкіх па 
крыві асобін шкодна. І ўсё ж, калі ў гаспадарцы быў 

бык або жарабец, сяляне, унікаючы лішніх клопатаў 
і выдаткаў, злучалі крэўных асобін і такім чынам па- 
гаршалі сваю скаціну. Сярод вытворнікаў у навакол- 
лі вылучаўся знакаміты вараны жарабец, якога тры- 
маў адзін з хутаранцаў. Пра вартасці жарабца кажа 
тое, што гаспадар купіў яго двухгадовым у Цырыне 
ў 1911 г. за 450 рублёў. У той час нават вельмі доб- 
ры дарослы конь каштаваў 200 рублёў. Нашчадкі гэ- 
тага жарабца цалкам адпавядалі сялянскім патраба- 
ванням. 

З усёй свойскай жывёлы найбольш увагі прыпа- 
дала на коней. Іх кармілі лепшым сенам, толькі ім 
давалі канюшыну, а таксама, хоць і не надта шчодра, 
авёс. Коней стараліся не перагружаць работай і на- 
огул даглядаць так, каб яны мелі ўкормлены і зда- 
ровы выгляд. Разам з тым конь за ўсё сваё жыццё 
звычайна так і не даведваўся, што такое скрабніца 
або шчотка. Ноней не толькі не чысцілі, але і не ку- 
палі, бо не было дзе. Гной са стойла выкідвалі два 
разы на год, калі яго вывозілі на поле, аднак кожны 
гаспадар, каб мець болей гною, клапаціўся, каб пад- 
сцілка ў стайні была па магчымасці свежаю. 

Кароў у Віцкаўшчыне таксама трымалі непарод- 
пых, іхняе паходжанне наўрад ці можна было вы- 
светліць. Выключэнне -- каровы аднаго з арандата- 
раў, які меў статак аднамасных цёмна-бурых кароў. 
Гэтая жывёла была дробнаю і маламалочнаю нават 
з пункту погляду віцкаўцаў. Відаць, арандатар тры- 
маў жывёлу чырвонай беларускай пароды, якая на 
пачатку ХХ ст. мала ў каго захавалася. У астатніх 
сялян каровы былі самай рознай масці, найчасцей пя- 
рэстыя, але трапляліся такеама і рыжыя, чорныя, бе- 
лыя. 

Гаспадары імкнуліся трымаць столькі кароў (і 
буйной рагатай жывёлы наогул), на колькі хапала 
кармоў. Уладальнікі 30 дзесяцін зямлі зазвычай мелі 

5--6 дарослых кароў і яшчэ 9--3 галавы пярэзімкаў 
і двухгодак. Двухгадовых цёлак спароўвалі і такім 
чынам на трэці год мелі ўжо не маладняк, а дарос- 
лую скаціну. Дарослыя каровы стаялі ў хляве ў асоб- 
ных стойлах, маладняк -- або ўвесь разам, або па не- 
калькі асобін у загарадцы. Гной з-пад кароў таксама 
вывозілі два разы на год. 

Важнай галіною гаспадаркі была свінагадоўля. 
Сярэдні гаспадар меў каля дзесятка непародных сві- 
ней рознага ўзросту (не лічачы малых парасятаў, лёс 
якіх вырашаўся на працягу месяца). Свіней дзялілі 
на дарослых і на маладняк -- падсвінкаў, а дарос- 
лых -- на надворных, якіх трымалі надгаладзь, і на 
кормных, якіх гадавалі на зарэз (акрамя кормных, 
калолі толькі малых парасятаў). Двух ці трохгадо- 
вую свінню (матку, радзей пакладанага япрука) ста- 
вілі па адкорм у асобны катух звычайна ўлетку. Спа- 
чатку ёй давалі рознае сечанае зелле, перамешанае з 
паранай бульбаю і аўсянай мукой-«промешкай», ча- 
сам дабаўлялі сыроватку ці памыі. На такім рацыёне 
свіння хутка тлусцела. Пазней, пад восень, яе пачы- 
налі карміць паранаю бульбай, мешанаю з аўсянай 
мукой з дабаўкаю сыроваткі. Ад такога корму свіння 
тлусцела яшчэ хутчэй. У апошнія тыдні або дні жыц- 
ця ёй давалі паранае жыта. У канцы адкорму свіння 
звычайна ўжо не магла падымацца на чатыры нагі, 
а калі ёй давалі есці, падымалася адно на пярэднія. 
Такая свіння важыла 12--43, а часам і 15-18 пу- 
доў. Надворных свіней узімку кармілі аўсянай мякі- 
наю, запраўленай паранай бульбай. Усіх свіней тры- 
малі ў хлявах, улетку іх выпускалі толькі на двор, а 
ўвосень, калі палі былі голыя, пускалі і за вароты. 
Галодныя свінні шныпарылі па задворках, шукаючы 
якога-кольвек наедку, але знайсці што-небудзь было 
цяжка. У той час, калі іх зазвычай кармілі, свінні 
збіраліся каля гапка і гучна прасілі есці. Дарэчы, з 

тае прычыны, што прыбіральняў у вёсцы не было, 
свінні выконвалі і ролю санітараў. 

Сярэдні гаспадар пакідаў на зіму прыкладна 
5 авечак. Пасля акоту да іх дабаўлялася яшчэ 6-- 
8 ягнят. Увесну, перад тым як выганяць на пашу, 
авечак стрыглі першы раз, увосень, перад надыходам 
халадэчы, -- другі. Перш чым стрыгчы, іх мылі сцю- 
дзёнай калодзежнаю вадой. Непародныя авечкі былі 
вельмі малыя (дарослая матка важыла меней пуда) 
і давалі кароткую і грубую воўну. Усе авечкі ў Віц- 
каўшчыне і ў ваколіцах былі толькі чорныя, даклад- 
ней, нейкія бурыя. Вырабы з воўны таксама спачат- 
ку былі чорныя, але вельмі хутка ператвараліся ў 
рыжыя. Колькасць жывёлы, што прыпадала на адну 
гаспадарку ў 1914 г. і за 40 гадоў да гэтага, рознілася 
ненашмат. У 1873 г. сярэдні гаспадар, які меў хул- 
чэй за ўсё валоку зямлі (дакладнага ўказання няма), 
трымаў двух-трох коней, 8--12 галоў буйной рагатай 
жывёлы і б--8 свіней. Але ў той самы час і таксама ў 
сярэдняга гаспадара быў адзін конь, 4 галавы буйной 
рагатай жывёлы і б свіней. 

Акрамя таго, сяляне часам гадавалі трусоў. 

Птушкаводства не было значнай галіной гаспа- 
даркі, бо віцкаўцы мелі толькі курэй і вельмі рэдка -- 
гусей, качак і цацарак. Ад снегу да снегу курэй тры- 
малі ў хляве ці проста на волі. Увечары яны часта 
уладкоўваліся ў садзе і паводле сваёй завядзёнкі 
імкнуліся залезці на самыя высокія сукі. Зімою куры 
сядзелі пад печчу, адкуль іх два разы на дзень вы- 
пускалі карміць. 

Суадносіны лугоў і ворыва ў Віцкаўшчыне былі 
аня паввахатва саны караня Адмысловых выпа- 

У урадлівага Сіўца) вё - 
му жывёла, асабліва рана аа бас 
цыёне. 

Як толькі на папары трохі падрастала трава, да- 

кладней, пустазелле, кароў ужо не падкормлівалі, і 
ўсё лета яны жывіліся з таго, што здабывалі на бед- 
най пашы: спачатку на папары, затым на скошанай 
сенажаці і, нарэшце, на зжатых палетках. Зімою, ка- 
лі жывёла стаяла ў хлявах, кароў кармілі «трушан- 
кай» -- сумессю жытнёвай і аўсянай (або ячнай) са- 
ломы з дамешкам сена. Ахапкі гэтага корму кідалі 
ў цэбры ці проста пад ногі скаціне. Апрача таго, ка- 
ровам давалі мякіну, якую запраўлялі паранай буль- 
бай. Жывучы на такім рацыёне, каровы давалі ўлет- 
ку 4-5, а ўвосень 2--3 літры малака (у розных 
гаспадарках надоі, вядома, значна адрозніваліся). 
Авечкі летам карміліся на пашы, зімою ім давалі се- 
на, абмалочаныя каласы, сечаную бульбу. 

Такім чынам, апрача коней і кормных свіней, жы- 
вёлу ўвесь год трымалі на вельмі сціплым рацыёне. 
Тое самае было і з курамі, кожная з якіх за год дава- 
ла каля сотні яек. 


ВЁСКА 
І РЫНАК 





Пададзены ў нарысе лікавы матэрыял, акрамя пло- 
шчы зямельных участкаў, мае ў значнай ступені 
ўмоўны характар, тым больш, абставіны ў розныя га- 
ды былі неаднолькавыя. У вельмі дажджлівы год, 
напрыклад, збожжа збіралі недасушаным, а значыць, 
ягоная якасць была ніжэйшая, чым звычайна; нявы- 
сушанае як след сена прэла, шмат бульбы вымакала. 
Здараліся свіныя ці курыныя паморкі, пасля якіх 
гаспадары не мелі нічога з адпаведных прадуктаў не 
толькі на продаж, але нават на закрасу. Наогул, бю- 
джэт сялянскай гаспадаркі вывучаць найбольш скла- 
дана. Першая і галоўная цяжкасць у тым, што ніхто 
з сялян ніколі не запісваў свае грашовыя даходы і 
выдаткі і нават дакладна не ведаў, колькі ён выбраў 
бульбы ці намалаціў збожжа. 

Ці ёсць у такім разе магчымасць больш-менш да- 
кладна вызначыць суму даходаў і расходаў? 

Што да апошніх перадваенных гадоў (прыкладна 
1908-1913 гг.), дык такую магчымасць, вядома, З 
вялікай доляй умоўнасці, мы маем. Пра больш далё- 
кі час можна сказаць толькі тое, што прадавалі бо- 
лей, а куплялі меней. 

У 1926--1928 гг. кожны гаспадар дакладна ведаў, 
колькі ёп узяў за каня ці за свінню, колькі і за якую 
цану прадаў збожжа. Такім чынам, паказчыкі дахо- 
ду па галоўных артыкулах за 1908-1943 гг. можна 

прыняць за верагодныя, Што датычыцца даходаў ад 
продажу масла, сыру, парасятаў, цялят, курэй, яек 
і г. д., дык тут спадзявацца на вялікую дакладнасць 
пе даводзіцца, але не павінна быць і вялікіх адхі- 
ленняў. 

Сяляне, якія мелі 25--30 дзесяцін, прадавалі 
прыкладна аднолькавую колькасць жывёлы і збож- 
жа, уладальнікі 10--15 дзесяцін збывалі на рынку 
значна меней, а тыя, хто меў па 40--70 дзесяцін, -- 
значна болей. Вызначыць бюджэт кожнай маёмаснай 
групы немагчыма, а таму аўтар бярэ паказчыкі ся- 
рэдняй гаспадаркі, дзе было 30 дзесяцін зямлі. 

Артыкулы расходаў былі больш індывідуальнымі. 
У канцы ХІХ -- пачатку ХХ стст. пяць сем'яў купі- 
лі, напрыклад, новыя ўчасткі зямлі. Дзве сям'і мелі 
значныя расходы на культурныя патрэбы, а даклад- 
ней, на навучанне дзяцей. Адзін з віцкаўцаў перад 
самай вайной аддаў сваю дачку ў мінскую гімназію. 
Навучанне каштавала 60 рублёў, кватэра, харчаван- 
не і форма -- прыкладна 80, значыць, гадавыя выдат- 
кі складалі 140 рублёў. Падлетак з другой сям'і ву- 
чыўся ў вышэйшым пачатковым вучылішчы, дзе 
24 рублі плацілі за навучанне і яшчэ рублёў 25 за 
кватэру і за ўсё астатняе. 

Гэтыя выдаткі не датычыліся іншых віцкаўцаў, 
але расходы сем'яў, якія мелі роўную колькасць зям- 
лі, усё роўна былі вельмі розныя. Асабліва значнаю 
гэтая розніца зрабілася пасля 1905 года, калі вяско- 
вы быт пачаў хутка мяняцца. У той час некаторыя 
сяляне пачалі пабываць бацькам і дарослым дзецям 
выхадныя святочныя гарнітуры, паліто і абутак: Ра- 
зам з тым скнарлівы гаспадар зімою хадзіў у кажусе, 
вясною і ўвосень -- у пінжаку з саматканага сукна, 
сукенкі дочкам шыў з самай таннай тканіны. Былі 
віцкаўцы, якія любілі патыкаваць і на свята наладж: 
валі багатую пачостку з гарэлкаю. Былі і надзвычай 

атпчадныя гаспадары, што і самі ні да кога не хадзілі, 
і іншых да сябе на гасціны ніколі не запрашалі. 

Мы будзем рабіць падлікі па той сям'і, якая вы- 
даткоўвала на розныя патрэбы трохі болей за сярэд- 
нія паказчыкі. 

Віцкаўшчына размяшчалася паблізу ад гандлё- 
вых цэнтраў, і яе жыхары мелі магчымасць збываць 
свае тавары не толькі хутка, але зазвычай і за самыя 
высокія ў губерні цэны. Найбліжэйшы з гэтых цэнт- 
раў -- воласць, Самахвалавічы, да якіх было 8 вёрст. 
Самахвалавічы мелі дзве буйныя (паводле ўяўлен- 
няў таго часу) крамы, у якіх сялянін мог купіць ці 
не ўсе патрэбныя яму рэчы. Аднак у воласці, дзе бы- 
ло меней за паўсотні дамоў, вясковы гаспадар не мог 
нічога ці амаль нічога прадаць. 

Другі гандлёвы асяродак -- мястэчка Койданава 
(цяпер горад Дзяржынск), да якога ад Віцкаўшчыны 
16 вёрст. У мястэчку жыло каля 5 тысяч чалавек, там 
можна было і купіць і прадаць, аднак базарны дзень 
у Койданаве быў раз на тыдзень, і таму сяляне ездзі- 
лі туды даволі рэдка. 

Найбольш вабіў віцкаўцаў Мінск: і цэны на ся- 
лянскія тавары трохі вышэйшыя за местачковыя, і 
прадаць, і купіць прасцей. Да таго ж і базарных дзён 
тут было чатыры. Тагачасны Мінск меў тры рынкі: 
Брэсцкі -- там, дзе цяпер таварная станцыя; Вілен- 
скі -- каля сучаснага чыгуначнага вакзала і трэці - 
на Траецкай гары, на тым самым месцы, дзе цяпер 
Беларускі дзяржаўны тэатр оперы і балета. З Віц- 
каўшчыны ў Мінск ехалі па Койданаўскім гасцінцы, 
і таму найзручней віцкаўцам было заязджаць на 
Брэсцкі рынак. На Віленскі яны наведваліся значна 
радзей, а на Траецкую гару не ездзілі амаль ніколі. 

Гандаль на рынку пачынаўся ўлетку ад усходу 
сонца, а ўзімку -- ад світання і гадзіне а дзевятай -- 
а дзесятай там ужо нікога пе заставалася. З прызна- 

чаным на продаж таварам ехалі ступою, і віцкаўцы, 
каб паспець, улетку выпраўляліся з дому апоўначы, 
а ўзімку а трэцяй ці а чацвёртай гадзіне ночы. 

Гаспадаркі не мелі спецыялізацыі, а таму сяляне 
прадавалі размаітыя тавары, хоць галоўны даход ат- 
рымлівалі ад продажу жывёлы і збожжа. Як ужо 
адзначалася, у Віцкаўшчыне была слабая натураль- 
ная кармавая база, і ўсё ж збыт жывёлы і прадуктаў 
жывёлагадоўлі даваў большыя даходы, чым продаж 
збожжа. 


ДАХОДЫ 


Уладальнік 30 дзесяцін меў двух дарослых коней, 
двухгодку, пярэзімка і аднаго ці двух сысункоў. Звы- 
чайна такі гаспадар штогод прадаваў дарослага каня, 
пасля чаго ў разрад дарослых пераходзіла прывуча- 
ная хадзіць у запрэжцы былая двухгодка. Дарослы 
конь каштаваў ад 100 да 200 рублёў, У сярэднім -- 
150, а жарабя -- 25-30 руб. Значыць, ад продажу 
каня ці каня і жарабяці гаспадар У сярэднім атрым- 
ліваў 150--170 рублёў. Коней прадавалі або дома, 
або ў мястэчку Мір Наваградскага павета, дзе на 
Уласа і на Міколу (у лютым і ў маі) былі два буй- 
ныя кірмашы. Паводле дадзеных 1873 г. сялянскі 
конь у той самай мясцовасці каштаваў 20--60 рублёў, 
а карова -- ад 15 да 40, значыць, нашмат танней, 
чым напярэдадні сусветнай вайны. 

У гаспадарцы з 30 дзесяцінамі было 5--6 дарое- 
лых кароў, двухгодка, адзін ці два пярэзімкі. У лю- 
тым -- сакавіку каровы цяліліся і да іх дабаўлялася 
яшчэ 5--6 цялят. Гаспадар штогод прадаваў дарос- 
лую карову, а ў разрад дарослых трапляла двухгодка. 
Адно цяля пакідалі ў гаспадарцы, астатніх таксама 
прадавалі, Калі цяля з'яўлялася перад вялікаднем, 

яго часам рэзалі на святочны пачастунак. Дарослая 
карова каштавала 35--40 рублёў, цяляты -- па 4-- 
5. Такім чынам, збыўшы іх, селянін атрымліваў каля 
б0 руб. Кароў і цялят прадавалі толькі дома. 

Дарослых свіней разам з падсвінкамі было 10-- 
12. Прадавалі зазвычай дзвюх-трох кормных свіней 
па 12-13 пудоў кожная, беручы па 4.5--5 рублёў за 
пуд жывой вагі. Тут гаспадар атрымліваў у сярэднім 
120 рублёў і яшчэ рублёў 10 за парасят. Свіней заў- 
сёды збывалі ў Мінску адмысловым купцам-сальні- 
кам. Яны жылі на ўсіх гасцінцах, што вялі ў горад. 
Сальнікі аглядалі свіней і дамаўляліся пра цану на 
вуліцы, а затым везлі тавар на разніцу, каб узважыць 
яго і разлічыцца. 

Авечак прадавалі вельмі рэдка. 

Даход ад продажу жывёлы складаў прыкладна 
350 рублёў. 

Смятану перапрацоўвалі на масла, якое прадава- 
лі толькі салёным, і на тварожны клінковы сыр. До- 
ма спажывалі найбольш натуральнае малако, а амаль 
усё масла і сыр ішлі на продаж. Кілаграм масла каш- 
таваў каля 45 капеек. Сярэдні гаспадар прадаваў за 
сезон каля 120 кг масла на суму да 55 рублёў. Збыт 
сыру (ад 8 да 20 капеек за кілаграм) даваў каля 
40 руб., продаж курэй, яек і малака -- яшчэ руб- 
лёў 20--25. 

Такім чынам, ад збыту жывёлы і птушкі, а так- 
сама прадуктаў жывёлагадоўлі і птушкаводства гас- 
падарка атрымлівала 400--450 руб. 

За збожжа ўтаргоўвалі амаль столькі ж, як і за 
жывёлу. Уладальнік 30 дзесяцін засяваў жытам пры- 
кладна 5.5 дзес. (пшаніцаю не болей 1-1» дзее.) і 
збіраў 100 коп (460--500 пудоў) жыта. 50 пудоў ішло 
на насенне, каля 420--на харчаванне, астатняе. 
прыблізна пудоў 300, збывалі па 80 капеек за пуд і 
атрымлівалі 240 руб, Большую частку жыта прада- 

валі ў Мінску на млыне, гандлявалі таксама і на 
рынку -- з калёсаў. 

Яшчэ больш таварнай культураю быў ячмень, бо 
яго дзеля сваёй надобы пакідалі няшмат. Ячменю 
прадавалі на 795 рублёў -- пудоў 1400-4420 па 70-- 
80 капеек за пуд. Яго куплялі ўладальнікі мінскіх і 
смаленскіх піваварняў (са Смаленска па ячмень 
прыязджаў півавар Жданаў). На станцыі Фаніпаль 
ячмень зазвычай грузілі ў вагоны. Аўса прадавалі 
вельмі мала (ім кармілі жывёлу, пераважна свіней), 
бульбы -- таксама. Лён, каноплі, грэчку маглі прада- 
ваць толькі выпадкова і на мізэрную суму. 

Збыт збожжа даваў крыху болей за 300 рублёў. 

Даход ад продажу рознай драбязы -- свінога шча- 
ціння, анучаў, гуркоў, шчаўя і іншага -- наўрад ці 
быў большы за пару рублёў. Такім чынам, сярэдні 
гаспадар атрымліваў за год каля 750 рублёў грашо- 
вага даходу. 

Калі год выпадаў ураджайны на садавіну, прада- 
валі (толькі ў Мінску, бо ў іншых месцах было до- 
сыць і мясцовага тавару) яблыкі, грушы, вішні. Ка- 
лёсы самых лепшых яблыкаў вагою каля 20 пудоў 
каштавалі 5 рублёў, гэта значыць, пуд ішоў за 25 ка- 
пеек. Калі тавар быў горшы, цана паніжалася. У Мін- 
ску таксама было багата садоў, і ва ўраджайны год 
на вуліцах гандлявалі яблыкамі па З капейкі за дзе- 
сятак, а часам і танней. У такіх умовах гаспадар, 
каб не везці яблыкі назад, мог аддаць увесь воз за 
2 рублі. Столькі ж каштавалі і цэлыя калёсы вішняў, 
якімі гандлявалі на Траецкай гары. 


РАСХОДЫ 


Расходы на зямлю і на прылады працы. У канцы 
ХІХ -- пачатку ХХ стст. трое самых багатых віцкаў- 

цаў і двое сераднякоў, якія разам мелі 220 дзесяцін 
зямлі, купілі яшчэ 275 (па 100--420 рублёў за дзе- 
сяціну) на агульную суму 30 тые. руб. Гэта быў са- 
мы вялікі расход пасля заснавання вёскі. Магчыма, 
некаторыя з пакупнікоў цалкам зрасходвалі свае 
грашовыя запасы, а другія мусілі пайсці ў па- 
зыкі. 

Зямлю купілі толькі пяцёра, розныя машыны і 
прылады набывалі ўсе. Малатарні не меў толькі ўла- 
дальнік 10 дзесяцін. Пасля 1905 г. пяцёра гаспада- 
роў купілі жняяркі-самаскідкі сістэмаў Мак-Корміка 
(найбольш хадавыя) ці Дырынга, якія каштавалі 
адпаведна 120 і 180 рублёў. За жняяркі было запло- 
чана 000--660 руб. Пятнаццаць сялян купілі мала- 
тарні (па 120 руб.) на агульную суму 1800 руб. 
Апрача дзвюх-трох жалезных, купленых незадоўга 
перад вайною, усе малатарні былі драўляныя. Гэтыя 
складаныя грувасткія машыны рабілі ў мястэчку Ра- 
каве ў саматужных майстэрнях, прывозілі ў разабра- 
ным выглядзе на санях і збіралі на месцы. У 1901 г. 
у Ракаве выпусцілі 80 малатарняў. Адтуль жа прыво- 
зілі арфы і сячкарні. Паводле дадзеных І. Хораша ў 
Ракаве за год рабілі каля 300 арфаў !. Такія машыны 
мелі ўсе гаспадары, гэта значыць, што ў вёсцы было 
17 арфаў. Толькі двое ці трое гаспадароў не купілі 
сячкарняў. Дакладных звестак наконт цаны ў гэтым 
выпадку аўтар не мае, але можна меркаваць, што вя- 
лікая сячкарня каштавала прыблізна 30 рублёў. Та- 
кім чынам, усе арфы і сячкарні каштавалі каля 
1000 рублёў. 

Дзесяць сем'яў мелі фабрычныя культыватары- 
драпачы агульным коштам 450 руб. Усе гаспадары 
па пачатку ХХ ст. купілі плугі, колькасць якіх зале- 

жала ад памераў участка. У гаспадарцы было ад ад- 
наго да пяці аднаконных ці параконных часткова 
фабрычных і часткова саматужных плугоў. На па- 
чатку ХХ ст. зроблены ў Віцебскіх саматужных май- 
стэрнях плуг прадавалі па цане, трохі большай за 
тры рублі. Гаворка, відаць, ідзе пра аднаконны, 
двухконны каштаваў прыкладна 5 рублёў. Вёска ку- 
піла не меней 50 плугоў, а значыць, за іх было за- 
плачана каля 200 руб. Усе 17 гаспадароў мелі плуж- 
кігабганялкі на агульную суму 50 руб. (адна кашта- 
вала каля трох рублёў). На 50 драўляных баронаў 
ішло 1250 жалезных зубоў. Калі лічыць па два руб- 
лі за жалеза і за работу, атрымаецца яшчэ 100 руб. 
За гэты самы час віцкаўцы купілі не меней 50 сярпоў, 
столькі ж косаў, сахароў, сякер, свярдзёлаў. Яны му- 
сілі набываць таксама жалеза на акоўку саней, шыны 
да колаў, конскую збрую, жалезныя восі да калёсаў, 
вёдры і інш. Калі адкінуць дробязі (прыкладна па 
10 руб. на гаспадарку), высветліцца, што за 10 перад- 
ваенных гадоў вёска закупіла прыладаў працы на су- 
му каля 4000 руб. Калі цяпер адкінуць і кошт адносна 
рэдкіх жняярак, атрымаем агульную суму 3300 руб. 
Гэта значыць, што сярэднія гадавыя расходы складалі 
330 руб. 

Наколькі гэта было тыпова для сялянскай гаспа- 
даркі той самай мясцовасці Беларусі (найперш гэта 
тычыцца Мінскага павета) і таго самага эканамічна- 
га ўзроўню? 

Не маючы неабходных звестак, каб адказаць на 
гэтыя пытанні больш канкрэтна, усё ж падкрэслім, 
што Віцкаўшчына не была нейкім выключэннем. 
У 4904 г. І. Хораш пісаў, што на 15 гадоў раней (у 
1886 г.) «адной прыватнай асобаю ў Мінску быў ва- 
снаваны невялікі склад земляробчых машын, які меў 
абарот не болей за некалькі тысяч рублёў у год. Ця- 
пер гэты склад належыць Мінскаму сельскагаспадар- 

чаму таварыству і вырас да велізарных памераў» !. 
«Да велізарных памераў» склад мог вырасці толькі ў 
тым выпадку, калі машыны пачалі купляць сяляне. 

Расходы на прадукты і напоі. Галоўны расход тут 
прыпадаў на гарэлку. Некалькі гаспадароў выдаткоў- 
валі на яе за год не болей 5-- 10 руб., але былі і ама- 
тары выпіць, у якіх расходы на гэтым артыкуле па- 
дымаліся да сотні рублёў. Найбольш гарэлкі віцкаў- 
цы набывалі да вялікіх святаў -- да калядаў, Новага 
года, вялікадня, сёмухі, фэсту і г. д. Выпіць належа- 
ла і на дажынкі. Апрача гэтых звычайных штогадо- 
вых святаў бывалі і незвычайныя: хрэсьбіны, вясел- 
ле, талака. Добры гаспадар заўсёды меў некалькі 
пляшак на той выпадак, калі нечакана завітае на гас- 
ціны кум або сват, а такая неспадзяванка здаралася 
даволі часта. 

У пост усе сяляне куплялі алей: скнары -- канап- 
ляны, астатнія -- сланечнікавы. Багацейшыя і не 
надта скупыя куплялі ў гэты час селядцы (іх прада- 
валі бачуркамі-«селядзёўкамі»), бяднейшыя і больш 
скарэдныя куплялі глякі з лёкам. Усе набывалі соль; 
цукру, нават самыя багатыя, куплялі і спажывалі 
вельмі мала, бо гарбату пілі толькі на вялікія святы, 
а сочыва варылі рэдка, і не болей за два-тры літры. 
Хто быў не надта ашчадны, купляў да гадавых свя- 
таў пшанічную муку-пытляванку, рознае зелле на за- 
праву, зрэдку цукеркі. 

Усё гэта разам з гарэлкаю нават не вельмі ашчад- 
наму гаспадару каштавала наўрад ці болей за 
150 рублёў. 

Расходы на адзенне і абутак. Асноўным відам во- 
праткі быў кажух, які насілі ў любую пару года, 
апрача лета. Кажухі шылі з вырабленых татарамі 

свойскіх аўчын. Татары з мястэчка Узда ўвосень за- 
біралі сырыя шкуры, а ўвесну прывозілі гатовыя. Са- 
матканае сукно валілі на бліжэйшым млыне; з сукна 
шылі буркі, зімовыя нагавіцы і пінжакі. На вопратку 
ішоў таксама шарачак -- тканіна, у якой на аснову 
пускалі льняныя ніткі, а на ўток -- ваўняныя. Ка- 
жухі, буркі, нагавіцы і г. Д. шыў кравец з вёскі Ва- 
ліцкаўшчыны, які меў швейную машыну. Кравец з 
чаляднікам працавалі ў хаце заказчыка. Яны жылі і 
харчаваліся тут увесь неабходны на выкананне зака- 
зу час, выпраўляючыся дахаты толькі на святы. Пла- 
цілі краўцу пераважна грашыма або збожжам; за 
тыдзень майстар зарабляў каля 10 рублёў. 

Мужчынскае адзенне -- кашулі і нагавіцы -- на 
кожны дзень шыў іншы кравец -- з вёскі Мазуры. 
У яго таксама была швейная машына, але працаваў 
ён часткова ў заказчыка, а часткова, калі заказ невя- 
лікі,-- дома. Просты абутак (боты, жаночыя чараві- 
кі) шыў шавец з Грычына. Сярэднія расходы на кож- 
нага з гэтых майстроў таксама складалі 10 рублёў. 

Апрача даволі паношанага будзённага адзення 
кожны селянін і сялянка мелі таксама святочнае, 
якое пабывалі гатовае або замаўлялі ў краўцоў і шаў- 
цоў вышэйшай кваліфікацыі. Усе мужчыны, напрык- 
лад, насілі толькі куплёныя шапкі -- і зімовыя і лет- 
нія; калі ў каго-небудзь яшчэ ацалелі старыя магеркі, 
дык знайсці іх можна было адно дзесьці ў каморцы 
ці на гарышчы. Шмат хто з мужчын меў параднае зі- 
мовае паліто, у якім хадзілі толькі ў царкву ці на гас- 
ціны. Шмат у каго былі і модныя парадныя гарніту- 
ры: штаны, пінжак, камізэлька, кашуля з цвёрдымі 
цэлулоіднымі зарукаўнікамі і каўняром і гальштук. 
Фарсуны мелі яшчэ і лясачкі. 

Сялянам часта даводзілася хадзіць па гразі, а та- 
му з абутку вёска аддавала перавагу ботам. Праўда, 
моднымі пачалі рабіцца і чаравікі. Жанчыны і дзеці 

(калі ім куплялі абутак) насілі модныя тады чараві- 
кі на гузіках. Перад вайною ў моду ўвайшлі туфлі. 
Абутак шылі з так званай гамбургскай скуры, у ім 
нястрашна было хадзіць па гразі і па снезе, па лесе 
і па мокрай лугавіне. Абутак з хрому быў рарытэтам, 
хадзілі чуткі, што, калі яго замачыць, ён вельмі ху1- 
ка разлезецца. 

У хлопчыкаў і ў падлеткаў уборы былі сціплыя: 
штаны, кашуля і боты. Найчасцей усё гэта шылі да 
вялікага свята, напрыклад, да вялікадня. 

ІКаночы ўбор быў, вядома, багацейшы ад мужчын- 
скага. У будзённыя дні жанкі апраналіся вельмі 
проста і ўсю цёплую пару года хадзілі басанож. На 
святы частка з іх мела дыхтоўныя зімовыя і летнія 
паліто, добры, часам нават фарсісты абутак і некалькі 
сукенак, пашытых кваліфікаванымі краўчыхамі з 
моднай тканіны. Жанчыны і найперш дзяўчаты на 
выданні імкнуліся не адстаць ад гарадскіх модніц ні 
ў сукенках, ні ў прычосках. На свята ці проста ле1- 
няю нядзеляй, выпраўляючыся да царквы або на гас- 
ціны, жанчыны не толькі апраналі модныя сукенкі, 
але і бралі парасоны, а на рукі надзявалі модныя 
пальчаткі да самых локцяў. Кабетам, асабліва пад- 
старкаватым, хапала хусткі, а дзяўчаты-нявесты і 
маладзіцы часам набывалі нават модныя капелюшы. 

Найпрасцей і найтанней апраналі і абувалі дзя- 
цей: гадоў да трох яны хадзілі басанож і ў адных ка- 
шулях. 

Будзённы жаночы ўбор складаўся з даўгой, амаль 
да пятаў, начной кашулі, са спадніцы і каптана. Ка- 
шулю шылі толькі са свайго кужалю, каўняры і за- 
рукаўнікі часта аблямоўвалі фабрычнай тканінай. 
Спадніца і каптан былі толькі з крамніны. Узімку 
апраналі некалькі спадніц, але ўцяпляліся пераваж- 
на кажухом, а калі яго не было, дык старым паліто- 
нам, верх якога быў з крамніны, а падбіўка -- з сама- 

тканага палатна (вату звычайна замяняла кудзеля). 

Сялянкі ведалі, што ў Мінску, які лічыўся сталі- 
цаю моды, жанчыны ходзяць у панталонах, аднак 
віцкаўскія кабеты, найперш пажылыя, мелі гэта за 
прыхамаць, якую могуць сабе дазволіць адно гара- 
джанкі. Працуючы на марозе, жанчыны моцна мерз- 
лі, але змяніць становішча, прынамсі, да сярэдзіны 
90-х гадоў, ніхто з іх не адважыўся. 

На галаву жанкі зазвычай завязвалі фабрычную 
хустку, і толькі на святы некаторыя дзяўчаты і мала- 
дзіцы надзявалі капелюшы. 

Старыя кабеты прыгадвалі, што даўней насілі ан- 
даракі, гарсэты, што верхнія сарочкі вышывалі ў роз- 
ныя ўзоры. Але ўсё гэта яны, кажучы сучаснаю мо- 
ваю, лічылі за адзнаку некультурнасці. 

Што да мужчын, дык у іх бялізна таксама была 
з саматканага палатна, а верхнія нагавіцы і кашу- 
ля -- з крамніны, прычым кашулю заўсёды насілі на- 
выпуск. Старыя ўспаміналі, што калісьці хлопчыкі 
хадзілі ў адных даўгіх кашулях гадоў да 15. Пасту- 
пова гэтая ўзроставая мяжа скарачалася, і ў ХХ ст. 
малы віцкавец атрымліваў першыя штаны ўжо ў два- 
тры гады. Калі верыць успамінам старых, дык даўней 
усё мужчынскае адзенне шылі з выбеленага палат- 
на і ў святы ўсе хадзілі ў чыстых белых уборах. 

Колькі ж каштавала апрануць і абуць вялікую 
сям'ю? Гэтыя расходы былі вельмі індывідуальныя. 
Некаторыя рэчы (напрыклад, паліто) куплялі раз на 
некалькі дзесяцігоддзяў. Скупы гаспадар выдаткоў- 
ваў на адзенне і на абутак разы ў два-тры меней за 
таго, хто любіў пафарсіць. Можна лічыць, што ў ся- 
рэднім на гэтыя патрэбы ў сям'і ішло штогод 100 
рублёў. ; 

Бытавыя рэчы. У ХХ ст. сяляне пачалі купляць 
насценныя гадзіннікі. Старыя віцкаўцы глядзелі на 
гэта як на марнаванне грошай. Калі з'явіліся гадзін- 

нікі, людзі хутка развучыліся ў зімовыя ночы вызна- 
чаць час па сузор'ях. Праўда, па сонцу, асабліва ўвес- 
ну і летам, час па-ранейшаму вызначалі даволі да- 
кладна, памыляючыся не болей чым на паўгадзіны. 
Некаторыя сяляне мелі кішанёвыя гадзіннікі, але іх 
можна было ўбачыць адно на святы, калі «выходзілі 
па людзі», і наогул такі гадзіннік быў хутчэй не хра- 
нометрам, а дэталлю святочнага гарнітура. 

Асабліва вялікімі былі расходы на пасаг. Дзяў- 
чына мусіла мець дыхтоўныя зімовае і летняе паліто, 
некалькі сукенак, абутак. На пасаг куплялі таксама 
падушкі, якія зазвычай ляжалі на парадным ложку 
ў «новай хаце», падкрэсліваючы багацце нявесты. На- 
лі дзяўчына выходзіла замуж, ёй абавязкова давалі 
карову і каня -- дарослага або двухгодку. Багатыя 
сяляне дабаўлялі да пасагу яшчэ і грошы -- ад 200 
да 500 руб. У такім выпадку за адзін раз расходавалі 
сотні рублёў. 

Апрача адзейня, абутку і некаторых прадуктаў 
віцкаўцам даводзілася купляць і нямала іншых та- 
вараў. Раней вёдры былі драўляныя (рабіў іх сам 
гаспадар), потым пачалі купляць бляшаныя. Лучы- 
ну замяніла газа. У першыя гады пасля заснавання 
вёскі калёсы і сані рэдка калі акоўвалі, а калёсы з 
жалезнымі восямі наогул лічыліся недаступнымі для 
сялян. У ХХ ст. амаль кожны гаспадар меў адны 
або двое калёсаў «на жалезным хаду», а ўсе астатнія 
драбіны былі акаваныя і з жалезнымі шынамі на ко- 
лах. З'явіліся і акаваныя сані з сядзеннем -- вазкі. 
За ўсё гэта плацілі кавалю або іншаму майстру. Ба- 
роны ва ўсіх былі з драўлянаю рамай і з жалезнымі 
зубамі. Раму мог зладзіць амаль кожны, але зубы ра- 
біў і ўштукоўваў каваль -- вядома, не задарма. 

Пэўныя сродкі ішлі на збрую. Калісьці яна была 
вераўчаная, і рабілі яе са сваёй пянькі. У ХХ ст. усе 
віцкаўцы ўжо мелі скураную збрую, вераўчаныя за- 

сталіся адно лейцы. Са сваёй пянькі сяляне рабілі 
пастронкі, шмат хто ўмеў віць вяроўкі-«вужышча». 

Расходы на культурныя патрэбы. Асвета таксама 
вымагала выдаткаў. Раней, калі дзяцей вучыў гра- 
маце бацька, гэтыя выдаткі былі мінімальныя: на ле- 
мантар, сшыткі, грыфельную дошку, якія потым пе- 
раходзілі ад старэйшых да малодшых. Калі наймалі 
дарэктара (падлетка ці юнака, які ўмеў чытаць і пі- 
саць), расходы павялічваліся, бо хатняга настаўніка 
трэба было карміць і, акрамя таго, яму сёе-тое пла- 
цілі. Значна большымі расходы зрабіліся, калі пад- 
леткаў пачалі аддаваць у навуку ў Мінск ці ў Кой- 
данава. Праўда, існавала правіла, паводле якога вуч- 
ня, што вучыўся амаль на адны пяцёркі, ад платы 
вызвалялі, але дасягнуць такіх поспехаў было цяжка. 

Кнігі куплялі выпадкова, газету выпісваў толькі 
адзін гаспадар, аматар чытання. 

Іншыя грашовыя расходы. На падаткі, на пага- 
шэнне банкаўскай пазыкі і на земскія (з 1911 г.) ішло 
штогод каля трох рублёў з дзесяціны, значыць, 
сярэдні гаспадар выдаткоўваў на гэтыя артыкулы 
прыкладна 90 рублёў. Расходы на парабкаў былі роз- 
ныя. Самы багаты гаспадар наймаў 5 рабочых, а так- 
сама ўлетку -- жней, а ўвосень -- жанчын выбіраць 
бульбу; ён выдаткоўваў на гэта болей за 500 руб. Ся- 
рэдні гаспадар наймаў аднаго рабочага і меў расходы 
ад 40 да 100 руб. Калі ўключыць сюды яшчэ кошт 
харчавання і адзення, гэтыя выдаткі павялічваліся 
болей чым у два разы. 

Трэба сказаць, што тут улічаны, безумоўна, не ўсе 
артыкулы расходаў, на самай справе іх было крыху 
больш. 

На заканчэнне раздзелу пра бюджэт варта хаця б 
прыблізна вызначыць грашовыя рэсурсы Віцкаўшчы- 
ны перад першай сусветнай вайной. Не будзем даваць 
волю фантазіі і спрабаваць зрабіць нейкія агульныя 

канкрэтныя падлікі. Зазначым толькі, што частка гас- 
падароў мела дзесяткі ці сотні рублёў, але былі і та- 
кія, што мелі тысячы. 

Тут вылучаліся двое гаспадароў, пра якіх міма- 
ходзь ужо згадана. Першы з іх, купіўшы 50 дзесяцін, 
пеўзабаве набыў яшчэ 20, за якія заплаціў прыклад- 
на 2000 рублёў. Затым, на пачатку ХХ ст., ён купіў 
яшчэ хутар на 40 дзесяцін, за які мусіў заплаціць не 
меней за 4000 рублёў. Гадоў праз дзесяць пасля гэ- 
тага ён згубіў 3500 рублёў, прызначаных на новую 
куплю. Вядома, што дзвюм сваім унучкам ён паклаў 
у банк на пасаг па 400 рублёў. Відаць, столькі ж ат- 
рымалі і дзве другія ўнучкі. Такім чынам, гэты се- 
лянін за 25--28 гадоў расходаваў 11 тысяч і, апрача 
таго, яшчэ не меней за 5 тысяч трымаў у банку. 

Другі гаспадар, уладальнік 26 дзесяцін, такой вя- 
лікай гатоўкі не меў, але ўсё ж вылучаўся сярод ін- 
шых. У 1912 г. ён прапанаваў выгаднаму жаніху даць 
за дачкою 800 руб. пасагу. (Дарэчы, пасаг быў па- 
трэбны і дзвюм іншым ягоным дочкам.) Вясковыя 
плеткары казалі, што на пачатку першай сусветнай 
вайны, калі загадалі абмяняць залатыя манеты на 
асігнацыі, ён здаў цэлую місачку золата. Гэта тое, 
што захоўвалася дома, а магчыма, ляжалі яшчэ гро- 
шы і ў банку. 

Вызначыўшы (хоць і вельмі прыблізна) прыхо- 
ды і расходы вёскі Віцкаўшчыны напярэдадні вайны, 
цікава вярнуцца да першых гадоў існавання вёскі. 
Мяркуючы па ўспамінах старых віцкаўцаў, розніца 
ва ўзроўні жыцця ў 1883 і ў 1914 гадах была вельмі 
вялікая. Набыўшы зямлю з 40-працэнтнаю запазыча- 
насцю перад банкам і будуючыся на голым месцы, ся- 
ляне імкнуліся прадаць як мага болей і купіць як 
найменш. Хлеб пяклі з мукі, якую малолі з нявеяна- 
га жыта, рэжучы жывёлу, пакідалі сабе толькі збой, 
а ўсё астатняе пускалі на продаж. Першыя дзесяць 

гадоў віцкаўцы хадзілі ў лапцях, амаль усё адзенне 
шылі са свайго матэрыялу. Наогул, ва ўсім панавала 
самая жорсткая эканомія. 

Перасяленцы з Наваградчыны апавядалі, што 
лепшаю набойкаю (палатно з маляўнічым узорам) У 
іх некалі лічылася тая, што рабілі ў Кралеўцы (Кё- 
нігеберзе). Вясною, калі па Нёмане гналі ў Балтый- 
скае мора плыты, жанчыны давалі выбеленыя палот- 
ны асначам, а тыя прывозілі іх назад з узорам. Кра- 
левецкая набойка цанілася за яркасць і трываласць 
фарбаў. Аднак на новым месцы нават яна не лічылася 
прыгожаю ў параўнанні з паркалем, які можна бы- 
ло купіць у Мінску. Як толькі навасельцы трохі аб- 
жыліся і заплацілі самыя пільныя пазыкі, яны пачалі 
купляць фабрычнае адзенне, насіць скураны абутак 
і значна лепей харчавацца. Продаж скараціўся, 
расходы павялічыліся. 





ТРАНСПАРТ 


Віцкаўцы мелі некалькі відаў калёсаў і саней, назвы 
і канструкцыя якіх залежалі ад прызначэння. Га- 
лоўны від калёсаў называўся таксама павозкай, або 
коламі. Калёсы складаліся з асноўнай часткі і перад- 
ка; перадком называлі і пярэднюю вось з коламі і 
атосамі. 

Асноваю калёсаў быў распілаваны ўдоўжкі ў таўс- 
цейшай частцы і раскрыжаваны пад пэўным вуглом 
бярозавы камель. Да раскрыжаванай часткі камля 
прыладжвалі заднюю вось, а да цэлай -- папярочную 
аснову. Да яе і да задняй восі ладзілі падоўжныя 
планкі, у канцы якіх уштукоўвалі дубовыя калкі, што 
стаялі пад тупым вуглом да асновы. На калкі наса- 
джвалі верхнюю планку з паточыстым выгінам, пры 
гэтым самая высокая кропка была ў канцы калёсаў, 
а самая нізкая -- крыху бліжэй да перадка. Паміж 
верхняй і ніжняй планкамі на адлегласці 5--6 см ад- 
на ад адной ставілі папярочныя планкі-лёсткі пры- 
кладна б см шырынёю і 1--15 см таўшчынёю. Ніз 
калёсаў забівалі дошкамі, а ўсярэдзіну ставілі плеце- 
ны з лазы кош адпаведнае формы. Каб лёсткі не ра- 
зыходзіліся, іхнія канцы ў задняй частцы сцягвалі 
жалезнымі стрыжнямі. Перад тым як выязджаць, у 
зад калёсаў клалі сена ці салому і зверху засцілалі 
радно -- «гоньку». 

Сена і збожжа вазілі на драбінах. Яны мелі пры- 

кладна такую самую канструкцыю, Як і калёсы, але з 
некаторымі зменамі. З тае прычыны, што на драбінах 
перавозілі снапы, сена і канюшыну, іх рабілі значна 
большымі за калёсы. Ва ўсіх драбінах былі толькі 
драўляныя восі. На спод драбінаў на ўсю іхнюю даў- 
жыню і шырыню клалі сплеценую з лазы пасцілку. 
Разгрузіўшы снапы ці сена, гаспадар пераварочваў 
пасцілку і такім чынам дачыста страсаў зерне, сало- 
му ці сена, якія на ёй былі. 

На калёсах трэцяга віду вывозілі гной. Гэтыя ка- 
лёсы складаліся з тых самых элементаў, што і згада- 
ныя вышэй, але не мелі падоўжных планак і лёстак. 
Гной пачыналі кідаць на аснову, а калі ён ужо не 
мог болей трымацца, пагрузку працягвалі, паставіў- 
шы абапал па пары збітых дошак-гнаёвак. З такой 
канструкцыяй лягчэй было не толькі грузіць гной, але 
і скідваць яго на полі. Вычысціўшы калёсы, возчык 
клаў дошкі брудным бокам на аснову і ехаў назад. 

У апошнія перадваенныя гады некаторыя гаспа- 
дары завялі сабе брычкі дзеля святочных выездаў. 

Сані былі таксама трох відаў. Самыя простыя, на 
якіх найчасцей ездзілі, называліся развалкамі. Гэта 
сані з трыма парамі звязаных дубовымі вязамі капы- 
лоў. На аснову саней прыладжвалі так званы адбой -- 
планкі, якія прымацоўвалі да загнутай угору часткі 
палазоў спераду і якія прыкладна на чвэртку метра 
выступалі ззаду. Адбой патрэбны быў, каб не зача- 
піць адно аднаго, сустрэўшыся з іншымі санямі, а 
перадусім -- каб пакласці больш грузу. 

Падчас перавозкі бярвёнаў карысталіся яшчэ ма- 
ленькімі санкамі -- каркамі. Камель клалі на раз- 
валкі (папярэдне зняўшы адбой), а тонкі канец бер- 
вяна -- на каркі. Каркі мелі такую самую канструк- 
цыю, як і развалкі, але замест трох пар капылоў у 


іх было дзве. Парадныя сані з адбоямі і сядзеннямі 
называліся вазком. 





БЫТ 


Значную частку жыцця сяляне, асабліва жанчыны і 
дзеці, праводзілі ў хаце. Калі ў ёй была асобная кух- 
ня, там гатавалі ежу, елі, зімою і ўвосень пралі, пля- 
лі кошыкі, вязалі венікі, вілі вяроўкі; некаторыя ся- 
мейнікі на кухні і спалі. Калі кухні не было, усё гэ- 
та рабілі ў жылым памяшканні. Каля паловы года, 
з мая да кастрычніка, частка сямейнікаў, пераважна 
маладыя хлопцы, спалі на сене ці на саломе ў гумне. 
Нават калі хата мела чысты пакой, усе яе насельнікі 
ў халодную пару года спалі на кухні і на рабочай 
палавіне. Часам бацька і маці мелі за пераборкаю 
асобную спальню, а астатнія спалі дзе прыйдзецца: 
на лавах, на печы (дзяды), на палкў каля яеі проста 
на падлозе. Старая завядзёнка, калі ўсе спалі пока- 
там на палку, ужо была ў далёкім мінулым, але і ў 
1944 г. не кожны селянін меў асобны ложак. 
Калі ў хаце былі ложкі, на іх клалі сеннікі (леп- 
шым лічыўся напханы аўсянаю саломай), калі спалі 
на лавах ці на падлозе -- падсцілалі бурку або прос- 
та якую-небудзь старызіну. Гаспадар і гаспадыня на- 
крываліся пашытымі дома коўдрамі, верх якіх быў з 
сукна або з шарака, а спод -- палатняны (на прак- 
ладку ішла кудзеля). Фабрычныя коўдры, нават са- 
мыя танныя, лічыліся раскошаю. Падушкі рабілі пе- 
раважна з курынага пер'я. Тыя, хто спаў не на лож- 
ку, замест падушкі клалі пад галаву стары пінжак 

ці што-небудзь падобнае, а накрываліся кажухом. 
Палатняныя прасціны былі, але спалі на іх рэдка. 
Спальную «бялізну» зазвычай мянялі такім чынам: з 
сенніка вытрасалі салому і сам мех мылі. Дзеці да 
10--42 гадоў звычайна спалі ўсе разам на падлозе, 
на палку каля печы, на ляжанцы або на печы і на- 
крываліся чым прыйдзецца. 

Наогул, гігіенічныя ўмовы, у якіх жылі сяляне, 
былі вельмі непрывабныя. Гаспадар лічыў, што няма 
нічога страшнага, калі ў хаце брудная падлога, галоў- 
нае, каб чысціня і парадак панавалі ў гумне і ў свір- 
не, дзе захоўвалі збожжа. Калі нечая хата мела фар- 
сісты выгляд, віцкаўцы казалі, што гаспадыня больш 
дбае не пра гаспадарку, а пра дробязі. Хаты, праўда, 
падмяталі штодня і нават па некалькі разоў, але пад- 
логу (калі яна была не земляная) мылі вельмі рэдка, 
разы два-тры за ўсю зіму. 

Зімою кожны, хто заходзіў у хату, мусіў патупаць 
нагамі і абмесці снег венікам. Аднак і пасля гэтага 
на абутку заставалася шмат снегу, які раставаў, па- 
кідаючы на падлозе лужыны. Калі ў хаце жылі 
8--40 чалавек, якія часта выходзілі і заходзілі, чыста 
памытая падлога ўвечары ўжо зноў была брудная. 
Таму гаспадыні і лічылі, што, напрыклад, да калядаў 
падлогу трэба памыць, але рабіць гэта кожны дзень 
ці хаця б раз на тыдзень няварта. Памытую і яшчэ 
сырую падлогу пасыпалі сухім пяском, які добра ўбі- 
рае вільгаць і па якім можна хадзіць, не баючыся па- 
кінуць брудныя сляды. Але пакідаць пясок на свята 
лічылася непрыстойным, яго вымяталі, і вельмі хут- 
ка чысцюткая падлога зноў была чорнаю. 

Генеральную ўборку рабілі ў хаце перад вялікад- 
нем. Тады не толькі мылі падлогу, але бялілі печ і 
столь, выносілі на двор, мылі і скрэблі лавы і сталы. 
Перад калядамі і вялікаднем мянялі пасцелі. Вялі- 
кая, хоць і не такая генеральная ўборка адбывалася 

праз 7 тыдняў, перад сёмухаю. Старанна прыбіралі ў 
хаце і перад фэстам, які быў у Віцкаўшчыне на Яна 
(24 чэрвеня). Перад сёмухай на ганку ставілі май 
(бярэзінкі), а ў хаце раскідвалі па падлозе аер. На 
Яна збіралі як мага болей красак; букеты стаялі на 
сталах, падваконнях і наогул, дзе толькі можна. Асаб- 
ліва шмат кветак было ў тых хатах, дзе жылі дарос- 
лыя дзяўчаты. 

Некаторыя сяляне свае хаты ўсярэдзіне атын- 
коўвалі і выклейвалі шпалерамі. Ніякай аздобы ў ра- 
бочай частцы хаты і на кухні зазвычай не было, толь- 
кі ў куце над сталом віселі абразы. Перад вайною на 
сцяне ў «новай хаце» часта можна было ўбачыць фо- 
таздымкі, некаторыя віцкаўцы мелі нават фотааль- 
бомы, якія ляжалі на парадным стале. Сёй-той з гас- 
падароў вешаў у «новай хаце» лубачныя малюнкі, 
набытыя, відаць, у карабейнікаў, якія перад вайною 
завітвалі ў вёску кожны год. 

Улетку ў хаце звінела безліч мух. Іх вынішчалі 
«павукамі» -- адмысловымі шклянымі пасудзінамі, 
куды за пару дзён набіваліся тысячы жамярыц. Але 
колькасць мух не змяншалася, бо хлявы былі побач. 
Апрача мух у хатах вадзіліся прусакі і тараканы. Та- 
раканы асабліва расплоджваліся ўзімку, але вясною 
іх амаль цалкам знішчалі з дапамогаю чэмеру. Як 
толькі гэтая расліна паказвалася з зямлі, яе выкоп- 
валі, разрэзаўшы ўдоўжкі, клалі тараканам на пачо- 
стку. Пакаштаваўшы прынады, тыя падыхалі на мес- 
цы. У кожнай хаце былі таксама скочкі і блашчыцы. 

На нізкім узроўні была і асабістая гігіена віцкаў- 
цаў -- перш за ўсё з тае прычыны, што ні вёска, ні 
наваколле не мелі ніводнай лазні. Штодзённае раніш- 
няе мыццё мела рытуальны характар, бо лічылася, 
што, не памыўшыся, грэх есці. 

Кожны зачэрпваў з вядра, што стаяла на кухні, 
конаўку вады і паліваў сам сабе. Пра тое, што трэба 

чысціць зубы, ніхто не меў нават уяўлення. Уся сям'я 
выціралася адным ручніком, які вісеў каля печы. Ма- 
ленькіх дзяцей купалі часта, прынамсі, значна час- 
цей, чым мыліся самі дарослыя. Мыліся ў ночвах і 
ў цэбрах, прычым дарослыя ў ночвах мылі верхнюю 
частку цела, а ў цэбры -- усё астатняе. Мыла ўжыва- 
лі таго гатунку, які цяпер называюць гаспадарчым; 
калі хто-небудзь меў туалетнае, дык аднаго кавалка 
хапала надоўга (найперш яго, вядома, ашчаджалі 
дзяўчатам). 

У летнюю прыпарку ўвечары ўсе былі прапацелыя 
і прапыленыя. Жыхары паўднёвага канца вёскі, най- 
больш хлопчыкі, хадзілі мыцца ў рэчку, астатнія абы- 
ходзіліся без гэтага. 

Бялізну мянялі раз на тыдзень, у нядзелю, а во- 
пратку насілі значна даўжэй. Мылі адзенне звычайна 
лугам. Каб атрымаць яго, верх цэбра абвязвалі кавал- 
кам палатна і ў ім уціскалі ямку. Затым туды насы- 
палі попел і лілі вар. Пасля такой аперацыі шмат 
мыла не патрабавалася. Відаць, ужо ўсе гаспадары 
мелі прасы-«жалязкі», аднак імі прасавалі мала. Бя- 
лізну і іншыя рэчы пераважна качалі качалкамі. 

Нават на свята ўсе елі з агульнага посуду. Віц- 
каўцы ведалі, што ў Мінску кожны еў з асобнай та- 
леркі, але тлумачылі гэта тым, што ў гарадскіх жан- 
чын мала работы і ім, маўляў, няцяжка перамыць 
шмат посуду. Аднак час, калі кожны лез у патэльню 
рукамі, каб памачаць у тук ці ў яечню сваю бульбіну 
або кавалак бліна, ужо мінуўся. Ва ўсіх былі відэль- 
цы, але старыя звычкі яшчэ часам нагадвалі пра ся- 
бе, і раз-пораз нехта цягнуўся са сваім кавалкам у 
агульны посуд. Прысутныя не надта каб пратэстава- 
лі, але такога ласуна ніхто і не заахвочваў. . 

Догляд малых дзяцей быў на ўзроўні свайго часу. 
Немаўля спавівалі -- укруціўшы ў полкі, шчыльна за- 
мотвалі вузкім (каля 10 см) і даўгім (прыкладна 2 м) 

паскам так, каб дзіця не магло варушыць ні нагамі, 
ні рукамі. Некалькі разоў на дзень каўшанку раскруч- 
валі, каб памяняць полкі і даць дзіцяці хоць крыху 
парухацца. Малое спавівалі датуль, пакуль яно не 
пачынала падымацца на ножкі. Пасля гэтага яго 
(ужо ў кашульцы) ставілі ў стойку, якая дапамагала 
яму трымацца на нагах. 

Стойка складалася з дзвюх тонкіх дошак, злуча- 
ных між сабою чатырма калочкамі. У верхняй дош- 
цы рабілі круглы атвор сантыметраў 20 у дыяметры, 
у які і ставілі дзіця. Ягоныя ручкі пры гэтым заста- 
валіся над дошкаю. Вышыня стойкі залежала ад рос- 
ту дзіцяці. 

Каб малое не крычала і мела нейкі занятак, а ад- 
начасова і пажыву, яму давалі ў рот еуелу -- камяк 
перажаванага хлеба з дамешкам цукру, які, відаць, 
пачалі дабаўляць не раней канца ХІХ ст. Гэты камяк 
загортвалі ў анучку і завязвалі тасёмкаю. Сусла ня- 
рэдка выпадала на падлогу ці ў калыску, яе падымалі 
і давалі дзіцю зноў. Апрача сусла дзецям давалі так- 
сама кавалак скуркі ад сала, які яны бясконца смак: 
талі. 

Вынік падобных бытавых умоў -- вельмі высокая 
дзіцячая смяротнасць. Праўда, былі ў вёсцы мала- 
дзетныя сем'і, дзе не памёр ніхто, але былі і такія, дзе 
дзяцей памерла болей, чым засталося жыць. Паміра- 
лі найчасцей зусім малыя, да года. Некаторыя нара- 
джаліся вельмі кволымі і жылі не болей двух-трох 
дзён. Маці працавалі ледзь не да самых родаў і праз 
пару дзён зноў ішлі на працу. Выявіць непасрэдныя 
прычыны смяротнасці цяпер немагчыма, вядома ад- 
но тое, што пошасцяў у вёсцы не было і толькі ў 
1920 г. у дзвюх сем'ях некалькі дарослых памерла 
ад тыфу. 

Дарослыя віцкаўцы хварэлі рэдка, а лекаваліся 
яшчэ радзей. Часам хворых адходжвалі свае меды- 


124 


цынскія аўтарытэты. Адна бабка выславілася, на- 
прыклад, тым, што языком магла даставаць з вока 
кавалак ячменнага вуса. Пейкі час і людзей і жывё- 
лу лекаваў знахар-арандатар. Ягоныя лекі мелі, так 
бы мовіць, псіхалагічны характар. Ён паспяхова вы- 
лечваў пярэпалах, гэта значыць, умеў супакоіць дзя- 
цей, у якіх ад моцнага перапуду былі прыпадкі. Зна- 
хар шаптаў нейкія замовы і качаў на жываце хворага 
шарыкі з хлебнага мякіша, якія затым кідаў сабаку, 
што круціўся побач. Відаць, гэты лекар замаўляў і 
рожу; лічылася, што толькі такім чынам і можна 
змагчы гэтую хваробу, бо дактары ніколі не дапамага- 
лі. Знахар, несумненна, меў пэўныя здольнасці: на 
яго, напрыклад, ніколі не брахалі нават самыя злос- 
ныя сабакі, ён мог супакоіць наравістага каня, які не 
хацеў кранацца з месца, не ўважаючы на тое, што яго 
б'юць. 

Калі хвароба лічылася сур'ёзнаю, ехалі ў воласць, 
дзе жыў фельчар Лукоўскі. У наваколлі ён быў вядо- 
мы як спецыяліст, не горшы ад мінскіх, але больш 
танны. Аднак у цяжкіх выпадках -- некага выцяў ка- 
пытом конь, нехта паламаў руку ці нагу, кагосьці 
прыціснулі перакуленыя калёсы з грузам -- ехалі і 
да хірурга. На той час у Мінску былі два знакамітыя 
хірургі -- браты Шапіры. Зубы лекавалі замовамі ці 


прымочкамі; здаецца, ніхто з сялян пломбаў сабе пе 
ставіў. 


ХЛЕБ 
І ДА ХЛЕБА 





У віцкаўцаў быў вялікі выбар прадуктаў -- збожжа, 
гародніна, малако. Ад самага заснавання вёскі яе жы- 
хары ніколі не галадавалі, аднак у першае дзесяці- 
годдзе яны больш дбалі не пра якасць, а пра коль- 
касць ежы. Як мы ўжо адзначалі, тады сяляне-нава- 
сельцы імкнуліся прадаць усё, што мела на рынку 
хоць нейкі попыт. У тыя гады віцкаўцы запраўлялі 
стравы пераважна малаком, а з мясных прадуктаў 
дазвалялі сабе адно збой і толькі на вялікія святы 
елі сала і мяса. 1 

На пачатку ХХ ст. усё гэта змянілася, ежа зрабі- 
лася больш багатаю і разнастайнаю. Найлепей віцкаў- 
цы сталаваліся, напэўна, у апошнія перадваенныя га- 
ды. Асноваю харчавання ва ўсіх былі бульба і жытні 
хлеб. Да іх дабаўляліся разнастайныя прадукты рае- 
ліннага і жывёльнага паходжання: капуста, буракі, 
гуркі, мак, морква, бручка, улетку -- яблыкі, вішні, 
грушы, слівы, чарніцы. Найбольш багата (не беручы 
пад увагу святы) сталаваліся ўвосень, найбольш ні- 
шчымна падчас пастоў, асабліва ў вялікі пост. 

Хлеб зазвычай пяклі раз на тыдзень. У сярэдняй 
сям'і было 7--40 чалавек, і разам з парабкамі яна 
з'ядала за сем дзён дзесьці каля трох пудоў хлеба. 
На працягу ўсяго года варылі капусту. Віцкаўцы пе 
любілі змешваць гародніну, і таму, калі гатавалі ка- 
пусту, дык гэта была менавіта капуста, калі буракі, 

дык гэта былі менавіта буракі без усялякіх прымеш- 
каў, апрача закрасы. У залежпасці ад пары года і ад 
таго, пост ці мясаед, гэтыя дзве стравы запраўлялі 
мясам, салам або алеем; незапраўленых страў не 
было. 

Супы варылі не толькі з бульбы і гародніны, але і 
з грэчкі, а таксама з ячных круп. Проса ў той мясцо- 
васці не сеялі і прасяных страў не ведалі. Ячны (пан- 
цак) і грэцкі супы забельвалі малаком. Кашу такса- 
ма варылі выключна з ячных і грэцкіх крупаў, пры- 
чым грэцкую лічылі больш высакароднаю, бо ўраджаі 
грэчкі былі невялікія. Гэтую кашу абавязкова вары- 
лі ў жніво, і менавіта яе жнеі найчасцей елі на по- 
лудзень. Кашу затоўквалі топленым салам і зрэдку за- 
праўлялі маслам. Яна лічылася вельмі добраю, калі 
гаспадыня на вялікую міску клала лыжку сала. 

На снеданне ці на вячэру нярэдка гатавалі зацір- 
ку. Дзеля гэтага бралі крыху мукі (звычайна пшаніч- 
най), лілі ў яе трохі вады або малака і расціралі 
лыжкаю. Атрымліваліся невялікія камячкі цеста, якія 
кідалі ў вар. Зацірку забельвалі малаком, а ў пост 
запраўлялі алеем. 

Нават калі гаспадарка была багатая на малако, на 
ім нічога не варылі; усё гатавалі на вадзе, а малаком 
толькі забельвалі. Ідэю зварыць нешта на малацэ лі- 
чылі праяваю марнатраўства. 

У пост гатавалі тыя самыя буракі ці капусту, за- 
праўленыя алеем, або квас -- грыбны суп з мучной 
падкалаткаю. Квасам называлі яшчэ суп з такой са- 
май падкалаткай, але звараны з парасяціны. На свя- 
ты варылі «макароны» -- самаробную локшыну, якую 
гатавалі на вадзе, а затым, калі ахалодае, забельвалі 

малаком. «Макароны» звычайна падавалі пасля супу 
ці капусты. ; 

Бульбу і стравы з яе елі ўвесь год: у пост і ў мя- 
саед, у будзённыя дні і на святы, апрача калядаў, вя- 

лікадня і фэста. З гэтае нагоды склалася прыказка 
«Бульба вараная, бульба смажаная, бульба з бульбаю, 
бульба так...». У будзённыя скаромныя дні звараную 
у «мундзірах» бульбу найчасцей падавалі на снедан- 
не і да яе ў багатую пару ставілі патэльню скварак. 
Калі гатавалі абабраную бульбу, яе зазвычай елі з 
сыраквашаю і таксама на снеданне. 

З бульбы рабілі яшчэ «картапляную кашу». У ска- 
ромныя дні абчышчаную і расцёртую бульбу затоўк- 
валі топленым салам ці дабаўлялі трошкі малака, за- 
тым выкладалі на вялікую патэльню і ставілі ў гара- 
чую печ. Кашу падавалі на стол, калі яна зарумяніц- 
ца. Багацейшая на малако ці наогул больш шчодрая 
гаспадыня давала да кашы сыраквашу або налівала 
кожнаму салодкага малака. У пост кашу запраўлялі 
молатым макам. Але ў пост на снеданне найчасцей 
падавалі бульбу ў «мундзірах», а да яе ставілі гур- 
кі -- цэлыя або парэзаныя на кавалкі і апушчаныя ў 
расол. На вячэру ў пост была тая самая бульба з кіс- 
лай капустаю, якую запраўлялі алеем. Зрэшты, за- 
праўка часта мела сімвалічны характар, бо на вялі- 
кую міску капусты лілі адну лыжку алею. Аднак і 
без закрасы бульба добра ішла з соллю -- апетыт еда- 
кі мелі выдатны, а пераборлівых да ежы было мала. 

Апрача пералічаных страў, з бульбы гатавалі так- 
сама клёцкі. Сырую абабраную бульбу церлі на тар- 
цы, адціскалі, рабілі з яе шарыкі і кідалі ў вар. Клёц- 
кі падавалі на стол або забеленыя малаком, або пад- 
смажаныя на патэльні з салам. На вячэру, а часам і 
на снеданне варылі бульбяны суп -- булён. У залеж- 
насці ад пары года булён запраўлялі малаком ці дроб- 
чымі скваркамі, а ў пост -- алеем. Вельмі смачнаю 
стравай лічыліся дранікі, ці драчаны, а найсмачней- 
шаю -- «картапляная бабка». У сырую таркаваную 
«лесу дабаўлялі муку (звычайна пшанічную), за- 

з, перац і лілі тук. Гэтую масу вылі- 

валі на патэльню і ставілі ў печ. Калі спод у бабкі 
ўпякаўся і рабіўся цёмна-карычневы, яе перавароч- 
валі. Часам гаспадыня гатавала гэтую страву на 
дзвюх патэльнях; у' такім выпадку, перавярнуўшы 
бабкі, яна клала іх адна на адну і зверху таксама за- 
крывала патэльняй. Гарачую бабку елі на полудзень. 
Рэшту потым рэзалі на скібкі і падсмажвалі. 

Прынамсі, тры разы на тыдзень на снеданне пяк- 
лі аладкі. Акрамя дранікаў, якія рабілі даволі рэдка, 
аладкі пяклі найчасцей з жытняй мукі, а таксама з 
пшанічнай (рэдка) і з сумесі пшанічнай, грэцкай і 
ячнай. Аладкі з жытняй мукі рабілі на хлебнай рош- 
чыне, а з сумесі -- на сыраквашы ці на содзе. Каб ар- 
жаныя аладкі астывалі, гаспадыня кідала іх на на- 
стольнік. Аладкі з мяшанай мукі складалі ў стос, каб 
яны «пухлі», бо менавіта ў такім выглядзе іх лічылі 
найсмачнейшымі. 

Аладкі заўсёды былі на снеданне ў нядзелю і на 
свята. Дзеці і падлеткі елі іх за два разы. Першы раз 
аладкі «мазалі» -- елі іх гарачымі проста з патэльні, 
намазваючы лоем, маслам, смятанай, здорам, а ў 
пост -- алеем. Самымі смачнымі лічыліся аладкі са 
скваркамі. 

Гадзіне а восьмай раніцы было афіцыйнае снедан- 
не з дарослымі. У нядзелю гаспадыня падавала да 
аладак яечню на сале. Яечню рабілі з яек, змяшаных 
з пшанічнай мукою, якую папярэдне разбоўтвалі на 
малацэ. Другой страваю былі тыя самыя аладкі, да 
якіх падавалі тварог з сыраквашаю і смятанаю. Най- 
больш смачным «дадаткам» да аладак лічылася ма- 
чанка, або верашчака. Каб зрабіць мачанку, трэба 
было падсмажыць сала, скрылькі кілбасы і невялікія 
кавалкі свіных рабрынак. Затым усё гэта варылі ў 
мучной падкалотцы, у якую дабаўлялі рознае зелле. 
У пост аладкі елі з алеем і з размолатым макам. 

Аладкі пяклі на снеданне не толькі ў нядзелю, 

але і ў аўторак і чацвер, а часам і ў іншыя дні, на- 
прыклад, у сенакос, калі касцоў трэба было карміць 
лепей, Дарослыя заўсёды лічылі, што есці адразу 
пасля таго, як падняўся з ложка, непрыстойна, бо 
ежу чалавек павінен зарабіць. З гэтае прычыны кас- 
цы, ідучы на сенажаць а чацвёртай гадзіне раніцы, 
ніколі не елі. Паеля трох-чатырох гадзін працы, як 
сонца стаяла ўжо высока, яны снедалі аладкамі з 
яечняю ці са скваркамі. 

Ранняй вясною, калі з'яўлялася крапіва, а затым 
шчаўе, з іх, дабаўляючы бульбу і кавалкі сала, гата- 
валі супы (у Віцкаўшчыне супам называлася страва, 
звараная толькі з крупаў), якія забельвалі смятанаю. 
Пазней, калі падрасталі буракі, варылі бацвінне, а 
яшчэ пазней рабілі халаднік, на які ішлі квас, гуркі, 
бурачнік, зялёная цыбуля і гурочныя кветкі. Запраў- 
лялі гэтую страву толькі смятанай. 

Увосень, як пачыналіся прымаразкі, збіралі гар- 
бузы, якія пасля гэтага даспявалі на страсе хлява. 
Гарбузовую кашу закрашвалі пшанічнай мукою, якую 
разбоўтвалі ў малацэ. Але гатавалі такую кашу рэд- 
ка, гарбузамі кармілі пераважна жывёлу. Гарбузікі 
(семкі) лічыліся ласункам, іх ашчаджалі да калядаў. 

Улетку і ўвосень віцкаўцы спажывалі шмат роз- 
най гародніны і садавіны. Дзеці пачыналі есці яблы- 
кі, калі тыя вырасталі з валоскі арэх. Як толькі з'яў- 
лялася шчаўе, малеча ўвесь час насвілася на аселіцы. 
За ласунак у дзяцей была таксама вішнёвая і сліво- 
вая смала. 

На святы, асабліва на каляды і на вялікдзень, 
стол быў значна багацейшы. На каляды частаваліся 
пераважна рознымі стравамі са свініны, найперш кіл- 
басамі і салам. Але самы разнастайны і смачны пача- 
стунак быў на вялікдзень, калі падавалі запечаны 
кумпяк, вэнджаную кілбасу, свежае масла і сыр. Віц- 

каўцы не ведалі тварожнай пасхі і не пяклі пірагоў з 

начынкаю, але на вялікдзень рабілі здобныя «бабкі» 
і «мазуркі». 

З жывёльных тлушчаў сяляне спажывалі амаль 
выключна свіное сала і зрэдку лой. Што да мяса, дык 
елі бараніну (увосень), цяляціну, зрэдку кураціну і 
надзвычай рэдка ялавічыну. Галоўнае месца тут зай- 
мала свініна, асабліва пасля таго, як сабе пачалі па- 
кідаць не толькі збой, але і ўсё астатняе. 

Тушу заколатай швайкаю свінні выкарыстоўвалі 
дарэшты. Першым чынам з хрыбта выскубалі шча- 
цінне, якое часткова ішло на хатнія вырабы, але най- 
больш -- на продаж. Потым свінню смалілі кулявой 
саломай, а пасля доўга мылі гарачай вадой і скрэблі 
нажамі. Затым тушу заносілі ў памяшканне і пачына- 
лі разбіраць. Ускрыўшы грудзіну, вычэрпвалі кроў, 
з якой потым рабілі крывянку. Затым адразалі кум- 
пякі, здымалі пласты сала, са спіны выразалі палянд- 
віцы. Асобна адбіралі вушы і іншыя часткі галавы, з 
вантробаў вырывалі кавалкі мяса з тлушчам і здор. 

Сала салілі ў кублах, увесну частку сала вэндзілі. 
Кумпякі вэндзілі заўсёды. Вельмі значная частка сві- 
ніны ішла на кілбасы. Тоўстыя кішкі пускалі на вы- 
раб крывянкі, кампанентамі якой былі размяшаная 
на крыві пшанічная мука, грэцкія крупы, растопле- 
нае сала, соль, перац і крыху тоўчанага лаўровага 
лісту. Затым кілбасу смажылі на блясе або на па- 
тэльні і гарачаю падавалі на стол. Лічылася, што 
найсмачнейшаю гэтая кілбаса робіцца, калі яе пасля 
астывання наскрыляць і яшчэ раз падсмажыць. 

Нават тыя, хто мог купіць мясарубку, кілбасны 
фарш заўсёды рабілі рукамі: усе былі перакананыя, 
што так атрымаецца значна смачней. Тонкія кілбасы 
хутка спажывалі, а напіханыя ў кішкі сярэдніх па- 
мераў -- вэндзілі. Акрамя таго, з пячонкі, сэрца і з 
галаўных храсткоў рабілі кілбасу-вантрабянку, якую 
заўсёды елі звараную і халодную. 9 ног варылі ква- 

шаніну. Ранняй вясной прасоленыя вырабы са свіні- 
ны вэндзілі. У вёсцы было некалькі адмысловых вянд- 
лярняў; вэндзілі ядлоўцам, які перасыпалі сырым пі- 
лавіннем і прыціскалі сырой калодай, каб ён не 
гарэў, а толькі крыху дымеў. 

Елі не толькі гадаваных свіней, але і парасятаў. 
Парася варылі з мучной падкалоткаю (такая страва 
называлася квасам) або нафаршыроўвалі і смажылі. 
Так званае «парася з начынкаю» рабілі наступным 
чынам: пяклі вельмі тонкія пшанічныя аладкі і ва- 
рылі пячонку і яйкі, якія затым секлі на дробна і 
змешвалі, дадаўшы солі і перцу. Сумессю тонка на- 
мазвалі, кладучы адна на адну, аладкі, а потым усё 
гэта зашывалі парасяці ў чэрава і саджалі яго на 
блясе ў печ. Такое парася звычайна падавалі халод- 
ным. Убачыць яго на стале можна было толькі з 
нейкае ўрачыстае нагоды, напрыклад, на вяселлі або 
на гадавое свята. 

Калі госць завітваў нечакана, добраю пачосткаю 
лічылася засмажаная на сале яечня з цэлых яек, а 
калі госця прымалі неўзабаве пасля таго, як закалолі 
свінню, яго трактавалі смажанымі тонкімі кілбасамі. 
Але неблагім пачастункам лічылі і проста пасмажа- 
нае сала з сырой кіслаю капустай. 

Вырабляючы за сезон дзесяткі кілаграмаў масла 

і каля сотні кілаграмаў сыру, віцкаўцы спажывалі 
вельмі мала і таго, і другога. Сыр трапляў на стол 
трохі часцей, але масла мелі за раскошу, і яно амаль 
цалкам ішло на продаж. Ва ўсім наваколлі масла 
рабілі са смятаны, якую збівалі ў бойцы -- высокай 
(60--70 ем) і вузкай бочачцы, праз накрыўку якой 
прапускалі асяродак з крыжавінаю на канцы. Пра- 
мытае і абавязкова пасоленае масла лічылі гатовым 
да продажу. На рынак яго адпраўлялі ў ліповай ба- 
чурцы, куды змяшчалася кілаграмы 3--4, або ў ка- 
мяках, якія заварочвалі ў капусныя лісты. 

Віцкаўскія сяляне ведалі толькі адзін від сыру - 
тварожны. Яго выраблялі з сыраквашы, з якой зды- 
малі смятану. Зрэшты, калі гаспадыня хацела атры- 
маць сыр лепшай якасці (смятанкавы), смятану па- 
кідалі. Сыраквашу адтоплівалі ў цёплай рускай печы, 
а затым, калі яна астывала, злівалі ў клінок -- пашы- 
тую ў форме кліна палатняную торбу. Спачатку сы- 
роватку адціскалі рукамі, а затым торбу на пэўны 
чае падвешвалі. Калі сыроватка з клінка больш не 
капала, яго яшчэ раз ціснулі рукамі, а затым клалі 
пад прытуг -- паміж дзвюх адмысловых дошак, на 
верхняй з якіх ляжаў камень. Прыкладна праз суткі 
сыр быў гатовы. Яго густа салілі і елі свежым або 
правяленым у нейкім халаднаватым месцы. 

Прызвычаіўшыся да свайго рацыёну, сяляне з 
вялікім недаверам ставіліся да невядомых ім страў і 
не прызнавалі іх за сапраўдную ежу. Сярод віцкаў- 
цаў хадзілі чуткі, што паны ядуць розную брыду, на- 
прыклад, смаўжоў і жабаў. Тое, які моцны быў неда- 
вер да чужой ежы, вельмі добра паказвае вядомы ў 
Віцкаўшчыне выпадак з кавуном. Адзін гаспадар 
прывёз з Мінска кавун і, паведаміўшы сямейнікам, 
што ў горадзе гэты ласунак дужа хваляць, пачаў іх 
частаваць. Спачатку ўсе зацікавіліся, але як толькі 
сям'я ўбачыла, што разрэзаны кавун нагадвае свежа- 
піну, цікавасць змянілася на недавер: хіба гэта мож- 
на есці сырое? Нехта ўсё ж адважыўся пакласці ў 
рот маленькі кавалачак, але адразу ж выплюнуў яго, 
зморшчыўшыся ад агіды. Тым часам у хату зайшоў 
чалавек, які служыў у войску ў Варшаве. Пакашта- 
ваўшы кавун, ён пахваліў яго і сказаў, што ў Вар- 
шаве папаеў такіх ужалобу. Аднак чамусьці і гэты 
бывалец адолеў толькі невялікі кавалак. Відаць, есці 
кавуны ў Варшаве, дзе іх ядуць усе,-- гэта адно, а 
есці дома, дзе нязвычнага брыдзяцца,-- зусім іншае. 


КУЛЬТУРНАЕ 
ЖЫЦЦЁ 





Сярод заснавальнікаў Віцкаўшчыны ўсе мужчыны, 
нават самыя старыя, былі пісьменныя. З жанчын 
пісьменных было каля паловы. Тут трэба зрабіць ага- 
ворку, што пісьменным лічыўся той, хто мог прачы- 
таць друкаваны тэкст і сяк-так распісацца. Успаміны 
старых віцкаўцаў дазваляюць сцвярджаць, што ні- 
хто з іх ніколі не хадзіў у школу; вучыліся яны ў 
бацькоў і зрэдчас у дарэктара. Што да наёмных рабо- 
чых, дык не ўмелі чытаць і пісаць амаль усе дзяўча- 
ты, працэнт непісьменных муйлічын таксама быў 
высокі. 

Хоць умовы навучання на пачатку дваццатага 
стагоддзя мала чым адрозніваліся ад тых, што былі ў 
80-я гады ХІХ ст., чытаць і пісаць умелі ўсе віцкаў- 
цы, якія нарадзіліся і выраслі ўжо ў новай вёсцы. 
У першыя гады ХХ ст. у Віцкаўшчыне было 17 два- 
роў і трохі болей за дзесятак дзяцей школьнага 
ўзросту. Школы вёска не мела, і грамаце можна было 
навучыцца ў старэйшых сямейнікаў, у дарэктара або 
ў народным вучылішчы, якое адчынілі ў суседнім 
Грычыне. Кожны з гэтых спосабаў меў свае недахо- 
пы. Заняткі са старэйшымі былі несістэматычнымі, 
не кажучы ўжо пра ўзровень педагагічных і агуль- 
ных ведаў выкладчыка. Галоўным стымулам пры та- 
кім навучанні былі кухталі, 

Дарэктар займаўся з дзецьмі сістэматычна (калі 
пе перашкаджалі самі бацькі, даючы малодшым 
якую-небудзь работу), апрача таго, ён ужо меў пэў- 
ную, так бы мовіць, педагагічную практыку. Такога 
настаўніка найчасцей запрашалі некалькі сем'яў 
адразу. Займаліся ў таго гаспадара, які меў большую 
«новую хату». Там ставілі стол і пару зэдлікаў. Да- 
рэктар жыў і харчаваўся па чарзе ў хаце кожнага са 
сваіх вучняў (звычайна па тыдню). Такая школка, 
вядома, была прымітыўнаю, але, пазаймаўшыся зіму, 
дзеці ўжо ўмелі чытаць і маглі напісаць сваё про- 
звішча. Некаторыя свой «курс навук» на гэтым за- 
канчвалі, але большасць вучылася далей. 

У народным вучылішчы займаліся тры гады. Па- 
між Грычынам і Віцкаўшчынай -- каля двух кіла- 
метраў, але ёсць і іншая нязручнасць. Каб трапіць у 
школу, вучань, які жыве на паўднёвым канцы, му- 
сіць прайсці праз усю вёску. Зрабіць гэта не надта 
лёгка, бо кожны гаспадар трымае сабак. Улетку яны 
адно брэшуць за зачыненымі варотамі, але ўзімку 
ўсё адчынена і сабакі проста-такі накідваюцца на 
прахожых. 

Адзін з віцкаўцаў, напрыклад, меў трох сабак, і 
абараніцца ад іх было няпроста нават даросламу. 
Наогул, кожны дзень, прычым па два разы, прайсці 
па вёсцы мог толькі «мужчына», якому споўнілася 
гадоў дзесяць і які да таго ж трымаў у руках ёмкі 
дручок. Прыкладна ў такім узросце хлопчыка і ад- 
пускалі на вучэнне ў Грычын. 

Была і яшчэ адна непамысная акалічнасць. Ад 
самага заснавання вёскі навасельцы і былыя пры- 
гонныя, што некалі адбывалі ў фальварку паншчыну, 
не тое каб варагавалі, але, прынамсі, заўсёды былі ў 
стане халаднаватага нейтралітэту. Грычынцы гля- 
дзелі на віцкаўцаў непрыязна ўжо з тае прычыны, 
што гэта прыхадні. Калі ж навасельцы пачалі хутка 

багацець, гэтыя дачыненні зрабіліся яшчэ горшымі. 
Тым болей што віцкаўцы ад самага пачатку імкнулі- 
ся падкрэсліць перад суседзямі сваю перавагу і да- 
весці грычынцам, што тыя -- не іхняга носу палоса. 
У дарослых усё гэта, праўда, не пераходзіла ў нейкія 
варожыя дзеянні, а вось моладзь, і найперш хлопчы- 
кі, была не такая далікатная і часта пускала ў ход 
кулакі. Старажылаў было значна болей, да таго ж 
жыхары Грычына мелі большы вопыт удзелу ў бой- 
ках. Карацей, малым віцкаўцам, што хадзілі ў вучы- 
лішча, даводзілася цяжка. 

Дзяўчынак у тую школу Віцкаўшчына наогул не 
аддавала. Але час быў ужо такі, што некаторыя 
сяляне не хацелі, каб іхнія дочкі пачыналі і сканч- 
валі сваю адукацыю ў дарэктара. У такім выпадку 
дзяўчынак адвозілі ў вёску Прылукі, дзе была школа 
з інтэрнатам. Гэтае гучнае слова азначала, што па- 
блізу школы стаяла хата з жылым пакоем і кухняй. 
У пакоі быў палок, на якім покатам спалі вучаніцы. 
Кожная з іх мела свой чугунок, дзе гатавала аднача- 
сова і полудзень і вячэру. Загадвала гэтым інтэрна- 
там пажылая жанчына -- старожка. Зазвычай у па- 
нядзелак раніцою дзяўчынак адвозілі ў школу, а ў 
суботу ўвечары забіралі іх назад, часам, праўда, па- 
кідалі і на два тыдні. Інтэрнат стаяў водбліз гасцін- 
ца, а таксама недалёка ад царквы, пры якой было 
некалькі магіл. Па наваколлі блукалі мерцвякі і раз- 
бойнікі, вядома, міфічныя, і жыхаркі інтэрната жылі 
пад вечным страхам. Лічылася, што выпускніцы 
Прылуцкай школы прайшлі поўны курс навук, але 
гэтая думка трымалася толькі да пэўнага часу, бо 
жыццё хутка мянялася і ўносіла свае папраўкі. 

На ўсю воласць у Самахвалавічах было адзінае 
двухкласнае вучылішча з пяцігадовым курсам наву- 
чання: тры гады ў першым класе і два -- у другім 
(апрача таго, быў яшчэ і падрыхтоўчы клас). Вучы- 

лішча мясцілася ў адмысловым неашаляваным, як і 
іншыя скарбовыя будынкі, доме. Падрыхтоўчае 
аддзяленне было ў старым школьным будынку, 
астатнія пяць класаў -- у новым, дзе таксама размя- 
шчалася кватэра загадчыка. У гэтым доме з вучнямі 
займаліся тры настаўнікі, у падрыхтоўчым класе -- 
яшчэ адзін. Акрамя дзяцей з самога мястэчка Сама- 
хвалавічы (іх было не надта шмат, бо ў валасным 
цэнтры жылі пераважна яўрэі, дзеці якіх хадзілі ў 
яўрэйскія школы) у вучылішча ішлі хлопчыкі з на- 
вакольных вёсак. Хадзіць 2--4 кіламетры ўзімку па 
снезе, а ўвесну і ўвосень па гразі было цяжка, і ў 
першы клас дзеці звычайна ішлі ў 10--11 гадоў. 

У падрыхтоўчым і ў першым класах набіралася 
чалавек па 60--70, але адсеў быў такі вялікі, што 
ўвесь куре сканчвала з іх чалавек 8--10. Большасць 
вучняў спраўлялася з гадавым курсам навучання за 
год, але трапляліся і такія, што асвойвалі гэты курс 
па тры гады і, пераступіўшы парог школы дзесяціга- 
довымі, пакідалі яе гадоў у 18- 19. Зразумела, што 
вучні з такімі поспехамі перайсці ў другі клас не 
маглі. Там вучыліся пераважна дзеці заможных ся- 
лян і валасной знаці. Што да дзяцей беднаты, дык 
іхнія бацькі разважалі прыкладна так: скончыць сын 
трохгадовы курс ці пяцігадовы -- усё адно будзе пра- 
цаваць на гаспадарцы. 

У літаратуры часта апісваюць школы, дзе настаў- 
нікі выхоўвалі стараннасць да навукі поўхамі, кух- 
талямі і грымакамі. У Самахвалавіцкай школе гэтая 
методыка квітнела. Праўда, гаворка ідзе толькі пра 
загадчыка, бо іншыя настаўнікі і, тым больш, на- 
стаўніцы дзяцей не толькі не білі, але нават не ста- 
вілі на калені. На жаль, энергія загадчыка цалкам 
кампенсоўвала такую паблажлівасць. У гэтага ня- 
стомнага педагога любая правіна заканчвалася па- 
караннем, За малую -- вучань зайшоў у клас услед 

за настаўнікам -- загадчык ставіў на калені («На 
колени, скотина!»), за вялікую -- не ведаў урока -- 
ён, перш чым паставіць «злачынцу» ў кут на кале- 
ні, біў яго па шчоках і цягаў за валасы. Такой са- 
май методыкай карыстаўся і поп. Праўда, зусім 
стары і амаль невідушчы бацюшка пе хвастаў вуч- 
няў па шчоках і не торгаў за валасы, але затое ён 
біў вінаватага па лобе жалезным грабянцом або мы- 
ліцай. 

Пры ўсім пры тым выпускнікі другога класа даво- 
лі грунтоўна ведалі поўны курс арыфметыкі і скаро- 
чаны -- геаметрыі, а ў пісьме рабілі пераважна па- 
мылкі, непазбежныя для беларусаў, якія не маюць 
школы на роднай мове: няправільна (з пункту по- 
гляду рускіх) будавалі сказы, няправільна ўжывалі 
словы, якія ў беларускай і рускай мовах гучаць ад- 
нолькава, але маюць рознае значэнне, і г. д. Апрача 
тэтага, вучні завучвалі шэраг малітваў, амаль даслоў- 
на вызубрывалі катэхізіс, ведалі гісторыю старога і 
новага запаветаў, а таксама парадак царкоўнай ад- 
правы, умелі чытаць на царкоўнаславянскай мове. 

У гэтай школе вучні ведалі толькі падручнікі. Не 
было ніякага намёку на школьную бібліятэку. Зда- 
ецца, не меў кніг і ніхто з настаўнікаў, прынамсі, 
яны ніколі не прапаноўвалі вучням прачытаць што- 
небудзь, акрамя падручніка. Педагогі не выяўлялі і 
ахвоты ўнушыць сваім выхаванцам якія-кольвек пра- 
вілы санітарыі і гігіены. Шмат хто з вучняў быў 
дрэнна апрануты і абуты і гэтаксама дрэнна памыты 
і падстрыжаны. Відаць, настаўнікам усё гэта здава- 
лася такім натуральным, што ніхто з іх не рабіў заў- 
ваг ні вучням, ні іхнім бацькам. Нікога, напэўна, не 
хвалявала і тое, што пітную ваду вартаўнік прыно- 
сіў проста з калодзежа і яна стаяла ў калідоры ў вя- 
лікай бочцы, адкуль кожны, хто хацеў піць, чэрпаў 
яе агульнаю конаўкаю, якая вісела на ланцужку. 

У страшэнным стане была ўстанова, якую цяпер на- 
зываюць далікатным словам «туалет». 

У гэтым вучылішчы прайшлі навучанне два ці 
тры падлеткі з Віцкаўшчыны. Побыт тут быў амаль 
такі самы, як і ў Прылуках, адно што вучылішча не 
мела інтэрната і нетутэйшыя вучні жылі па двое і па 


трое на прыватных кватэрах, дзе зазвычай спалі на 
адной пасцелі з аднакласнікамі ці з гаспадарскімі 
дзецьмі. 

На пачатку ХХ ст. аднаго хлопчыка з Віцкаўшчы- 
ны адправілі вучыцца ў Мінск, у гарадское чатырох- 
класнае вучылішча (у 1912 г. такія вучылішчы пача- 
лі называцца вышэйшымі пачатковымі), а адна 
дзяўчынка, адзіная дачка багатага селяніна, паступі- 
ла ў гімназію. У вёсцы было шмат размоў пра гэтыя 
падзеі. Большасць віцкаўцаў паставіліся да вучобы 
ў Мінску адмоўна. Асабліва шмат гаманілі пра буду- 
чыню дзяўчынкі. Крытыкі казалі, што з такім бага- 
тым пасагам яна і без навукі магла хутка і выгадна 
выйсці замуж, але некаторыя сяляне ўхвалялі яе 
вучобу ў гімназіі: маўляў, пасаг не ўцячэ, а да яго 
яшчэ і адукацыя дадасца. 

Наогул на вучэнне сваіх дзяцей віцкаўцы глядзе- 
лі як быццам бы з двух пунктаў погляду. З аднаго 
боку, вучыцца, вядома, цяжка, але з другога -- жыць 
таму, хто вучыцца далёка ад дому, не працуючы на 
гаспадарцы, лёгка. Маўляў, сядзіш ты там у чыстай 
і цёплай школе, чытаеш кнігі і нават грымака ад на- 
стаўніка не заробіш (у мінскіх школах вучняў са- 
праўды не білі). З гэтае прычыны віцкаўцы патра- 
бавалі, каб дзеці вучыліся добра, прынамсі, каб не 
сядзелі па два гады ў адным класе. Апрача таго, на 
вакацыі трэба было абавязкова і неадкладна вяртац- 
ца дадому і працаваць нароўні з іншымі. На зімовыя 
вакацыі прыпадала шмат святаў ды і працы было ня- 
многа, а вось па летнія, калі была самая пільніца, 

«запанелым» вучням даводзілася нялёгка. Звычайна 
ўжо ў самы першы дзень яны бралі ў рукі касу ці 
граблі, а пазней -- серп, сахор і г. д. За год моладзь 
адвыкала ад фізічнай працы, на руках хутка з'яўля- 
ліся мазалі, і дарослыя не праміналі выпадку, каб 
з'едліва не заўважыць, што «гультай за работу, а ма- 
золь за рукі». Працаваць ад чатырох гадзін раніцы 
да дзесяці вечара «вучоным» сапраўды было цяжка, 
але неўзабаве яны таксама ўцягваліся ў гэты рытм, і 
вясковае жыццё ўжо не здавалася ім страшным. За- 
тое ўвосень, надзеўшы няхай сабе і падношаную 
форму, абуўшы чаравікі (дома ўвесь час хадзіў баса- 
нож) і вярнуўшыся ў Мінск, вучань падымаўся не 
раней сёмай гадзіны раніцы і адчуваў карысць навукі 
даволі наглядна. 

Самы адукаваны чалавек у вёсцы быў поп. Ві- 
даць, ён меў сякія-такія кнігі, прынамсі, у царкве 
была рэлігійная літаратура, але ніхто не мог прыга- 
даць, каб бацюшка раіў каму-небудзь гэтыя кнігі па- 
чытаць ці пераказваў іхні змест. 

Па Віцкаўшчыне хадзіла кніга «Соннік». Відаць, 
у яе быў гаспадар, але, па сутнасці, гэтая кніга нале- 
жала ўсёй вёсцы і бясконца вандравала з хаты ў ха- 
ту. Адзін селянін меў таксама кнігу «Таямніца чор- 
най магіі». Мінскі гандляр спакусіў маладога хлоп- 
ца тым, што калі гэтую кнігу як след вывучыць, дык 
можна, маўляў, асвоіць гіпноз і атрымаць над іншы- 
мі людзьмі магічную ўладу. Хлопец паставіўся да та- 
кой рэкламы даволі скептычна, але паспрабаваць усё- 
ткі наважыў. Абяцанні наконт гіпнозу не спраўдзілі- 
ся, але затое гаспадар кнігі знайшоў у ёй шмат пара- 
даў, як рабіць фокусы, асабліва з картамі. Неўзабаве 
ён так добра засвоіў гэты раздзел, што нават высла- 
віўся як картачны штукар. 

Часам у вёску траплялі і зусім іншыя кнігі. Пра 
адну з іх доўга гаварылі, як пра нешта надзвычай 

цікавае. Кніга апавядала пра вясельныя абрады ў 
розных мясцінах Беларусі, і чытачы, а разам з імі і 
слухачы дзівіліся, хто здолеў сабраць усе гэтыя апі- 
санні. Аказалася, што гэта быў адзін з тамоў «Матэ- 
рыялаў да вывучэння мовы і быту насельніцтва Паў- 
ночна-Заходняга краю» П. В. Шэйна. 

Пазней, прыкладна ў 1912 г., нехта прынёс «Каз- 
кі і апавяданні беларусаў-палешукоў» А. К. Серж- 
путоўскага -- кнігу на вельмі чыстай беларускай 
мове з тымі асаблівасцямі вымаўлення, якія ўласці- 
выя мясцовасці, дзе аўтар рабіў запіс. Селянін, які 
чытаў «Казкі», імкнуўся паказаць, што ён чалавек 
«грамотный», ці, па-сучаснаму, «культурный», і лі- 
чыў, што мова гэтай кніжкі вартая насмешкі. 

Аднак у вёсцы жыў адзін селянін (фармальна 
мешчанін, з тых, продкі якога здолелі адбараніцца 
ад паншчыны), які аддаваў кнігам увесь свой воль- 
ны час, што выпадаў на святы ці ў зімовыя вечары. 
Гэты чалавек пачаў прывозіць кнігі з маленькай 
прыватнай бібліятэкі Станішэўскага ў Мінску. Біб- 
ліятэка мясцілася ў пакойчыку на былой Койданаў- 
скай (цяпер Рэвалюцыйнай) вуліцы ў доме, які за- 
хаваўся да нашых дзён (у 20-я гады там была, калі 
не памыляюся, лабараторыя Беларускага хранікаль- 
нага кіно). Станішэўскі браў нейкую суму ў заклад, 
а таксама асобна атрымліваў грошы за прачытанне 
кожнай кнігі. Плата складала 4--3 капейкі і, ві- 
даць, залежала ад аб'ёму кнігі. 

У такой бібліятэцы была самая розная літарату- 
ра, сярод якой сустракаліся, напрыклад, аповесці 
пра Пінкертона. Зразумела, што такая чытаніна 
трапляла і да кніжніка ў Віцкаўшчыну. Але разам 
з ёю да гэтага селяніна трапіла і ўразіла яго «Ганна 
Карэніна». Віцкавец чытаў не падта хутка і не за- 
ўсёды разумеў тэкст, але перажываў драму Карэні- 
най не менш глыбока за спрактыкаваных чытачоў. 

Яшчэ мацнейшае ўражанне пакінула «Хаціна дзя- 
дзькі Тома», над якой вясковыя чытачы часта пла- 
калі. Вельмі папулярныя былі «Прыгоды Тома Сое- 
ра». Кніга Марка Твена трапіла ў вёску ў самую 
летнюю пільніцу, і дзеці зазналі з гэтае прычыны 
нямала гора: адарвацца ад аповесці вельмі цяжка і 
малыя чытачы не паспявалі выканаць сваю работу 
або наогул забываліся на яе і атрымлівалі ад маці 
добрую прачуханку. Пазней віцкаўскі кніжнік пры- 
вёз «Рабінзона Круза» ў вельмі добрым выданні (з 
апісаннем Рабінзонавага падарожжа па Сібіры). Па 
папулярнасці «Рабінзон Круза» амаль не саступаў 
«Прыгодам Тома Соера». Кніга пераходзіла з хаты ў 
хату і да гаспадара ўрэшце не вярнулася. 

Кніжнік даў добры прыклад: усе ягоныя дзеці 
зрабіліся такімі самымі аматарамі чытання. Кнігі з 
бібліятэкі Станішэўскага прывозілі нерэгулярна, да 
таго ж за іх трэба было плаціць. Таму моладзь пача- 
ла шукаць кнігі па ўсім наваколлі. Аказалася, што 
ў аднаго селяніна і з недалёкай вёскі ёсць цэлы 
скарб. Ён купіў у пана шафу, разам з якой прада- 
вец аддаў багата кніг і часопісаў: гадавыя камплек- 
ты «Нивы» і «Вокруг света» з рознымі дадаткамі і 
найперш з серыяй прыгодніцкіх раманаў. 

Цяпер цяжка зразумець, што значыла чытанне і 
прагляд шматгадовых падшывак «Нивы» ў развіцці 
сялян і іхніх дзяцей, якія нават паездку на рынак у 
Мінск лічылі вялікай падзеяй. Найбольш цікавымі ў 
«Ниве» былі малюнкі, хоць ніхто не мог зразумець, 
што пад імі напісана. Часта, напрыклад, сустракаў- 
ся подпіс: «Рретьяковская галерея». Ніхто не ведаў, 
што такое «галерея», а тым больш -- «Третьяков- 
ская», і ўсё ж той, хто прагледзеў і прачытаў камп- 
лекты «Нивы», у нейкай ступені далучаўся да куль- 
турнага свету. Рускамоўная літаратура (у ваколіцах 
былі і католікі, якія мелі польскія кнігі) не заўсё- 

ды была зразумелая і не кранала так, як «Ганна Ка- 
рэніна» ці «Прыгоды Тома Соера»; найменш цікавіла 
і чытачоў, і слухачоў паэзія (калі не лічыць вер- 
шаў, дзе былі сугучныя сялянскім настроям матывы 
і праблемы). Асабліва падабаліся віцкаўцам творы, 
аўтары якіх высмейвалі паноў і гарадскіх гультаёў. 
Уздзеянне такіх вершаў узмацнялася тым, што нека- 
торыя з іх былі напісаныя па-беларуску. Слухачы 
дзівіліся з таго, што пісаць і чытаць вершы можна і 
на «простай мове». Часам уражанне ад гэтых вер- 
шаў было такое моцнае, што шмат хто з сялян запа- 
мінаў іх, паслухаўшы толькі раз. Перад 1914 г. у 
наваколлі ведалі некалькі такіх твораў: «Горад і вё- 
ска», «Жывот» і «Панскае ігрышча». І той, хто чы- 
таў, і той, хто слухаў гэтыя вершы, зазвычай нават 
не падазравалі, што іх напісаў нехта з сучаснікаў і, 
тым больш, што іх могуць дзе-небудзь надрукаваць. 
Усе такія творы лічыліся ананімнымі, і толькі па- 
раўнаўча нядаўна мы даведаліся, што, напрыклад, 
«Горад і вёску» напісаў у 1903 годзе малады Якуб 
Колас!. 

Слухаючы дэкламацыю і чытаючы кнігі, маладыя 
віцкаўцы і самі--вусна і пісьмова -- спрабавалі 
свае сілы ў творчасці. З такіх «сачыненняў» у свой 
час былі вядомыя паэмы «Пратакол» (напісаны сіла- 
бічным вершам) і «Вол». Творы гэтага тыпу (цалкам 
паэма называлася «Дзяліць вала») бытавалі ў роз- 
ных мясцінах Беларусі і мелі пераважна сатырычны 
характар, што і было галоўнай прычынаю іхняй па- 
пулярнасці. Сутнасць твора ў тым, што пехта зарэ- 
заў вала, «залез на хату, узяў лапату і пачаў дзя- 
ліць». Кожны гаспадар атрымліваў ад вала нейкую 
частку з адпаведным тлумачэннем: «Улашчыку ка- 
пыткі, бо ён надта трапяткі», другому Улашчыку -- 

ныркі, «бо ў яго ў хаце дзіркі» і г. д. Вылі і вершы, 
напісаныя на мясцовыя тэмы і сюжэты; пра адзін 
з іх аўтар даведаўся толькі ў 1975 г. ад А. Ю. Стані- 
шэўскай. У гэтым вершы апавядаецца, як нейкі се- 
лянін з паблізнай Прылуцкай Слабады прадаў у 
горадзе свінню, узяў з гэтай нагоды добрую чарку, а 
калі ехаў дахаты, заснуў на санях і абмарозіўся. 
Вось пачатак верша: 


Цемра, п'янства і разбой, 
Ад гарэлкі шмат бяды. 

Вось што піша дзядзька наш 
Із Прылуцкай Слабады: 
Парсючка ці, можа, свінку 
Прадаў сёлета на рынку... 


Даволі папулярны быў таксама гумарыстычны верш, 
які заканчваўся словамі: «З той пары як хто сьмяец- 
да, дык мне ўсё каза здаецца». 

Блізкасць Мінска, вядома, уплывала на культур- 
ны ўзровень вёскі, але ўплыў гэты быў нязначны. 
У горад, пераважна на рынак, даволі часта ездзілі 
толькі дарослыя мужчыны. /Канчыны -- і старэй- 
шыя і маладыя -- бывалі там вельмі рэдка, а нека- 
торыя не бывалі ніколі. У суседняй вёсцы жыла 
бабка, якая не бачыла нават «машыны», гэта зна- 
чыць цягніка; ніводнага разу не давялося ёй пабыць 
і ў воласці, за б км ад вёскі. 

Трапіць у Мінск віцкаўцы маглі даволі проста: 
ад вёскі да чыгуначнай станцыі было Э км, а цягнік 
ішоў да горада 40 хвілін. Але той, хто меў патрэбу 
наведаць Мінск, не заязджаючы на рынак, найчасцей 
выпраўляўся пешшу, тым больш, цягнікі хадзілі рэд- 
ка і прыбывалі ў нязручны час. 

Пра Мінск, дзе ў 1914 г. было крыху больш за 
100 тысяч жыхароў, сярод вяскоўцаў хадзіла шмат 
розных легенд. Бывалыя людзі, напрыклад, апавя- 
далі, што ў Мінску ёсць мураваныя будынкі з труб- 

камі ў сценах. Калі адкруціць на гэтай трубцы кран, 
пальецца вада. У Мінску быў таксама мост, па якім 
хадзіла «машына», а на калёсах трэба было ехаць 
пад ім, і быў іншы Мост, Дзе, наадварот, ездзілі ка- 
лёсы, а «машына» мусіла ісці ўнізе. У Мінску, аказ- 
ваецца, стаялі дамы, пабудаваныя адзін на адным. 
Уначы ў Мінску гарэла святло, якое запальвалася 
не ад запалкі, а немаведама ад чаго. У Мінску нават 
ў будзённы дзень усе хадзілі абутыя і чыста апрану- 
тыя і г. д. Усё гэта вельмі ўражвала, і кожнаму, 
асабліва з дзяцей, праглася хутчэй трапіць у такое 
незвычайнае месца. Аднак дасведчаныя людзі папя- 
рэджвалі, што ў горадзе ёсць не толькі розныя дзіво- 
сы, але і безліч махляроў і прайдзісветаў, якія за- 
звычай абкручваюць вясковых прасцякоў вакол 
пальца. У Віцкаўшчыне ведалі, што ў горадзе ёсць 
тэатр, дзе «прадстаўляюць», але там, здаецца, ніхто 
не быў. Падчас вайны, у 4916 г., вайскоўцы паставілі 
на гумне інсцэніроўку «Песні пра купца Калашні- 
кава». На паказ збеглася ўся блазнота, але дарослыя 
віцкаўцы палічылі, што цікавіцца такімі забаўкамі 
могуць толькі людзі нясталыя. Што да кіно, дык там 
ніхто не быў, ды, відаць, мала хто з вяскоўцаў і на- 
огул чуў пра яго. 

Кажучы пра культурны ўзровень, трэба адзна- 
чыць, што, ведаючы мацерную лаянку, жыхары вёс- 
кі карысталіся ёю надзвычай рэдка, толькі ў стане 
афекту, калі нейкая звадка магла перайсці ў бойку. 
Брудную лаянку сяляне паспяхова замянялі багатым 
наборам розных праклёнаў: «каб цябе халера забра- 
ла», «бадай цябе воўк маленькую з'еў» іг. Д. 

Большасць мужчын была не супраць выпіць, але 
п'янага да божай моцы селяніна можна было ўба- 
чыць вельмі рэдка -- на вяселлі ці на вялікія святы. 
Да таго ж гэты чалавек імкнуўся як найхутчэй сха- 
вацца. Калі віцкавец вяртаўся з Мінска, ён лічыў 


6 Зак, 1476 145 


амаль што сваім абавязкам выпіць «кручок» (пры- 
кладна чацвяртушку) «пад Бэркам» -- каля апош- 
няй карчмы на выездзе з горада. Жапчын, якія б 
любілі ўзяць чарку, у вёсцы не было. 

Віцкаўцы выславіліся сваёй ашчаднасцю. На- 
прыклад, калі снапы састаўлялі ў мэдлікі, несці сноп 
трэба было так, каб каласы не краналіся зямлі. Калі 
снапы складалі ў драбіны, каласы таксама не павін- 
ны былі да іх датыкацца. Заўважыўшы на сенажаці 
касмыль сена, гаспадар абавязкова рабіў вымову та- 
му, хто яго пакінуў. Нельга нават сабе ўявіць, каб 
нехта прайшоў ці праехаў па ўсходах ці па лузе пе- 
рад сенакосам. Асабліва ашчаджалі ўсё куплёнае. 
У зімовыя і восеньскія вечары лямпу запальвалі 
толькі пасля шарай гадзіны, ужо ў поўнай цемры, 
а раніцою святло тушылі, як толькі ў хаце можна 
было сяк-так разгледзецца. Надзвычай шанавалі свя- 
точнае адзенне і абутак. Праўда, часам гэтая ашчад- 
насць набывала выродлівыя формы. Аднаго разу ма- 
лая дачка багатага селяніна на вялікдзень атрымала 
ад маці чырвонае яйка, практычна адзіны падару- 
нак, на які дзеці маглі спадзявацца ў першыя гады 
жыцця ў новай вёсцы. Зразумела, з якім хваляван- 
нем і нецярплівасцю малыя чакалі і сам вялікдзень, 
і чырвонае яйка. І вось дзяўчынка, напэўна, расхва- 
ляваўшыся, выпусціла яйка з рук, і яно разбілася. 
Можна сабе ўявіць жах і роспач гэтага дзіцяці, да- 
рэчы, адзінага ў сям'і. З яйкам гулялі ўсе чатыры 
велікодныя дні і толькі потым адважваліся з'есці гэ- 
ты ласунак. Душачыся слязьмі, дзяўчынка пабегла 
да маці, але тая сказала, што повае чырвонае яйка 
ёй дадуць праз год. 

Іншы выпадак адбыўся перад першай сусветнай 
вайной, калі большасць гаспадароў жыла ўжо за- 
можна. Хлопчык-пастушок папрасіў у маці пяць ка- 
пеек, каб за гэтую плату каровы на фэст за яго па- 

пасвіў іншы падлетак. Маці мела пятак, але, каб 
даць яго, дакладней, каб на дзень вызваліць сына 
ад работы, патрэбны быў дазвол бацькі. Раззлаваны 
бацька замест дазволу сказаў, што, калі яму было 
столькі ж гадоў, ён сам згадзіўся б пасвіць чужы 
статак на фэст нават не за пяць, а за тры капейкі. 

Але разам з тым віцкаўцы лічылі сваім абавяз- 
кам дармова накарміць падарожнага. Гаспадара, які 
не зрабіў гэтага, ганьбавалі і высмейвалі. У вёсцы 
не кралі, нават дзеці не лазілі па чужых садах і га- 
родах, бо бацькі каралі за гэта вельмі сурова. 

Першыя пасяленцы прыехалі на новае месца з 
ніштаватым запасам забабонаў. Амаль усе старыя, 
напрыклад, былі перакананыя, што сярод людзей 
жывуць ведзьмы. Па часе гэтая іхняя ўпэўненасць 
высілілася, а маладыя віцкаўцы гаворку пра ведзь- 
маў і ведзьмароў сустракалі кплівымі ўсмешкамі. 

Праўда, у мінулае адышлі толькі самыя дзікія 
прымхі. Аднойчы перад купальскаю ноччу прыёз- 
джая дзяўчына пачала раскладваць на варотах кра- 
піву і галінкі бадзяку - каб ведзьма, якая прыйдзе 
адбіраць у гаспадарскіх кароў малако, накалолася 
на спічакі ці апяклася крапівою. Такая падрыхтоўка 
да купалля падарвала віцкаўцам цэлы вясёлы вечар. 
Ніхто не верыў і ў нячысціка, аднак тых, хто ўмеў 
«кінуць карты» (паваражыць), у вёсцы паважалі. 
Асабліва вызначаліся тут, вядома, цыганкі, і, хоць 
яны бралі вялікі ганарар (пераважна салам), і да 
таго ж на адвітанне зазвычай што-небудзь кралі, 
жанчыны ўсё-ткі імкнуліся праз іх вызнаць буду- 
чыню, а таксама даведацца пра падкопы сваіх зла- 
сліўцаў. 

З агідаю і страхам сяляне ставіліся да залому -- 
адмыслова завязанага пучка нязжатага жыта. Залом 
вешчаваў сям'і розныя няшчасці, а ў таго, хто не- 
абачліва, без неабходных захадаў зжынаў яго, высы- 

хала рука. Раней, каб зняць залом, запрашалі папа, 
які чытаў пацеры і крапіў заклятае месца свянцонай 
вадой. Пазней гэтая працэдура зрабілася прасцей- 
шаю: страшны вузел абжыналі вакол, а потым гас- 
падар, кленучы свайго ворага рознымі праклёнамі, 
вырываў залом і выкідваў прэч. У ХХ ст. заломы 
рабілі ўжо толькі хлапчукі-свавольнікі. 

У канцы ХІХ ст. забабоны ў нейкай ступені пад- 
трымліваў поп. Ён сцвярджаў, што ні чарцей, ні 
ведзьмаў няма, але вось калі маладыя едуць вянчац- 
ца і дарогу ім перабяжыць заяц,-- трэба павароч- 
ваць назад і адкладваць вяселле. На шчасце, нава- 
кольныя зайцы дарогу вясельнаму поезду ніколі не 
перабягалі, аднак, калі б такое і здарылася, вяселле, 
пашкадаваўшы ўжо выдаткаваныя сродкі і сілы, ві- 
даць, усё адно не адклалі б. 

У 4915 г. у вёску панаехалі ўцекачы з заходняй 
часткі Мінскай губерні. Сярод тых, хто атабарыўся 
ў Віцкаўшчыне, была адна жанчына са сталаю рэпу- 
тацыяй ведзьмы; пражыўшы ў вёсцы два гады, яна 
гэтую рэпутацыю страціла дазвання. 

Нявер'ю ў чарцей спрыялі, мабыць, не толькі 
блізкасць горада, чыгункі і агульны рост культуры, 
але і тое, што нячысцікі не мелі ў ваколіцы ніякага 
схову. Як вядома, чэрці і іншая погань любяць бало- 
ты, віры, глухія лясы і наогул не надта даступныя 
мясціны, якіх паблізу Віцкаўшчыны зусім не было. 
Казкі і розныя вусцішныя показкі дзейнічалі толькі 
на малых, па часе гэтыя дзіцячыя страхі знікалі або 
моцна слабелі. 

Віцкаўцы ніколі не знаходзіліся ў апазіцыі да 
ўрада, з другога боку, урад ніколі не спрабаваў вы- 
карыстоўваць іх дзеля нейкіх сваіх мэтаў. Праўда, 
тут было, відаць, адзінае выключэнне. У 1905 г. ра- 
сійскія падданыя атрымалі права пераходзіць з пра- 
васлаўя ў іншую веру (раней такі пераход лічыўся 

крыміналам). Пасля гэтага частка праваслаўных пе- 
райшла ў каталіцтва. Відаць, гэта былі колішнія уні- 
яты, якіх у 1899 г. гвалтам перавярнулі ў праваслаў- 
ную веру і на якіх працягвалі ўплываць каталіцкія 
ксяндзы. Каб спыніць такі вельмі непажаданы яму 
працэс, урад, дакладней, чарнасоценныя партыі, па- 
спрабаваў адрадзіць брацтвы. У 19101 4941 гг. амаль 
усіх гаспадароў Віцкаўшчыны запісалі ў брацтва. 
Аднак арганізатары ўсёй гэтай акцыі не ўзялі пад 
увагу, што праваслаўныя брацтвы ХУПі ХУПІ стст. 
стварала само насельніцтва і што яны ў значнай 
ступені былі ў апазіцыі да ўрада, Цяпер жа іх ства- 
ралі і змушалі працаваць па ўказцы ўрада, прычым 
галоўнаю задачаю братчыкаў была барацьба з паля- 
камі (католікамі) і з яўрэямі, Э гэтай задумы, вя- 
дома, нічога не атрымалася. Першым чынам, братчы- 
каў сабралі да аднаго з іх на балюшку. Ніштавата 
выпіўшы і закусіўшы, яны праспявалі патрыятыч- 
ную песню ў гонар цара-бацюхны (тэкстам спевакоў 
забяспечыў, напэўна, поп) і разышліся па хатах. На 
гэтым дзейнасць брацтва ў Віцкаўшчыне спынілася. 

Зрэшты, адзін з братчыкаў доўга прыгадваў сваю 
паездку ў Мінск, дзе перад сялянскімі прадстаўні- 
камі выступаў нейкі пан, які горача пераконваў сва- 
іх слухачоў змагацца супраць яўрэяў і палякаў. Най- 
глыбей віцкаўца ўразіла тое, што гэты пан (граф 
Бобрынскі) гаварыў без перапынку болей за гадзіну 


і за гэты час выпіў цэлы графін вады. 





СВЯТЫ 


Вёска строга трымалася святаў: у гэтыя дні не ра- 
білі ніякай работы, апрача догляду жывёлы і гата- 
вання ежы. Праўда, улетку не лічылася грэхам пры- 
везці ў нядзелю калёсы сена або жыта, але зрабіць 
гэта можна было толькі пасля царкоўнай адправы 
і ў звычайную нядзелю. Разам з тым сялянам не над- 
та падабалася, што святаў шмат, і некаторыя з коліш- 
піх святочных дзён віцкаўцы не спраўлялі, называю- 
чы іх забабонамі. Моладзь зусім не ведала, напры- 
клад, што такое дзяды. Жыхары Віцкаўшчыны 
называлі святы не старадаўнімі народнымі назвамі, 
а -- на царкоўны лад. Нават купалле, калі ў вёсцы 
быў фэст, адзначалі як царкоўнае свята. У Грычыне 
дзяўчаты яшчэ ў 1927 г. спявалі ў гэтую ноч купаль- 
скія песні і палілі на вялікім кургане вогнішча, ад- 
нак ніхто з віцкаўцаў на такія ігрышчы не хадзіў. 
Старыя прыгадвалі, што ў першыя гады ад засна- 
вання вёскі святкаваць купалле пачыналі 23 чэрвеня 
пасля полудня. Сотні жыхароў наваколля сыходзі- 
ліся на беразе рачулкі ва ўрочышчы Казееў Груд, 
кіламетраў за пяць ад Віцкаўшчыны. Увечары тут 
запальвалі адно або некалькі вогнішчаў, а потым 
спявалі і весяліліся да самага світання. Аднак вяс- 
ковыя старажылы апавядалі пра гэта даволі насмеш- 
ліва: вось, маўляў, якія некультурныя тады былі 
людзі. Гэтаксама лічылі, што хадзіць на каляды з 

казой -- непрыстойна, тым больш і поп называў та- 
кую забаву амаль грахоўнаю. 

Але святаў усё адно было нямала, толькі спраў- 
лялі іх ужо не так, як даўней. 

Гадавыя святы і абрады пачыналіся з Новага го- 
да, дакладней, з калядаў, адзначаць якія пачыналі 
94 снежня. Адвячоркам хата і яе жыхары ўжо мелі 
святочны выгляд. Старэйшыя сямейнікі мусілі аба- 
вязкова ісці да вячэрні, але галоўнаю падзеяй дня 
была святочная вячэра -- куцця. Стол засцілалі се- 
нам, а паўзверх яго -- абрусам і ставілі міску з куц- 
цёй, густой ячнаю кашай. Паводле старых звычаяў 
гаспадыня мусіла падаць у гэты вечар на стол 12 пос- 
ных страў, а сама куцця называлася першай. Праў- 
да, гатаванне такой вялікай колькасці страў паспела 
ўжо трапіць у разрад забабонаў, і пачостка была 
больш сціплаю. Зазвычай куцця пачыналася з грыб- 
нога супу, услед за якім падавалі смажаную рыбу, 
потым жур з расцёртым макам і падсалоджаным ма- 
кавым малаком. Пасля гэтага гаспадыня трактавала 
сямейнікаў розным мучным печывам з макам, за- 
тым -- кампотам з сушанай садавіны і, нарэшце, -- 
самой куццёю з макавым малаком. На той час засто- 
ліца была ўжо такая сытая, што куццю адно кашта- 
валі, бо пакідаць яе некранутаю лічылася за грэх. 

Самі каляды святкавалі тры дні, але да вадохры- 
шча (б студзеня) працаваць можна было толькі 
ўдзень, а як на дварэ сцямнее, нават прадзіва мелі 
за грэх. Ёлку ў той час ніхто не ставіў, і калі ў Сама- 
хвалавіцкай школе наладзілі каляды з ёлкаю, пра 
гэта гаварыла ўся воласць. 

Увечары 31 снежня святкавалі другую куццю -- 
багатую. Тут абавязковую колькасць страў звычаі не 
называлі, але цяпер гаспадыня магла разгарнуцца і 
пачаставаць сям'ю прысмакамі са свініны. Як і на 
першую куццю, стол засцілалі сенам і на абрус ста- 

вілі такую самую ячную кашу, але цяпер затоўча- 
ную топленым салам. Увечары перад вадохрышчам 
святкавалі трэцюю куццю -- галодную. Яна была 
поснаю, а галоднай называлася з тае прычыны, што 
за святы гаспадары, маўляў, паспелі ўжо з'есці свае 
запасы. Гасцей на куццю пе запрашалі, і ўся сям'я 
таксама заставалася дома. Раніцою б студзеня сена, 
якое ляжала на стале, па касмыліках раздавалі ка- 
ровам і коням. Гэтыя звычаі былі такія моцныя, што 
нікому і ў галаву не прыходзіла парушаць іх. Каляд- 
ныя святы сканчваліся б студзеня (гэты дзень 
посны). 

Паміж калядамі і вялікаднем было толькі два 
значныя святы: грамніцы і звеставанне (благаве- 
шчанне), прычым у некаторыя гады звеставанне пры- 
падала на вялікдзень. На грамніцы рабілі захады 
супроць перуна. Каб адвесці яго ад хаты, з царквы 
прыносілі запаленую свечку і куродымам выводзілі 
на бэльцы крыж-абярог. Той самай свечкай прыпаль- 
валі ў хлопчыкаў пасму валасоў над ілбом. Да грам- 
ніц маці пякла з цеста сынам косы, а дочкам -- сяр- 
пы. Такім чынам, грамніцы сярод іншых святаў мелі 
найбольш слядоў дахрысціянскага земляробчага 
культу. 

Самым вялікім святам быў вялікдзень. Гэта, ві- 
даць, можна растлумачыць не толькі доўгім падрых- 
тоўчым перыядам (вялікі пост, вербныя субота 
і нядзеля, вынас плашчаніцы і іншыя царкоўныя аб- 
рады напярэдадні свята), але і надыходам цёплых 
вясновых дзён, з'яўленнем травы і першых кветак, 
несканчонымі песнямі жаўрукоў; калі вялікдзень быў 
пазней, дык паспявалі ўжо распусціцца бярозы. Зра- 
зумела, што калі ў такі час чатыры дні (менавіта 
столькі ў той мясцовасці адзначалі вялікдзень) не 
працаваць і есці розныя прысмакі, дык атрымаецца 
цудоўнае свята. 

Вялікдзень нельга было ўявіць без валачобнікаў. 
Валачобнікамі называлі мужчын самага рознага ве- 
ку -- ад хлапчукоў да сталых гаспадароў, якія, са- 
браўшыся купкамі па 5--6 чалавек, хадзілі ў пер- 
шую велікодную ноч па вёсцы і спявалі валачобныя 
песні. Перад сусветнай вайной па Віцкаўшчыне ха- 
дзіла столькі валачобнікаў, што першы іхні гурт па- 
чынаў спяваць адразу пасля захаду сонца, а апошні 
спяваў ужо на світанні, прычым прамежкі паміж 
прыходамі валачобнікаў былі не большыя за паўга- 
дзіны. Гаспадыні ставілі каля акна вядро ці дойніцу 
з сырымі яйкамі, якімі і абдорвалі спевакоў. Часам 
тыя хадзілі са скрыпачом. Музыка пачынаў граць 
пасля вітанняў і зычэнняў, якія казаў верхавод спе- 
вакоў. Скрыпка давала матыў, і ўслед за ёю ўступаў 
хор. З прычыны сваёй самавітасці і паважнасці самі 
віцкаўцы хадзілі з валачобнікамі вельмі рэдка, але, 
калі б яны да некага не прыйшлі, свята ўжо не лічы- 
лася б за сапраўднае. У апошнія перадваенныя гады 
на рэпертуар валачобнікаў паўплывала царква: ра- 
зам з традыцыйнымі валачобнымі песнямі яны па- 
чалі спяваць царкоўную «Вялік сьвяты нам дзень 
настаў». 

У аўторак пасля велікоднага тыдня спраўлялі 
радаўніцу, або, па-старому, дзяды. У гэты дзень усе 
хадзілі на могілкі папраўляць магілы сваякоў, а вя- 
чэралі тым, што засталося ад святочнага пачастунку. 
На гэтым цыкл велікодных святаў сканчваўся, калі 
не лічыць ушэсця і сёмухі. Сёмуху ў Віцкаўшчыне 
таксама святкавалі чатыры дні. Напярэдадні сёмухі 
хаты, як мы ўжо казалі, знадворку аздаблялі маем, 
а на ганку і ўсярэдзіне раскідвалі аер. На купалле 
хаты ўпрыгожвалі пераважна палявымі краскамі. 
Іншыя святы (Пятра і Паўла, прачыстая, спас, зі- 
мовы Мікола) лічыліся звычайнымі, у гэтыя дні ў 
царкве была адпаведная адправа і ніхто не працаваў. 

Усе гэтыя святы мелі рэлігійны характар, а таму 
трэба сказаць і пра рэлігійпасць віцкаўцаў. Частка 
жыхароў вёскі калісьці належала да уніятаў, але пра 
гэта ўжо мала хто памятаў. Усе карэнныя віцкаўцы 
былі праваслаўныя, а абедзве сям'і арандатараў -- 
католікі. Сяляне спраўна выконвалі ўсе царкоўныя 
павіннасці: хрысцілі немаўлятаў, калі надыходзіла 
пара, вялі дзяцей да споведзі і прычасця. Шлюб лі- 
чыўся законным толькі пасля вянчання ў царкве. 
Хавалі абавязкова з папом. 

Раніцою і ўвечары ўсе, пачынаючы прыкладна з 
сямі гадоў, павінны былі чытаць пацеры, веданне 
якіх лічылася абавязковым элементам адукацыі. Ма- 
літвы ўспрымаліся як нейкія формулы, праз якія 
толькі і можна было звяртацца да бога. Тыя, хто 
маліўся, гэтых формул не разумелі, але ніхто не 
спрабаваў растлумачыць іхні сэнс; святар, які аба- 
вязаны быў дбаць пра рэлігійнае выхаванне дзяцей 
і дарослых, таксама ставіўся да гэтай праблемы 
абыякава. 

Элементам рэлігійнага выхавання былі таксама 
пасты. У ХІХ -- на пачатку ХХ стст. іх, асабліва 
вялікі пост у піліпаўку, няўхільна выконвалі ўсе 
віцкаўцы, акрамя малых дзяцей. У пятроўку дазва- 
лялася есці малочнае. У суботу перад вялікаднем 
старыя не елі нічога. Самыя пабожныя пасцілі перад 
гэтым святам тры дні, але паслядоўнікаў сярод мо- 
ладзі яны не мелі. 


ГУЛЬНІ 
І ЗАБАВЫ 





Віцкаўцы былі занадта дзелавітыя, каб аддаваць 
шмат часу і ўвагі забавам. Як мы ўжо казалі, самыя 
ашчадныя сяляне не хадзілі да суседзяў і сваякоў 
нават на святы. У будзённыя дні ўсе працаздольныя 
сямейнікі працавалі ад раніцы і да самае начы, а за- 
тым клаліся спаць, каб паспець адпачыць да заўт- 
рашняй работы. У іншых вёсках увесну і ўлетку 
хлопцы і дзяўчаты выходзілі ўвечары на вуліцу, 
спявалі песні, заляцаліся адно да аднаго, наладжвалі 
гульбішчы. Віцкаўская моладзь у гэты час спала. 
Нават калі позна ўвосень і зімою дзяўчаты (а ўслед 
за імі і хлопцы) збіраліся на папрадухі, не ўсе віц- 
каўскія гаспадары адпускалі туды сваіх дачок. Боль- 
шыя правы тут мелі парабчанкі, але і ім належала 
вярнуцца да вячэры, гадзіне а восьмай, дадому. Па- 
сля вячэры ўсе клаліся спаць. 

Час на гульні і забавы быў толькі ў святочныя 
дні пасля набажэнства, прыкладна гадзін з дзвюх. 
Асноўным відам забаў у дарослых і ў падлеткаў бы- 
лі пагасціны. Сабраўшыся пасля царкоўнай адправы 
ў каго-небудзь з гаспадароў, запрошаныя палудна- 
валі, а потым пачыналі гульні і скокі. Узімку мо- 
ладзь гуляла ў фапты, у жмуркі, у хованкі, у «сапса- 
ваны тэлефон», пазней з'явілася гульня «флірт». 


Улетку гулялі ў вугалькі (гарэлкі), гушкаліся на 
арэлях, 

Але найлепшаю ўцехаю ў моладзі былі скокі. Ра- 
зыходзячыся з папрадух, дзяўчаты стараліся хоць 
пару хвілін пакруціцца «пад язык». На свята, калі 
яго спраўлялі некалькі дзён, і асабліва на вяселлі 
моцная, звыклая да цяжкай працы віцкаўская мо- 
ладзь утрапёна танцавала ледзьве не суткі навылёт. 
Мы робім агаворку -- моладзь, таму што жанатыя і 
замужнія віцкаўцы, нават калі ім было толькі крыху 
за дваццаць, танцавалі вельмі мала: лічылася, што 
гэта не надта прыстойна. У 1926 г. адзін стары віц- 
кавец апавядаў, што ў часы ягонае маладосці, у 60-я 
гады ХІХ ст., самым папулярным танцам была «кру- 
цёлка», знакамітая цяпер «Лявоніха». На пачатку 
нашага стагоддзя «Лявоніху» так добра забылі, што 
яна вярнулася назад у вёску ўжо з горада, праз ся- 
лянскіх дзяцей, якія там вучыліся. Найбольш папу- 
лярнымі танцамі на пачатку ХХ ст. былі полька і 
кадрыля, затым «кракавяк», пазней іх перамог 
вальс; зрэдку танцавалі «галоп». На спробы жанчын- 
бежанак (маюцца на ўвазе гады першай сусветнай 
вайны) выконваць такія старажытныя танцы, як «Мі- 
кіта» і «Верабей», віцкаўцы глядзелі даволі кпліва. 
Перад 1914 г. самыя «модныя» хлопцы і дзяўчаты 
танцавалі какетку, падэспань і па-дэ-катр; пазней 
некаторыя асвоілі мазурку, але яе лічылі вельмі 
арыстакратычным танцам. Некаторыя зухі скакалі 
ўпрысядку «казака». 

Скакаць, вядома, найлепей пад музыку, але з ёй 
была нявыкрутка. Праўда, у першае дзесяцігоддзе 
ХХ ст. самыя багатыя жыхары наваколля купілі гра- 
мафоны з пласткамі, аднак цягаць іх з хаты ў хату 
было цяжка, да таго ж: гаспадары грамафонаў вельмі 
іх ашчаджалі і не любілі нікому даваць. Але самая 
вялікая праблема была ў тым, што ніхто з віцкаўцаў 
грамафона не меў. 

Папулярным музычным інструментам у ХХ а. 

быў губны гармонік, аднак яго больш правільна бу- 
дзе назваць цацкаю для хлопчыкаў. Становішча тро- 
хі палепшылася ў 4941 г., калі адзін хлопец купіў 
сапраўдны гармонік. Гэты музыка меў вельмі неба- 
гаты рэпертуар, але, на шчасце, і танцоры былі не- 
пераборлівыя. У святочны летні дзень гарманіст, па- 
палуднаваўшы, выходзіў на лаўку пад сваімі вокна- 
мі і пачынаў граць польку; пад гэтую музыку 
найбольш танцавалі парабкі і парабчанкі. 

У недалёкім ад Віцкаўшчыны пасёлку Мазуры 
былі музыкі-прафесіяналы: не ў тым сэнсе, што яны 
жылі з музыкі, а ў тым, што, маючы інструменты -- 
скрыпку, цымбалы і кларнет, стварылі аркестр. Паз- 
ней яны купілі гармонік, і слава пра мазурскіх музы- 
каў разышлася яшчэ далей. Найбольш заможныя 
гаспадары запрашалі гэты аркестр на вяселлі. Здаец- 
ца, нікому і ніколі не заманулася запрасіць мазур- 
скіх музыкаў на каляды ці на фэст. Такая вар'яц- 
кая ідэя ў ашчадных віцкаўцаў проста не магла 
з'явіцца. 

Скокамі захаплялася толькі моладзь, дзеці больш 
за ўсё любілі гульні, а людзі сталыя і старыя -- па- 
гаманіць пра гаспадарку, пра навакольныя навіны 
і пра тое, «як даўней было». 

Зразумела, што ў дзяцей і ў падлеткаў гульняў 
было значна болей, чым у дарослых. Праўда, цацак 
у ХІХ ст. малым не куплялі, і толькі ў нашым ста- 
годдзі сёй-той з віцкаўцаў пачаў прывозіць з Мінска 
ці з Койданава гумовыя мячыкі, капеечныя губныя 
гармонікі і гліняныя свісцёлкі-баранчыкі. Такім 
чынам, дзеці самі мусілі выдумляць сабе розныя за- 
бавы. Дзяўчынкі, вядома, найперш майстравалі сабе 
з анучак лялькі. 

Самай папулярнай гульнёй у дзяцей былі хован- 
кі. У іх гулялі і ўзімку і ўлетку, але ўлетку на два- 
ры, у садзе ці ў гумне, на вольным паветры і без 

прыкрых матчыных ці бацькавых вокрыкаў было 
значна цікавей. 

Найбольш азартнаю была гульня «ў сучку», у 
якой бралі ўдзел толькі хлопчыкі. На падворку ці ў 
полі гульцы забівалі ў зямлю калок і прывязвалі да 
яго вяровачку метры на паўтара-два даўжынёю, але 
часцей за ўсё тут карысталіся пугай. Вакол калка 
складалі кучу рэчаў: шапкі, кашулі, торбы і г. д. Вер- 
хавода гульні выбіралі лёсаваннем. Гульня пачына- 
лася з крыку: «Гарыць, палае, ратунку ня мае, па- 
магайце гасіць». Гульцы кідаліся ратаваць дабро з 
«полымя», а вартаўнік-верхавод, трымаючыся за вя- 
ровачку, ахоўваў яго. Калі вартаўніку ўдавалася да- 
крануцца вольнай рукою да каго-небудзь з хлопчы- 
каў, той станавіўся да «вогнішча» на змену. Калі 
гульцы расцягвалі кучу дарэшты, апошпі вартаўнік 
мусіў бегчы ад калка да пейкага прызначанага мес- 
ца, а астатнія калапімацілі яго тым, што ляжала ў 
кучы. Галоўным у гэтай гульні было паказаць свой 
спрыт і хуткасць. 

Дзеці таксама вельмі любілі гуляць «у ямачкі». 
У зямлі выкопвалі ў адну лінію неглыбокія (да 
Э см) ямкі, якіх было столькі ж, які гульцоў. Затым 
лёсаваннем або нейкім інтым чынам дзялілі гэтыя 
ямкі паміж сабой. Двое гульцоў станавіліся па кра- 
ях і кацілі мячык ці які-кольвек шарык. Хлопчык, 
у ямку якога ён падаў, хапаў мячык і стараўся тра- 
піць у каго-небудзь з гульцоў, якія вокамгненна раз- 
бягаліся. Той, у каго трапілі, прайграваў ачко. Зрэш- 
ты, ён меў права «адбіцца» -- злавіўшы мяч, пацэ- 
ліць у свайго крыўдзіцеля. Колькасць гульцоў па- 
крысе скарачалася, і іхнія ямкі засыпалі. Гульня 
сканчвалася спаборніцтвам паміж тымі, хто застаў- 
ся. Тут усё вырашала хуткасць рэакцыі. 

Улетку, на сухой вуліцы, улюбёнай дзіцячай 
гульнёю была «кацёлка». Кацёлкай называлі адпі- 

лаваны ад круглага палена кружок дыяметрам каля 
10 і таўшчынёю каля 2 см. Узброеныя палкамі гуль- 
цы дзяліліся на дзве купы. Кацёлку з сілай кідалі 
на дол з тым разлікам, каб яна кацілася ў бок су- 
перніка. Спрактыкаваны і дужы гулец кідаў так, 
што кацёлка імчалася вельмі хутка і нават падскок- 
вала. Супернік павінен быў загарадзіць ёй дарогу, а 
найлепей -- ударам палкі павярнуць назад. Такім 
чынам, гульцы ўвесь чае рухаліся па вуліцы. Пэў- 
ных правілаў, каб вызначыць пераможцу, не было. 

Увесну і ўлетку гулялі «ў палянкі». Тут таксама 
дзяліліся на дзве купы, хоць можна было гуляць і 
ўдвух. Гульцы мелі дзве палачкі: адну сантыметраў 
на 35 даўжынёю і каля 1,5 см у дыяметры, другую -- 
даўжэйшую і таўсцейшую. Тонкую і кароткую клалі 
канцамі на два камяні, а тоўстую ўпіралі побач у 
зямлю. Першую палачку моцным рыўком кідалі да- 
лёка ўперад, а даўгая займала яе месца. Гульцы, 
што былі ў полі, стараліся схапіць палачку на ляту; 
калі гэта ўдавалася, яны станавіліся каля камянёў, 
а ў поле бегла другая купа. Злавіць палачку даволі 
цяжка, бо яна моцна б'е па руках. Але яе можна 
падняць з долу і з таго самага месца паспрабаваць 
збіць з камянёў тоўстую палку. 

Малыя віцкаўцы ведалі таксама гульню «ў апу- 
ку» (лапту). Раней, калі не было мячыкаў, гулялі 
шарыкам, які рабілі з лямцу або з якога-небудзь 
іншага матэрыялу, а затым шчыльна абшывалі ску- 
рай. Правілы гэтай гульні, напэўна, усе добра ве- 
даюць. 

Зрэдку гулялі «ў гарадкі». На святы ладзілі арэ- 
лі, а ў 1942 г. у аднаго гаспадара зрабілі веліканскія 
крокі. Гэты чалавек быў даволі суровы і не любіў 
марнаваць грошы на забавы, а таму ўсё рабілася та- 
емна. У каваля замовілі патрэбныя жалезныя дэталі: 
сталёвае кольца на макаўку слупа, крыжавіну, кру- 

кі, да якіх прывязвалі вяроўкі, і моцны даўгі (каля 
30 см) цвік -- насадзіць крыжавіну. Каб сабраць усё 
гэта, моладзь выбрала суботу, калі гаспадара не бы- 
ло дома. Увечары, пад'ехаўшы да сваёй сядзібы, ён 
здзіўлена ўбачыў збой народу і пачуў захопленыя 
крыкі дзяўчат, якіх залётнікі падымалі «на ластаў- 
ку» - кружылі на вышыні 2--25 м. 

Дзед, што памятаў 1850 г., апавядаў пра даўней- 
шыя хлапечыя забавы. Сярод іх была, напрыклад, 
такая: хлопцы ішлі ў заклад, колькі нехта з іх вы- 
трывае ўдараў шлягай (вялікім драўляным малат- 
ком) па жываце. Ахвотнік клаўся на дол і агаляў 
жывот, а хтосьці біў яго так, каб штораз трапляць па 
пупку. Перамагаў той, хто вытрымліваў дамоўленую 
колькасць удараў. Маладыя віцкаўцы слухалі дзеда 
і адно хіталі галовамі: ісці ў такі заклад ніхто не 
хацеў. 

Першую сусветную вайну вёска сустрэла як велі- 
зарную бяду. У 1914--1916 гг. 21 віцкавец (разам з 
тымі, хто не жыў дома) і ўсе парабкі пайшлі ў вой- 
ска. Адразу пачало вельмі бракаваць рабочай сілы, 
асабліва ў тых сем'ях, дзе засталіся адно жанкі і 
дзеці. Напрыканцы лета і ўвосень 1915 г., калі рус- 
кая армія адыходзіла, усіх мужчын да б0 гадоў і 
частку жанчын мабілізавалі капаць акопы і буда- 
ваць бліндажы. Фронт набліжаўся, і вёска рыхтава- 
лася да ўцёкаў. 

У першыя дні вайны ў віцкаўцаў забралі шмат 
коней, прычым самых лепшых і за цану, што была 
значна ніжэйшая, чым рыначная. Затым выйшаў 
закон, які патрабаваў здаць залатыя манеты. Праў- 
да, гэты закон не вельмі закранаў інтарэсы замож- 
ных сялян, таму што яны і раней ахвотней бралі 
асігнацыі, бо лічылі, што залатыя грошы можна 
лёгка згубіць. 

У жніўні 1915 г., калі з'явіліся першыя ўцекачы, 
вайсковыя часці пачалі самаўпраўна, нават без рас- 
пісак, забіраць сена і канюшыну. Гаспадары, якія 
асмельваліся пратэставаць, чулі пагрозлівае: «Гер- 
мёну пакідаеш!» Аднак віцкаўцы і жыхары нава- 
кольных вёсак баранілі майно не надта чынна: усе 
скарыліся з тым, што давядзецца кідаць свае котлі- 
шчы і падавацца на ўсход. Калі на пачатку верасня 

1915 г. у паблізнай вёсцы Кукшавічы пачаўся па- 
жар, людзі амаль не спрабавалі тушыць яго, ратую- 
чы з полымя толькі тое, што збіраліся браць у бе- 
жанства. 

Але ў кастрычніку таго ж года фронт спыніўся 
за 120 км ад Віцкаўшчыны. Жывёла засталася без 
корму, бо салдаты падчысцілі не толькі сена і каню- 
шыну, але і салому. Значную частку фуражу, а за- 
тым і бульбы забралі ўцекачы. 

На жаль, бежанства 1915 г. зусім не адлюстрава- 
нае ў літаратуры. Асобныя газетныя і часопісныя 
нататкі паказваюць гэтую трагедыю мільёнаў людзей 
вельмі павярхоўна. 

Першыя ўцекачы -- амаль цалкам палякі-- 
з'явіліся каля Мінска летам 1915 г. Яны ехалі на 
цягніках, часта на адкрытых платформах або на ко- 
нях. Мясцовыя жыхары, якія прывыклі запрагаць у 
аглоблі, здзіўляліся, што ўцекачы запрагаюць па 
адным кані ў дышаль. Здзіўляла і тое, што ўцека- 
чы гаварылі на такой польскай мове, якую свае, ту- 
тэйшыя «палякі», зусім не разумелі. Спачатку ўцека- 
чоў было няшмат і ім стараліся дапамагчы -- кармі- 
лі і яшчэ давалі на дарогу. Напрыканцы жніўня і на 
пачатку верасня ўцекачоў стала значна болей. Іхнія 
вазы ішлі па гасцінцы амаль без перапынку. Услед 
за жыхарамі Ломжынскай губерні яшчэ гусцей пай- 
шлі ўцекачы з Гродзеншчыны. Разам з вайсковымі 
часцямі, якія таксама адыходзілі на ўсход, яны за- 
нялі ўвесь шырокі гасцінец. Лета і восень выпалі 
сухія, і над дарогаю сцяной стаяў падняты калёсамі, 
конямі і каровамі пыл. Увечары безліч вазоў зва- 
рочвала на палеткі і ў лес, людзі раскладвалі вогні- 
шчы і гатавалі есці. Найцяжэй было здабываць корм 
коням, пагатоў бракавала не толькі фуражу, але і 
вады. 

У кастрычніку, калі з'явіліся ўцекачы з Нава- 

градскага павета Мінскай губерні, вакол вёсак ужо 
пе засталося ніводнага плота -- усе згарэлі ў вогні- 
шчах. Калодзежы павычэрпвалі да дна, палі і сена- 
жаці водбліз дарогі былі выбітыя на ток. У гаспада- 
роў, якія не паспелі зжаць ярыну, уцекачы забралі 
яе на корм; часткова яны выбралі і бульбу. Па даро- 
гах і ў баку ад іх гналі чароды кароў і авечак. Па 
наваколлі, марна шукаючы якую-кольвек пажыву, 
блукала безліч кінутых гаспадарамі галодных і ху- 
дых коней. 

Па часе велізарны бежанскі рух набыў нейкія 
агульныя знешнія рысы. Першыя ўцекачы ехалі на 
адкрытых вазах, але наступныя партыі -- ужо амаль 
спрэе на будах. Буда -- гэта калёсы, бакі якіх за- 
кладалі дошкамі або плеценымі «кашамі», каб не 
растрасалася ўзятае з сабою майно. Дзеля цяпла, а 
таксама каб уратавацца ад дажджу, на калёсы ставі- 
лі паўцыліндрычны каркас з ляшчынніку або з яко- 
го-небудзь іншага лёгкага матэрыялу; гэты каркас 
абцягвалі сшытым з палатна пакрыццём. Да буды 
прывязвалі карову ці жарабятка, але часцей за ўсё 
кароў, свіней і авечак або здавалі (калі была магчы- 
масць), або проста кідалі дома ці па дарозе. Некато- 
рыя ўцекачы выпраўляліся на ўсход, калі фронт быў 
яшчэ даволі далёка. Яны паспявалі нагрузіць свае 
вазы больш разумна, забраць самыя каштоўныя і па- 
трэбныя рэчы. Але сярод уцекачоў былі і такія, што 
пакідалі хаты пад агнём артылерыі, а часам і пад 
вінтовачнымі стрэламі. Адна з жанчын-бежанак апа- 
вядала, што падчас выезду ў хаце не было ні хлеба, 
ні мукі, ні намалочанага збожжа. Тады яна наклала 
на калёсы снапоў, каб абмалаціць іх у дарозе. Вядо- 
ма, калі гарачка мінулася, снапы давялося выкінуць. 
Некаторыя ўцекачы ўспаміналі, як у іх на вачах ка- 
закі падпальвалі іхнія хаты і хлявы, як падалі забі- 
тыя ці параненыя сямейнікі, якіх не паспявалі па- 

дабраць, як губляліся дарогаю дзеці. Малыя часта 
паміралі, і іх закопвалі ў зямлю або проста крыху 
адносілі ад гасцінца і пакідалі сярод поля. 

Калі фронт спыніўся і высветлілася, што Віц- 
каўшчына застанецца на месцы, вёска была пера- 
поўненая: у ёй на пастоі ўвесь час стаялі не толькі 
ўцекачы, але і вайсковыя часці. Салдаты і афіцэры 
таксама мусілі шукаць сабе нейкі прыстанак, бо па- 
чаліся восеньскія халады. 

Месяцы праз два большую частку ўцекачоў ад- 
правілі ў Расію -- у Сібір, у Паволжа, у цэнтраль- 
ныя губерні, але некаторыя (пераважна тыя, хто 
меў у Віцкаўшчыне ці паблізу сваякоў) засталіся, 
спадзеючыся пры першай жа магчымасці вярнуцца 
дадому. На пачатку зімы зрабілі перапіс уцекачоў, і 
яны пачалі атрымліваць дапамогу хлебам і крупамі. 
Дзецям выдалі сякое-такое адзенне і абутак, некато- 
рых забралі ў Самахвалавіцкую школу, пры якой 
адчынілі інтэрнат. Зімой 1916- 1917 гг. уцекачоў 
бралі расчышчаць дарогі. 

З лета 1915 г. пачаліся перабоі ў забеспячэнні 
вёскі неабходнымі таварамі. У 1916 г. цукар прада- 
валі рэдка, селядцы зусім зніклі, цяжка было купіць 
газу, скуру на абутак і іншае. Уадначас хутка раслі 
цэны на прадукты. Цяпер замест рынку віцкаўцы 
заязджалі ў Мінску на двары да сваіх знаёмых, і 
там усё ішло нарасхват. Пасля бяскорміцы 1915 г. 
колькасць прадукцыйнай жывёлы рэзка скарацілася 
і прывоз на рынак свініны, масла, сыру і малака 
зменшыўся прыкладна напалову. Але цэны тым ча- 
сам, асабліва ў 1917 г., так падняліся, што, прадаю- 
чы ў два разы меней, грошай сяляне атрымлівалі на- 
шмат болей, чым раней. Віцкаўцы вярталіся з горада 
не з пяцёркаю, як некалі, а з сотнямі рублёў у кі- 
шэні. Кепска разбіраючыся ў законах грашовага 
абарачэння, сяляне ўсё я: разумелі, што «керанка» 

ніколі не будзе ройная даваеннаму рублю, але суця- 
шалі сябе тым, што, нават калі ў будучыні за чырво- 
нец дадуць толькі рубель, яны ўсё роўна пабага- 
цеюць. Некаторыя хутаранцы спяшаліся выплаціць 
банку сваю пазыку, іншыя -- чакалі. Наогул, на час 
лютаўскай рэвалюцыі частка сялян мела вялікія за- 
пасы асігнацый. Разам з тым харчаванне зрабілася 
значна горшым, адзенне і абутак набывалі цяпер 
толькі выпадкова. 

У 4947 г. цэны падскочылі ў некалькі разоў вы- 
шэй, прыток папяровых грошай адпаведна павялі- 
чыўся, аднак гэтыя падзеі належаць ужо іншай 
эпосе. 


ж ж ж 


У Вялікую Айчынную вайну Віцкаўшчына ацалела, 
але цяпер ад хат, гумнаў і іншых будынкаў таго 
часу, калі вёска стваралася, не засталося нічога. Да- 
кладней, засталася перабудаваная ў 1928 г. «афіцы- 
на» і адзін хлеў. Доўга трымаўся і «дом аканома», 
але ў 1975 г. гэта былі ўжо нежылыя руіны. 

Новыя хаты ў Віцкаўшчыне пачалі будаваць 
яшчэ перад вайною, некалькі паставілі і за апошнія 
гады. Паваенныя хаты вылучаюцца тым, што яны 
пафарбаваныя і маюць веранды. Быт сучаснага кал- 
гасніка, умовы ягонага жыцця, абстаноўка ў дамах 
зусім непадобныя на тыя, што былі калісьці. 

Каб мець уяўленне пра развіццё вёскі за ўвесь 
перыяд яе існавання, трэба працягваць пісаць гэтую 
гісторыю, пачынаючы з 1917 г. На жаль, аўтару гэта 
ўжо не па сілах, але ён спадзяецца, што ў яго зной- 
дуцца спадкаемцы. і 


ДАДАТАК І 


Копия решительного определения 
Минской палаты гражданского суда, 
16 шоня 1853 года состоявшегося. 


По указу его императорского величества Минская 
палата гражданского суда слушала выписку из дела, 
поступившего на ревизию из Новогрудского уездно- 
го суда апелляционным порядком о пойскиваемой 
крестьянамй Улаіциками свободе из-под владения 
помеіцика Тараевича. 

ПРИКАЗАЛИ: Из дела сего видно, записанный в 
званий крестьян помеіцика Тараевича Матвея Иван 
Симонов Улаіцик 21 пюня 1850 года подал в Ново- 
грудскяй уездный суд исковое прошение, при кото- 
ром представил свидетельство Минской казенной па- 
латы о записке по ревизий 1795 года предков их в 
числе вольных людей, просил ему, Ивану Симонову 
Улашику с сыновьями Станиславом ий Андреем, Фе- 
лициану Иванову с сыном Иосифом дать свободу и 
предоставить избрать род жительства законом дозво- 
ленный. 

Из такового свидетельства видно, что в ревизской 
сказке 1795 года Новогрудского уезда прихода Воро- 
ничского и жителях имения Осташино и деревень к 
оному принадлежаіцих вотчиннице Грабовской с 
показанием в оной по особе тпарпов! вольных людей 
в деревне Рукавчицах в 7 доме Данило сын Улаіцик 
Мацея 46 лет, его жена Кристина 36 лет, сын Степан 
5 лет (в сем имени первые три буквы на подчиіцен- 
пом написаны), в 8 доме Ян, Мацея сын Улаіцик 
70 лет, его сын Сымон 26 лет. 

Противу такого иска помецик Тараевич обьяе- 


І Так у копіі. 

нял, что он Улаіциков не укреплял, но за долг Ста- 
нислава Грамыки, по решению Остатииского эксди- 
визорекого суда 30 октября 1828 года состоявшемуся 
наделен ему поземельный участок с двумя дворами 
крестьян бояр с деревни Рукавчиц, Ян и Ивана Ула- 
ішциков с их семейством, заключаюіцие ревизских 
мужского пола 5 душ, которые по решению эксди- 
визорского суда обязаны отбывать повинности с по- 
луволоки земли ежегодно сгонов из каждого двора 
двукратно в летнее время по 12 дней и дорогу с рас- 
поряжения двора за 60 миль, а равно уплачивать 
оброка по б рублей серебром. 

2-е, что Улаіцики, хотя именуются боярами по 
званию, это не составляет свободы от крестьянства, 
а только различает их в повинности исполняемой 
двору, которую они вместо баріцины отбывают пла- 
тежом оброка и, наконец, 3-е, что Ула!цики, будучи 
записанными по ревизским сказкам 1811 и 1816 и 
1834 годов в числе крестьян, не йпмеют права на сво- 
боду. Из истребованных от настояіцего владельца 
имения Осташино Ивана Булгака документов, между 
прочим видно, а именно: инвентаря 22 февраля 1710 
года, что Матвей Улаіцик с сыновьями Иваном ий Да- 
нилом поселены уплатою оброка в год по 23 злотых 
ий за дорогу по 20 злотых. 

Новогрудскяй уездный суд, решением 12 октября 
4851 года состоявшимся, Ивана Улаіцика с семей- 
ством оставить в свободном состоянии, обязав его не 
отлучаться из места жительства ий отбывать соглас- 
но решению эксдивизорского суда 30 сентября 1828 
года повинности. На каковое решение поданы в Па- 
лату Минскому г. губернскому прокурору пІЦуІЦиМИ 
свободы Иваном ий Фелицианом Улаіциками, а также 
помеіциком Тараевичем апеллядионные жалобы, ко- 
торыми первые просят решение уездного суда по 
предмету данной свободы оставить в своей силе и 

уволить пх от отбывания повинности помеіцику Та- 
раевичу и от жительства на его земле и взамен пре- 
доставить род жительства законом дозволенный, а 
последний, по недоказанию Улаіциками прав свобод- 
ного состояния -- оставить их в крепостном состоя- 
ний и затем решение уездного суда уничтожить. 

Сообразив все вышейзложенное Гражданская 
палата находит, что отыскиваю:іцие свободу Иван и 
Фелициан Улаіцики права свой на оную доказывают 
ревизскою сказкою 1795 года и другими актами, в 
деле находяіцимися, на основании койх по решению 
уёздного суда предоставлена Ивану Улаіцику свобо- 
да и что по содержанию 1082 ст. тт. Зак. 0 сост! 
отчуждаемым от помеіцицкого владения дозволяется 
избрать род жительства по их желанию. 

По сим уважениям Гражданская палата опреде- 
ляет, піцушцих свободы из-под владения помеіцика 
Тараевича, Ивана Семенова и Фелициана Иванова 
Улаіциков с пройсшедшим от них семейством 2319 ий 
2327 ст. Х. т?, признав людьми свободного состоя- 
ния, предоставить им избрать род жизни законом 
дозволенный, а как Улаіцики за денежную принад- 
лежность от помеішцика Грамыки наделены Тараеви- 
чу по решению экедивизорского суда, то й предоста- 
вить последнему за воспользовавшихся свободою 
разведаться с Грамыкою или наследниками его ий 





І Тут даецца спасылка на арт. 1082 Зводу законаў. За- 
коны о состояниях. СПб., 1842. Гэты артыкул пачынаецца са 
слоў: «Отсуждаемым из помеіцичьего владения дозволяется 
пзбрать род жизни по их желанию и приписываться к го- 
родским обіцествам, на основании правила, в статье 495 из- 
ложенного» (стар. 205). У артыкуле 495 гаворыцца, што 
«отсуждаемые из крепостного состояния» могуць быць пры- 
пісаны ў мяшчане «по всем вообіце городам государства 
без согласия обіцеств» (стар. 93). 

7 Тут указаны артыкулы т. Х Зводу законаў. 

просить удовлетворения где и как следует установ- 
ленным порядком. 

О псполнениий сего, с возвратом дела ПНовогруд- 
скому уездному суду, предписать указом. Каковое 
решение за явкою сторон обьявить с правом апелля- 
ций. За употребленную (далее непрочитанное слово) 
к делу вместо гербовой простую, всего 12 листов, бу- 
магу предложить взыскать с помеіцика Тараевича, о 
каковом в пользу казны взыскано, Минскую казен- 
ную палату уведомить отношением. да сим копию 
решения передать к г. минекому губернскому проку- 
рору. Подлинное за подпиеом гг присутствую:іцих ск 

й пропуском прокурора 

С подлинным верно. Столоначальник 

С подлинным сверил Карпович 

1854 года февраля 5 дня. На оснований определе- 
ния Минской гражданской палаты 29 декабря 1853 
года состоявшегося, канцелярия Минской палаты 
гражданского суда свидетельствует, что сия копия 
решительного определения согласно 2479 ст. Х. т. 
Зак. Гражданск. суда 1842 года дана піцуіцему сво- 
боды Фелициану Ивану Улаіцику за надлежаіцими 
подписями и приложенпем казенной печати. 


Секретарь 
Столоначальник 
Печать Минской палаты гражданского суда 
С копией верно 


Арыгінал гэтага дакумента, г. зн. копія з адпа- 
веднымі подпісамі і пячаткаю, захоўваўся ў майго 
старэйшага брата І. М. Улашчыка, 


ДАДАТАК ІІ 


1883 года июня 20 дня титулярный советник Влади- 
мир Ильйч Кульчицкий, действуюіций на основании 
доверенности, выданной им помеіциком Иваном 
Андреевичем Бунге 20 января 1882 года в Минской 
палате уголовного ий гражданского суда под Л? 81 
явленной, продал мешцанам Юльяну и Николаю Фе- 
лициановичам Улаіцикам и Михайлу Петрову Мату- 
севичу, отставному фейерверкеру Андрею Осипову 
Павловичу и крестьянам Ивану Фомичу Хорошка, 
Науму Иосифову Шамколовичу, Иосифу Семенову 
Ивановскому, Антону Степанову ЁКресо, Степану Ни- 
колаеву /ёдановичу, Александру Иосифову Шпаков- 
скому, Августину ий Григорию Романовым Коробко, 
Ивану Петрову Логацкому, Лукьяну Александрову 
Серко (у тэксце Скурко), Киприяну Демьянову Каш- 
кану, Луке Матвееву Шкурдюку ий Андрею Юрьеву 
Станишевскому из собственного имения Вицковіци- 
на, состояіцего в Минской губ. ий уезде, доставшемуся 
ему от князя Петра Львовича Витгенштейна, по куп- 
чей крепости от 16.41.1879 г. под Лё 16 фольварка 
Вицковіцизна и хутора Козловіцизна и урочиіца Оси- 
шарин (!), пространством согласно плана, составлен- 
ного 10.У1.18893 г. землемером Апаровичем 539 деся- 
тин, 830 сажен земли. 


ЦДГА БССР, ф. 183, воп, З, спр. Ле 4348, арк. 


438, 43 адв. 
Дакумент знайшоў Г. А. Каханоўскі. 


по 


ДАДАТАК ПІ 


Отписка минского воеводы Арсеньева 
царю Алексею Михайловичу 21 шоня 1656 года. 


Государю царю и великому князю Алексею Михай- 
ловичу, всеа Великия и Малыя и Белыя Росии само- 
держцу холоп твой Федка Арсеньев челом бьет. 

В нынешнем, государь, во 164-м году (т. е. в 
1656.-- М. У.) пюня в 21 день, прислано в Менск 
твоя государева и великого князя Алексея Михайло- 
вича всеа Великия й Малыя и Белыя Росиий само- 
держца грамота из розряду за приписью дпака Вась- 
лья Орехова ко мне, холопу твоему. А в твоей госу- 
дареве грамоте писано: которые Менского уезду 
шляхецкие пахолики и пашенные мужики, бегая от 
них, собралися воровали, менской уезд розоряли и 
помеіциков свойх шляхту мучили, ий животы й лоше- 
ди ий животину грабежом имали. Й тех, государь, па- 
холиков ий мужиков по моей, холопа твоего, посылке 
в Менск приведено 56 человек, и в Менске те воры 
посажены были в тюрьму и пз них, государь, 90 че- 
ловек, подкопав тюрьму, ушли. В остатке, государь, 
в тюрьме 24 человека. 

И по твоему государеву указу велено мне, холопу 
твоему, тех шляхецких пахоликов й пашенных му- 
жиков и тех пуіцих воров 20 человек за их вороветво 
велеть повесить, чтобы на то смотря неповадно было 
иным воровать. Й по твоему, государеву, указу я, Хо- 
лоп твой, тех воров шляхецких похоликов и крестьян 
20 человек велел повесить. 

Да тех же, государь, воров осталось З человека: 
менского повета шляхтич Ян Ракоед да койданов- 
ские крестьянские дети, Петрушко Тимофеев да 
Одамко Ходков. И я, холоп твой, хотел того шляхти- 
ча повесить, потому что мне, холопу твоему, в сьез- 

жей пзбе сказывали капитаны Микита да Тимофей 
ЖКемчюжниковы, как оне посланы были за теми во- 
рами, ий тот шляхтич с ними бился. 

И о том, государь, шляхтиче били челом тебе, го- 
сударю, а мне, холопу твоему, в сьезжей избе подали 
за руками челобитную менской войт Иван /Кидович 
и менские меіцаня Стенка Войтехов с товарыіци. 
И я, холоп твой, тое их челобитную за руками под 
сею отиискою послал к тебе, государю, с менским 
меішцанином Стенкою Войтеховым. А отписку, госу- 
дарь, ий челобитную велел подать в розряде твоему 
государеву околничему Ивану Офонасьевичу Гавре- 
неву да диаку думному Семеону Заборовскому е то- 
вариіци. А того шляхтича Яна Ракоедова и койда- 
новских крестьян Петрушку Тимофеева да Адамка 
Ходкова велел я, холоп твой, посадить в тюрьму да 
твоего государева указу. 

И о том, государь, шляхтиче ий койдановских кре- 
стьянех, что ты, государь, укажешь? А три, государь, 
человека тех воров умерли в тюрьме и за острогом в 
землю закопаны. 

Адпіска на адвароце: Указал государь дать на 
поруку и о том послать грамоту. 


Чалабітная менских мяшчан у абарону 
шляхціца Ракаеда 


Царю государю ий великому князю Алексею Ми- 
хайловичу всеа Великия ий Малыя и Белыя Росии 
самодержцу. Бьют челом спроты твой государевы, 
менской войт Ивашка ўЖидович и менския меіцане: 
Стенко Войтехов, Данилка Сьчаснов, Ивашка Тур- 
ба, Ивашка Иванов, Фомка Боранов с товарпіци. По 
твоему, государеву, указу посылал воевода пз Мен- 
ска за козаками Микиту да Тимофея Кемчюжнико- 
вых с солдаты и те капитаны привезли в Менск кре- 

стьян шляхетцких. Й те, государь, крестьяне шля- 
хецкия показачились и взяты, государь, те шиши В 
деревне Гритчине. А тот шляхтич Ивашко Ракояд 
тут же взят, а тот шляхтич в козаках не бывал и с 
козаки не хаживал. А взят тот шляхтич тут потому, 
что он пришел за теми шишами для своей збожи, по- 
тому что у него те шиши двор его разграбили, совсем 
разорили и попалили. Й пришел тот шляхтич тут 
для свойх коней да волов. Й те капитаны ево шляхти- 
ча тут же взяли и те, государь, шиши по твоему 
государеву указу воеводе их велено вершить. 

Милосердый государь и великий князь Алексей 
Михайлович, всеа Великия и Малыя и Белыя Росии 
самодержец, пожалуй нас спрот свойх для нашего 
челобитья не вели того неповинного шляхтича До 
своего государева указу вершить, потому что тот 
шляхтич не в вине стражет. И вели, государь, ТУ 
нашу челобитную послать к себе государю. А взят 
тот шляхтич не в козачех, вороветва за ним никако- 
во и преже сего не видали. 

В том, что ты, государь, царь а у нас он шляхтич 
добрый. Царь государь, смилуйся, пожалей. 


Менскія акты. Выпуск І, Менск, 1921, стар. 
189--490. 


Прозвішчы згаданых у дакументах менскіх МЯ- 
шчан, шляхціца і койданаўскіх сялян (апрача Жыдо- 
віча) маскоўскія пісцы перарабілі на ўзор рускіх. 


ЗМЕСТ 

Пачатак . 

Чым аралі, жалі, арарай : 

У 47 Была такая вёска: Гіст.-этнаграф. нарыс./Пе- 
раклад з рус. мовы У. Арлова.-- Мн.: Маст. 

І5ВА 5-340-00395-8. 
Улаіцик Н. Была такая деревня: Ист.-этногр. очерк. 


Імя беларускага вучонага, доктара гістарычных навук Мі- 
колы Мікалаевіча Улашчыка, які нядаўна пакінуў нас, 
ведаюць не толькі спецыялісты. Гісторык, этнограф, фальк- 
ларыст, ён шмат зрабіў для вывучэння далёкага мінулага 
нашага краю, для выдання беларускіх летапісаў. У гэтай 
кнізе М. Улашчык выступае ў ролі нарысіста, мудрага і 
цікавага апавядальніка, Ён расказвае пра гісторыю сваёй 
роднай вёскі Віцкаўшчына Дзяржынскага раёна. 

